

3.3

JHP

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय


ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय










अप्पयदीक्षितविरचितः

कुवलयानन्दः



रामभट्टात्मजवैद्यनाथकृताऽलंकार-

चंद्रिकाख्याटीकासहितः

कैलासवासिमहाबलोपाख्यकृष्णशास्त्रिणा संशोधितः

स च

खांडिकरोपाह्वसुदेवात्मजकाशीनाथेन

मुम्बापुर्यां


गणपतकृष्णाजीमुद्रणयंत्रालये तदधिपतिना मुद्राक्षरैर्मुद्रापितः

शकनृपाब्दाः १८१३.

मूल्यसार्धरूपकः

अथालंकाराणामनुक्रमः ।

(तत्रादौ शतमलंकाराः)



विषयाः

पत्रांकाः

विषयाः

पत्रांकाः

मंगलाचरणम्	१
प्रयोजनम्	२
प्रतिज्ञा	३
१ उपमा	३
२ अनन्वयः	११
३ उपमेयोपमा	१२
४ प्रतीपं	१४
५ रूपकं	१८
६ परिणामः	२४
७ उल्लेखः	२५
८ स्मृतिः	२८
९ भ्रांतिः	२८
१० संदेहः	२८
११ अपह्नुतिः	३०
१२ उत्प्रेक्षा	३७
१३ अतिशयोक्तिः	४६
१४ तुल्ययोगिता	५७
१५ दीपकं	५९
१६ आवृत्तिदीपकं	६२
१७ प्रतिवस्तूपमा	६३
१८ दृष्टान्तः	६६
१९ निदर्शना	६७
२० अतिरेकः	७५
२१ सहोक्तिः	७६
२२ विनोक्तिः	७७
२३ समासोक्तिः	७८
२४ परिकरः	८५
२५ परिकराङ्कुरः	८९
२६ श्लेषः	९०
२७ अप्रस्तुतप्रशंसा	९५

२८ प्रस्तुताङ्कुरः	१०२
२९ पर्यायोक्तं	१०७
३० व्याजस्तुतिः	१११
३१ व्याजनिंदा	११५
३२ आक्षेपः	११८
३३ विरोधाभासः	१२०
३४ विभावना	१२१
३५ विशेषोक्तिः	१२५
३६ असंभवः	१२५
३७ असंगतिः	१२५
३८ विषमं	१२८
३९ समं	१३४
४० विचित्रं	१३७
४१ अधिकं	१३८
४२ अल्पं	१३९
४३ अन्योन्यं	१४०
४४ विशेषः	१४१
४५ व्याघातः	१४२
४६ कारणमाला	१४३
४७ एकावली	१४४
४८ मालादीपकं	१४५
४९ सारः	१४५
५० यथासंख्यं	१४६
५१ पर्यायः	१४६
५२ परिवृत्तिः	१४९
५३ परिसंख्या	१४९
५४ विकल्पः	१४९
५५ समुच्चयः	१५०
५६ कारकदीपकं	१५१
५७ समाधिः	१५२

अलंकाराणामनुक्रमः

विषयाः	पत्रांकाः
५८ प्रत्यनीकं	१५३
५९ काव्यार्थापत्तिः	१५४
६० काव्यलिङ्गं	१५५
६१ अर्थातिरन्यासः	१५९
६२ विकस्वरः	१६४
६३ प्रौढोक्तिः	१६५
६४ संभावना	१६६
६५ मिथ्याध्यवसितिः	१६६
६६ ललितं	१६७
६७ प्रहर्षणं	१७१
६८ विषादनं	१७३
६९ उल्लासः	१७३
७० अवज्ञा	१७५
७१ अनुज्ञा	१७६
७२ लेशः	१७६
७३ मुद्रा	१७९
७४ रत्नावली	१८०
७५ तद्गुणः	१८२
७६ पूर्वरूपं	१८२
७७ अतद्गुणः	१८३
७८ अनुगुणः	१८५
७९ मीलितं	१८५
८० सामान्यं	१८५
८१ उन्मोलितं	१८७
८२ विशेषः	१८७
८३ उत्तरं	१८८
८४ सूक्ष्मं	१९०
८५ पिहितं	१९०
८६ व्याजोक्तिः	१९१
८७ गूढोक्तिः	१९३
८८ विवृतोक्तिः	१९४
८९ युक्तिः	१९६
९० लोकोक्तिः	१९७

विषयाः	पत्रांकाः
९१ छेकोक्तिः	१९८
९२ वक्रोक्तिः	१९९
९३ स्वभावोक्तिः	२००
९४ भाविकं	२०१
९५ उदात्तं	२०१
९६ अत्युक्तिः	२०१
९७ निरुक्तिः	२०२
९८ प्रतिषेधः	२०३
९९ विधिः	२०३
१०० हेतुः	२०४

अथ पंचदशलंकाराः

१ रसवान्	२०६
२ प्रेयः	२०६
३ ऊर्जस्वित्	२०७
४ समाहितं	२०७
५ भावोदयः	२०७
६ भावसंधिः	२०७
७ भावशबलता	२०७
८ प्रत्यक्षम्	२१०
९ अनुमानं	२११
१० उपमानं	२१२
११ शब्दः	२१३
१२ अर्थापत्तिः	२१५
१३ अनुपलब्धिः	२१५
१४ संभवः	२१६
१५ ऐतिह्यं	२१६

अथान्ये पंच संकराः

१ संकरालंकारेषु संक्षुब्धलंकारः	२१७
२ अंगांगिभावसंकरः	२१८
३ समप्राधान्यसंकरः	२१९
४ संदेहसंकरः	२२३
५ एकवाचकानुप्रवेशसंकरः	२२४

॥ श्रीः ॥

श्रीपरमेश्वरोजयति ।



अमरीकवरीभारभ्रमरीमुखरीकृतम् ॥ दू
रीकरोतु दुरितं गौरीचरणपंकजम् ॥ १ ॥

श्रीगणेशाय नमः । अनुचित्य महालक्ष्मीं हरिलोचनचंद्रिकां । कुर्वे कुवलयार्न
दसदलंकारचंद्रिकां ॥ १ ॥ चिकीर्षिताविम्वसिद्धयइष्टदेवतां स्तौति । अमरीति ।
अत्र चरणमेव पंकजमिति मयूरव्यंसकादिसमासाश्रयणात्परिणामालंकारः । चरणे
आरोप्यमाणस्य पंकजस्यारोपविषयचरणात्मतापरिणतिं विना दुरितंदूरीकरणक्रि
यार्थत्वासंभवात् 'परिणामः क्रियार्थश्चेद्विषयी विषयात्मनेति' तल्लक्षणात् । न च
पंकजमिव चरणमिति पूर्वपदार्थप्रधानउपमितसमासपवास्त्विति शङ्क्यं । अमरीणां
कवरीभारस्य केशपाशस्य संबंधिनी सौगंध्यलोभात्तत्संसृष्टा या भ्रमरी तथा मुखरी
कृतमिति विशेषणस्यानुगुण्याभावात्तस्य पंकजगतत्वेनैव प्रसिद्धेरिति । एतद्विशेषणा
वगतेन च पादपतनेनाभिव्यज्यमाना गौरीविषया सुरांगनागता रतिः कविगतां तां
पुष्पातीति प्रेयोलंकारोपि बोध्यः ॥ १ ॥

परस्परतपःसंपत्फलायितपरस्परौ ॥ प्रपं

चमातापितरौ प्राञ्चौ जायापती स्तुमः ॥ २ ॥

परस्परेति । प्राञ्चौ पुरातनौ जायापती अर्थादुमामहेश्वरौ स्तुमः । किंभूतौ प्रपंच
स्य जीववर्गस्य मातापितृरूपौ निरुपाधिहृषाश्रयत्वाद्धितोपदेष्टृत्वाच्च । तथा परस्पर
संबंधिन्यास्तपःसंपत्तेः फलवदाचरितं परस्परस्वरूपं ययोस्तौ । अत्र परशब्दस्य क्रि
याविनिमयविवक्षायां कर्मव्यतिहारे सर्वनाम्नोद्देवाच्चे इति वार्तिकेन द्विर्भावे असमा
सवद्भावे पूर्वपदस्थस्य सुपः सुर्वक्तव्यइत्यनेन सुपः स्वादेशे च परस्परशब्दव्युत्पत्तेः
पार्वतीतपःसमृद्धिफलायितः परमेश्वरः परमेश्वरतपःसंपत्फलायिता च पार्वतीत्यर्थो
लभ्यते तपःसंपत्तेश्च फलं निरतिशयानंदइति तदुपमया परस्परं परमप्रेमास्पदत्वलक्षणः
शृंगारोव्यज्यमानः सौभाग्यातिशयव्यंजनमुखेन शिवयोर्भाविप्रकर्षे पर्यवस्यतीति सहृद

कुवलयानन्दः

यैराकलनीयं । मातापितराविति रूपकाभ्यामुक्तोपमयोः संसृष्टिः । परस्परं चोपमयोः फलायितेत्येकवाचकानुप्रवेशलक्षणः संकरइतिदिक् ॥ २ ॥

उद्घाट्य योगकलया हृदयाब्जकोशं धन्यैश्चिरादपि
यथारुचि गृह्यमाणः ॥ यः प्रस्फुरत्यविरतं परिपू
र्णरूपः श्रेयः समे दिशतु शाश्वतिकं मुकुन्दः ॥ ३ ॥

संप्रति प्रतिपिपादयिषितानामलंकाराणां व्युत्पत्तेः स्वतोऽपुरुषार्थतया फलत्वा योगान्तस्यारसास्वादौपयिकत्वेन फलत्वं प्रेक्षावतां प्रकृतग्रंथप्रवृत्तये सूचयितुं शृंगार रसाधिदैवतं श्रीकृष्णं प्रति रसास्वादानन्दं प्रार्थयते । उद्घाट्येति । समुकुन्दोमे मह्यं शाश्वत्त्वं शाश्वतिकं भग्नावरणतया सदा प्रकाशमानं श्रेयोविगलितवेद्यांतरमानन्दं 'र' सोवैसइति श्रुतेः, रसपदाभिधेयं दिशतु ददात्वित्यर्थः । यथाश्रुते मुक्तिप्रार्थनायाः प्रकृतोऽसंगत्यापत्तेः सकः यो धन्यैर्महामहिमपुण्यशालिभिर्नारदादिमुनिभिर्योगकलया योग कौशलेन हृदयाब्जस्य उरसोमध्यवर्त्तिनो हृदयपुण्डरीकस्य कोशं मुकुलं अधोमुखतया विद्यमानं उद्घाट्य रेचकप्राणायामेनोर्ध्वमुखं कृत्वा चिराद्बहुकालं यथारुचि यथेच्छं गृह्यमाणोपि रामकृष्णाद्यभिमतभूर्तिष्ठानगोचरीक्रियमाणोपि परितः पूर्णं रूपमस्य तथाभूतोऽपरिच्छिन्नब्रह्मरूपोऽविरतं निरंतरं मुक्तिदशायां प्रस्फुरति प्रकाश तइति विरोधालंकारः । औपासनिकरूपस्य कल्पितत्वेन च तत्परिहारः । अथवा योगिभिरप्यचिंत्यस्वरूपइति माहात्म्यातिशयवर्णनं । अत्र योगिगतभगवद्विषयकरति भावस्य कविगतं तं प्रत्यंगतया प्रेयोलंकारः ॥ ३ ॥

अलंकारेषु बालानामवगाहनसिद्धये ॥ ललितः

क्रियते तेषां लक्ष्यलक्षणसंग्रहः ॥ ४ ॥

चिकीर्षितस्य ग्रंथस्य प्रयोजनाभिधेये प्रदर्शयति । अलंकारेष्विति । एतच्चोभयान्वयि । अलंकारेषु अर्थालंकारेषूपमादिषु विषये बालानामव्युत्पन्नानां तेष्ववगाहनस्य व्युत्पत्तेः सिद्धयइत्यर्थः । तेषां ये लक्ष्यलक्षणे तयोः संग्रहइति नित्यसापेक्षत्वात्समासः । लक्ष्यं उदाहरणम् । अलंकारत्वं च रसादिभिन्नव्यंग्यभिन्नत्वे सति शब्दार्थान्यतरनिष्ठा या विषयिता संबंधावच्छिन्ना चमत्कृतिजनकतावच्छेदकता तदवच्छेदकत्वं । अनुप्रासादिविशिष्टशब्दज्ञानादुपमादिविशिष्टार्थज्ञानाच्च चमत्कारो दयातेषु लक्षणसमन्वयः । शब्दार्थयोर्ज्ञाननिष्ठचमत्कृतिजनकतायां विषयितयावच्छे

चंद्रिकासमेतः

३

दकत्वेन तद्विशेषणीभूतानुप्रासोपमादेस्तन्निष्ठावच्छेदतावच्छेदकत्वात् । रसवदाद्यलं
कारसंग्रहाय व्यंग्योपमादिवारणाय च भेदद्वयगर्भसत्यतोपादानम् ॥ ४ ॥

येषां चंद्रालोके दृश्यन्ते लक्ष्यलक्षणश्लोकाः ॥

प्रायस्तत्त्व तेषामितरेषां त्वभिनवाविरच्यन्ते ॥ ५ ॥

परकीयग्रंथापहारशंका निरासायाह येषामिति । येषामलंकाराणां चंद्रालोके चं
द्रालोकाख्यग्रंथे तद्वेत्यनंतरं लिख्यंतइति शेषः । तत्रस्थितानामपि केषांचिदलेख
नात्प्रायइत्युक्तं । यथाऽनंतरश्लोकस्योत्तरार्धं । तत्रैवं दृश्यते 'हृदये खेलतोरुचैस्त
न्वंगीस्तनयोरिवेति, स्वयं त्वन्यदेव विरचितमिति । एवंचतुर्दीयत्वेन कथनादाशंका
निरासः ॥ ५ ॥

उपमा यत्र सादृश्यलक्ष्मीरुल्लसति द्वयोः ॥

हंसीव कृष्ण ते कीर्तिः स्वर्गगामवगाहने ॥ ६ ॥

यत्रोपमानोपमेययोः सहृदयहृदयांहादकत्वेन चारु सादृश्य
मुद्भूततयोल्लसति व्यंग्यमर्यादां विना स्पष्टं प्रकाशते तत्रोपमालं
कारः । हंसीवेत्युदाहरणम् । इयं च पूर्णोपमेत्युच्यते । हंसी की
र्तिः स्वर्गगामगाहनमिव शब्दश्रेत्येतेषामुपमानोपमेयसाधारण
धर्मोपमावाचकानां चतुर्णामप्युपादानात् । यथावा । "गुणदोषौ
बुधोगृह्णन्निदुक्ष्वेडाविवेश्वरः । शिरसा श्लाघते पूर्वं परं कंठे निय
च्छति ॥ " अत्र यद्यप्युपमानोपमेययोर्नैकः साधारणो धर्मः ।
उपमाने ईश्वरे चंद्रगरलयोर्ग्रहणमुपादानं तयोर्मध्ये पूर्वस्य चंद्र
स्य शिरसा श्लाघनं वहनं उत्तरस्य गरलस्य कंठे नियमनं संस्था
पनं उपमेये बुधे गुणदोषयोर्ग्रहणं ज्ञानं तयोर्मध्ये पूर्वस्य गुणस्य
शिरसा श्लाघनं शिरःकंपेनाभिनंदनं उत्तरस्य दोषस्य कंठे निय
मनं कंठादुपरि वाचाऽनुद्वादनमिति भेदात् । तथापि चंद्रगरल
योर्गुणदोषयोश्च विबप्रतिविबभावेनाभेदादुपादानज्ञानादीनां गृह्ण

नित्येकशब्दोपादानेनाभेदाध्यवसायाच्च साधारणधर्मतेति पूर्व
स्माद्विशेषः । वस्तुतोभिन्नयोरप्युपमानोपमेयधर्मयोः परस्परसा
दृश्यादभिन्नयोः पृथगुपादानं विवप्रतिविबभावइत्यालंकारिक
समयः॥ ६ ॥

संप्रत्यर्थालंकारेषु निरूपणीयेषु बहलालंकारघटकतया सुप्रसिद्धतया च प्रथममुपमा
लंकारं लक्षयति उपमेति । अयं च लक्ष्यनिर्देशः । शेषं लक्षणं । सादृश्यलक्ष्मीश्रमत्कृतिज
नकतातद्विशिष्टसादृश्यमिति यावत् । धर्मधर्मिणोरभेदोपचाराल्लक्षणं व्याचष्टे यत्रेति ।
यत्र काव्ये वृत्तित्वं सप्तम्यर्थः । तच्च शक्तिलक्षणान्यतरसहकारेण बोधकत्वसंबंधेन ।
उपमानमधिकगुणं चंद्रादि । उपमेयं वर्ण्यमानं कामिनीवदनादि । सहृदयः काव्यी
भावनापरिपक्वबुद्धिः । व्यंगस्य मर्यादा प्रतीतिनियमरूपा यया सा व्यंजनेत्यर्थः । अ
त्र चोपमानोपमेययोरिति स्वरूपकथनं न तु लक्षणांतर्गतं व्यावर्तनीयाभावादात्मा
श्रयापादकत्वाच्च । उपमानत्वोपमेयत्वयोरुपमाघटितत्वात् । एतच्चाग्रे व्यक्तीभविष्यति ।
इत्थं चालंकारत्वे सति सादृश्यमुपमालंकारलक्षणं बोध्यम् । एवमग्रेऽप्यधिकारप्राप्तम
लंकारत्वविशेषणं बोध्यं । हंसीत्यादि । अत्र तावदिवार्थे सादृश्ये निरू
पितत्वसंसर्गेण हंस्यादेरन्वयः । सादृश्यस्य प्रयोजकत्वसंसर्गेण स्वर्गगावगाहनाश्रय
त्वरूपे साधारणधर्मे तस्य च स्वरूपसंबंधेन कीर्त्तौ सादृश्यस्य निपातार्थतया नामा
र्थं प्रति साक्षात्संबंधेन विशेष्यत्वे विशेषणत्वे च बाधकाभावात् । तथा च हंसीनिरू
पितसादृश्यप्रयोजकस्वर्गगाकर्मकावगाहनाश्रयत्ववती कीर्त्तिरिति बोधः । नचैवं
स्वर्गगावगाहनमिव शब्दश्चेत्याद्यग्रिमग्रंथे धात्वर्थस्य समानधर्मत्वोक्तिर्विरुद्धेति
वाच्यं । तदाश्रयत्वस्य समानधर्मत्वे तस्य तथात्वस्यौचित्यायातत्वेन विरोधाभा
वात् । तथासति तत्रैव कुतोऽन सादृश्यान्वयइति चेन्न । धात्वर्थनिष्ठविशेष्यतानिरूपि
तप्रकारतासंसर्गेण शाब्दबोधे विशेष्यतया विभक्त्यर्थोपस्थितेहेतुत्वात् । न च निपा
तार्थभिन्नवृत्तित्वेन प्रकारताविशेषणीयेति वाच्यं । घटोऽन पश्यतीत्यादौ घटाद्यन्वि
ताभावस्य कर्मतासंसर्गेण दर्शनेऽन्वयापत्तेः । यदि तु धात्वर्थेऽपि तात्पर्यवशात्सादृशा
न्वयोऽनुभवसिद्धस्तदा धात्वर्थनिष्ठविशेष्यतानिरूपितप्रकारतासंबंधेन नान्वयबुद्धिं प्र
ति नञ्जन्योपस्थितेः प्रतिबंधकत्वमात्रं परिकल्प्य घटोऽन पश्यतीत्यादौ पूर्वोक्तान्वयबो
धोनिराकरणीयइति दिक् । एवमराविंदमिव सुंदरं वदनमित्यादावरविंदादिनिरूपित

सादृश्यस्य प्रयोजकतासंसर्गेण सुंदरपदार्थैकदेशेऽपि सुंदरत्वेऽनुभवबलादन्वयस्तद्वि
शिष्टस्य चाभेदेन मुखादौ । इत्थं चारविंदनिरूपितसादृश्यप्रयोजकसौंदर्यवदभिन्नं
वदनमित्यन्वयबोधः । अरविंदसुंदरमितिसमासे त्वरविंदपदेनारविंदनिरूपितासादृ
श्यप्रयोजकं लक्ष्यते । तच्चाभेदेन पदार्थैकदेशे सौंदर्येऽन्वेति । एवं चारविंदनिरूपित
सादृश्यप्रयोजकाभिन्नसौंदर्यवदभिन्नं वदनमित्यन्वयबोधः । एकदेशान्वयायोगादर
विंदपदमेव लक्षणया सर्वार्थबोधकं सुंदरपदं तु तात्पर्यग्राहकमित्येके । अरविंदमिव
वदनमित्यत्रारविंदनिरूपितसादृश्यवद्वदनमिति बोधः । सादृश्यस्य निपातार्थतया भे
देन नामार्थान्वये बाधकाभावात् । अरविंदमिव भातीत्यत्र भातेर्ज्ञानार्थकत्वेऽर
विंदपदस्यारविंदनिरूपितसादृश्यप्रकारकज्ञानविषये लक्षणा तस्य चाभेदेन मुखादा
वन्वयः । शेषं तात्पर्यग्राहकं । पूर्वोक्तदिशा वा सादृश्यस्यैव प्रकारितासंसर्गेण धात्व
र्थेऽन्वयः । अत्रैव सौंदर्येणेति धर्मोपादाने तृतीयार्थस्य प्रयोज्यत्वस्य सादृश्येन्वया
त्सौंदर्यप्रयोज्यारविंदनिरूपितसादृश्यप्रकारकज्ञानविषयइति बोधः । आद्यकल्पे त्वर
विंदपदमेव सर्वार्थबोधकमितरतात्पर्यग्राहकमितिध्येयं । इयं च सादृश्यस्य पदार्थात्
रत्वमते शाब्दबोधरीतिरुपदर्शिता । तस्य समानधर्मरूपत्वे तु चंद्रइव मुखमित्यादौ चं
द्रवृत्तिधर्मवन्मुखमिति बोधः । अत्रैवालहादकमिति समानधर्मोपादाने इवार्थस्य धर्म
स्याल्हादकत्वे पदार्थैकदेशेऽन्वयः । तदसहिष्णुतायां तु चंद्रनिष्ठालहादकत्ववति
आल्हादकपदस्य लक्षणा । चंद्रादिपदं तात्पर्यग्राहकं । चंद्रसदृशमित्यत्राप्येकदेशे
सादृश्ये चंद्रान्वयः ससंबंधिकत्वात् । सदृशपदं वा चंद्रसादृश्यविशिष्टे लाक्षणिकं ।
अत्रैवालहादकत्वेनेत्युक्तावभेदस्तृतीयार्थस्तस्य च सदृशपदार्थैकदेशे धर्मेऽन्वयः ।
तथा चालहादकत्वाभिन्नचंद्रवृत्तिधर्मवदभिन्नं मुखमिति बोधः । सदृशपदमेव वा
सर्वार्थबोधकमितरतात्पर्यग्राहकमित्येवंविधान्वयसरणिश्रेणयस्तत्र तत्र शब्दव्युत्प
त्तिनिपुणैरनुसंधेया । इत्यलं प्रसक्तानुप्रसक्तपरिचितनेन । पूर्णोपमेतीत्यनंतरमालंका
रिकैरिति पूरणीयं । तत्त्वं च विशेषतउपात्तशब्दशक्तिप्रतिपादितोपमानोपमेयकत्वे
सति विशेषतः शब्दोपात्तसमानधर्मकत्वे च सति विशेषतः स्वनिरूढशब्दगम्यत्वम्
स्वपदमुपमापरम् । उपमानलुप्तायामपि लक्षणयोपमानप्रतिपत्तेस्तद्वारणाय शक्तीति ।
उपमेयलुप्तायां स्मरवधूर्यतीत्यादावात्मानउपमेयस्याध्याहृतेनात्मानमिति शब्देन बो
धनादुपात्तेति शब्दविशेषणम् । एवमपि तन्वीत्यनेनात्रोपमेयस्य काव्यस्य सदृशं न
दृश्यतइत्येवंविधायां लुप्तोपमानायामुपमानस्य च सदृशपदोपात्तत्वाद्विशेषतइति उप

कुवलयानन्दः

मेयोपमानतावच्छेदकरूपेणेत्यर्थः । धर्मलुप्तायामप्युपमावाचकेन समान्यतो धर्मस्योपात्तत्वाद्विशेषत इति उपमाप्रयोजकतावच्छेदकरूपेणेत्यर्थः । वाचकलुप्तायामपि लक्षणयोपमानादिपदेनोपमावगमात्तद्वारणाय विशेषतः स्वनिरुद्धेति उपमायां च निरुद्धा इव वद्व्यायाशब्दा इत्याद्यभियुक्तोक्तिसंगृहीता इवादयः । अत्र निपातरूपस्येवादेरुपसर्गवद्द्योतकत्वमेव । कथमन्यथा 'शरैरुल्लैरिवोदीच्यानुद्धरिष्यन् रसानिवे, त्या दाबुस्त्रादिपदोत्तरतृतीयादिसंगतिः । उल्लादेरुद्धरणक्रियां प्रत्यकरणत्वात् इवार्थं साहचर्यान्वयित्वेन करणीभूतशरविशेषणत्वाभावाच्च द्योतकत्वे तूस्त्रादिपदस्योत्तरसदृशपरतयोत्तरसदृशैः शरैरिति शरविशेषणत्वेन तृतीयादिसंगतिरिति वैयाकरणमतं तु नादरणीयम् । उपास्यते गुरुरित्यादौ धात्वर्थासनक्रियाया अकर्मकतया कर्मलकारानुपपत्तिरूपबाधकस्योपसर्गवाचकतायामिवेवादिवाचकतायामभावेन दृष्टान्तवैषम्यस्य स्फुटत्वात् । विशेषणविशेष्ययोः समानविभक्तिकतायां 'विशेष्येण सहैकार्थं भवेद्यत्र विशेषणम् । तत्र लिंगादयः प्रायोविशेष्यस्थाविशेषणे, इत्यनुशासनस्येवोपमानोपमेययोरपि तस्यां लिंगसंख्याविभेदेऽप्युपमानोपमेयता । 'विभक्तिः पुनरेकैव उपमानोपमेययोः इत्यनुशासनस्य सत्वेनोपमानपदोत्तरतृतीयादेः साधुत्वार्थतयोपपत्तेश्च । तस्माद्वाचकत्वमेवेवादीनां । युक्तं चैतत् । अन्यथा सकलालंकारिकसंमतस्येव शब्दप्रयोगे श्रौतीत्वस्य दत्तजलांजलित्वापत्तेः । रूढिप्रयोजनयोरन्यतरस्याभावेन चन्द्रादिपदेन चंद्रसदृशलक्षणायां निषिद्धलाक्षणिकत्वरूपनेयार्थत्वदोषापत्तेश्च । अपि च इवादेर्द्योतकत्वमन्ये चंद्रादेरुपमानस्य पदार्थैकदेशतया तत्र साधारणधर्मान्वयानुपपत्तिरिति दिक् । उपमानेत्यादि । उपमानत्वं चोपमानिरूपकत्वेन विवक्षितत्वम् तदाश्रयत्वेन विवक्षितत्वं चोपमेयत्वम् । साधारणत्वं च धर्मस्वारसिकमौपचारिकं विवक्षितविविभावकृतं श्लेषकृतं वस्तुप्रतिवस्तुभावेन समासभेदाश्रयणेनेत्यनेकधा चित्रमीमांसायां प्रपञ्चितम् । तत्र स्वर्गगावगाहनस्य तथात्वमौपचारिकं कीर्तौ तस्य स्वारसिकत्वाभावात् । उपादानादिति वाचकस्योपादाननिर्देशः । इतरेषां तु शब्देन प्रतिपादनं तदिति चिंतनीयम् । साधारण्यप्रकारविशेषोपदर्शनायोदाहरणान्तरमाह यथावेति । गुणदोषाविति । गुणदोषावर्थात्परस्य गृह्यन् जानन् बुधः पंडितः पूर्वं पूर्वनिर्दिष्टं गुणं शिरसा श्लाघते आंदोलितेन शिरसा अभिनन्दयति परं परतो निर्दिष्टं दोषं कंठे नियच्छति निरुणद्धि वाचा कंठाद्वहिर्नोद्घाटयतीत्यर्थः क इव इंदुक्ष्वेदौ चंद्रगरले गृह्यन्नुपादानं ईश्वरोहर इव । सोपिहि पूर्वं चंद्रं शिरसा श्लाघते त-

पूर्वकं धारयति । परं च गरलं कंठे नियच्छति स्थापयतीति । 'क्ष्वडस्तु गरलं विष-
मित्यमरः', । शंकते अत्र यद्यपीति साधारणस्तत्वेनाभिमतो धर्मः गूळन् शिरसा श्ला-
घते पूर्वमित्यादिनोक्तो यद्यपि नैकोन साधारण इति योजना । गूळन्मित्यादिनोक्त-
एकोपि धर्मः साधारणोनेति वा । यथा श्रुते साधारणस्य साधारणत्वाभावोक्तेर-
संगतत्वापत्तेः । साधारण्याभावे हेतुरुपमानइत्यारभ्य इतिभेदादित्यंतेनोक्तः ।
समाधत्ते तथापीति । वस्तुगत्या साधारण्याभावेपीत्यर्थः । चंद्रगरलयोरित्यादि यथाक-
मं चंद्रगुणयोरंगरलदोषयोश्चेत्यर्थः । विंबप्रतिविंबभावेन प्रतीयमानसादृश्ययोरुपमानो-
पमेयधर्मयोर्भिन्नशब्दोपात्तत्वरूपेण अभेदादभेदाध्यवसायात् । एतच्च साधारणधर्म-
तेत्यश्रेतनेनान्वितं । ज्ञानादीत्यादिना शिरसा वहनाभिर्नंदनयोः कंठस्थापनतद्व-
हिरनुदाटनयोश्च संग्रहः । गूळन्मित्यादीत्यादिना च शिरसा श्लाघते कंठे नि-
यच्छतीत्यनयोः संग्रहः । अभेदाध्यवसायादिति अभेदस्याध्यवसायादाहार्यनि-
श्चयादित्यर्थः । साधारणधर्मतेतीति । साधारणधर्मत्वाभिमानविषयतेतीत्यर्थः ।
पूर्वस्मात्पूर्वोदाहरणादिति विशेषइत्यन्वयः । नचैवं साधर्म्यप्रतीत्युपपादनेपि वस्तु-
तस्तदभावात्कथमुपमालक्षणसमन्वयइति वाच्यं । चमत्कारविशेषप्रयोजकसाधार-
णत्वाध्यवसायविषयधर्मत्वस्यैवोपमालक्षणत्वमित्यभिप्रायादिति । लोके विंबप्रति-
विंबभावव्यपदेशस्य गगनजलाशयादिगतचंद्रादिविषयतया प्रसिद्धेः । कथं प्रकृते-
तद्व्यपदेशइत्याशंकायामाह वस्तुतइत्यादि । अभिन्नयोस्तथाध्यवसितयोः पृथगिति
भिन्नशब्देनेत्यर्थः । विंबप्रतिविंबभावइति । विंबप्रतिविंबभावपदवाच्यमित्यर्थः । सम-
यइति संकेतइत्यर्थः ॥ ६ ॥

वर्ण्योपमानधर्माणामुपमावाचकस्यच ॥ एकद्वित्र्यनु-
पादानैर्भिन्नालुप्तोपमाष्टधा ॥ ७ ॥ तडिद्वौर्शिदुतु-
ल्यास्या कर्पूरंतीदृशोर्मम ॥ कांत्या स्मरवधूयंती दृष्टा-
तन्वी रहोमया ॥ ८ ॥ यत्तया मेलनं तत्र लाभोमे यश्च-
तद्रतेः ॥ तदेतत्काकतालीयमवितर्कितसंभवं ॥ ९ ॥

उपमेयादीनां चतुर्णां मध्ये एकस्य द्वयोस्त्रयाणां वा प्रतिपादक-
शब्दाभावेन लुप्तोपमेत्युच्यते । सा चाष्टधा । यथा । वाचकलुप्ता
१ धर्मलुप्ता २ धर्मवाचकलुप्ता ३ वाचकोपमेयलुप्ता ४ उपमान

कुवलयानन्दः

लुप्ता ५ वाचकोपमानलुप्ता ६ धर्मोपमानलुप्ता ७ धर्मोपमान
वाचकलुप्ताचेति ८ । तत्रोपमानलोपरहिताश्रित्वारोभेदास्तडिद्वौ
रीत्यादिश्लोकेन प्रदर्शिताः । तद्वतोभेदाउत्तरश्लोकेन दर्शिताः ।
तत्र तडिद्वौरीत्यत्र वाचकलोपस्तडिदिव गौरीत्यर्थे उपमानानि
सामान्यवचनैरिति समासविधायकशास्त्रकृतः । इंदुतुल्यास्येत्यत्र
धर्मलोपः सत्वैच्छिको न शास्त्रकृतः । कांत्या इंदुतुल्यास्येत्यपि
वक्तुं शक्यत्वात् । कर्पूरंतीत्यत्र धर्मवाचकलोपः । कर्पूरमिवाचरं
तीत्यर्थे विहितस्य कर्पूरवदानंदात्मकाचारार्थकस्य क्विपइवशब्दे
न सह लोपात् । अत्र धर्मलोपरेच्छिकः । नयनयोरोनंदात्मकत
या कर्पूरंतीति तदुपादानस्यापि संभवादिति । कांत्या स्मरवधूयं
तीत्यत्र वाचकोपमेयलोपः । अत्र कांत्येति विशेषणसामर्थ्या
त्स्वात्मानं कामवधूमिवाचरंतीत्यर्थस्य गम्यमानतया स्वात्मन उ
पमेयस्य सहोपमावाचकेनानुपादानात्सत्वैच्छिकः । स्वात्मानं
स्मरवधूयंतीत्युपमेयोपादानस्यापि संभवात् । काकतालीयमित्य
त्र काकतालशब्दौ वृत्तिविषये काकतालसमवेतक्रियावर्तिनौ ।
तेन काकागमनमिव तालपतनमिव काकतालमितीवार्थे समासा
च्च तद्विषयादिति ज्ञापकात्समासः । उभयत्रोपमेयं स्वस्य क्वचि
द्गमनं तत्रैव रहसि तन्व्या अवस्थानं च । तेन स्वस्य तस्याश्च
समागमः काकतालसमागमसदृशइति फलति । ततः काकताल
मिव काकतालीयमिति द्वितीयस्मिन्निवार्थे समासाच्च तद्विषया
दिति सूत्रेण इवेप्रतिकृतावित्याधिकारस्थेन छप्रत्ययः । तथा च
पतनदलितं तालफलं तथा काकेनोपभुक्तमेवं रहोदर्शनक्षुभितह
दया तन्वी स्वेनोपभुक्तेति तदर्थः । ततश्चात्र काकागमनतालपत

नसमागमरूपस्य काककृततालफलोपभोगरूपस्य चोपमानस्या
नुपादानात्प्रत्ययार्थोपमायामुपमानलोपः । समासार्थोपमायां वा
चकोपमानलोपः । सर्वोप्ययं लोपश्छप्रत्ययविधायकशास्त्रकृतः ।
अवितर्कितसंभवमिति साधारणधर्मस्यानुपादाने प्रत्ययार्थोपमा
यां धर्मोपमानलोपः । समासार्थोपमायां धर्मोपमानवाचकलोपह
ति सूक्ष्मया दृष्ट्याऽवधारितव्यम् । एतेषामुदाहरणान्तराणि वि
स्तरमयान्न लिख्यन्ते ॥ ७ ॥ ८ ॥ ९ ॥

पूर्णायामुपमानादिसमग्रतानियमप्रसिद्धेस्तद्विपरीतायां लुप्तोपमायां सर्वलोपनिघ
माशङ्कानिरासाय लक्षणपूर्वकं तां विभजते वर्ण्येत्यादिना । चकारोवाशब्दार्थे । तदनन्तरं
च लोपे इत्यध्याहार्यं । एवं चेतरेतरयोगाविवक्षया वर्ण्यस्योपमानस्य धर्मस्योपमावाच
कस्य वा लोपे अन्यतमानुपादाने लुप्तोपमा । सा च एकद्विज्यनुपादानैरष्टधा
भिन्नेति पूर्वापराभ्यामुक्तं भवति । तद्विदित्याद्युदाहरणानि । अर्थतोव्याचष्टे । उ
पमेयादीनामिति । वस्तुतोलाववात्पूर्णाभिन्नत्वं लक्षणं बोध्यम् । लक्षणवाक्यगर्ब
क्रममुपेक्ष्योदाहरणक्रमानुसारेण विभागं दर्शयति यथेत्यादि । वाचकलुप्तेति ।
वाचकत्वं चात्रानुपूर्वीविशेषवत्तयोपमाबोधने निरूढत्वम् । तच्च शक्त्या निरूढ
लक्षणया वा । तत्राद्यमिवादेर्द्वितीयं तु सुहृत्पदादेरिति तदभावात्तद्विद्विरीत्यादौ
वाचकलोपः । समासानुशासनेन निरूढलक्षणावगमेप्यानुपूर्वीविशेषवत्तया शब्दवि
शेषस्य तदबोधनात् । शास्त्रकृतइति शास्त्रप्रयुक्तइत्यर्थः । कर्पूरंतीत्यत्रेति । अत्र
सर्वप्रातिपदिकेभ्यः क्तिप् वा वक्तव्यइत्यनेन विहितः क्तिप् लुप्तोपि स्मर्यमाणो
धर्ममात्ररूपमाचारं बोधयति । कर्पूरपदं च लक्षणया कर्पूरसादृश्यम् । तस्य चा
तिरिक्तत्वे पूर्ववत्प्रयोजकतासंसर्गेणाचारेऽन्वयोधर्मरूपत्वे त्वभेदेन । वस्तुतस्तु
क्विलोपाप्रतिसंधानेपि तथाबोधात्कर्पूरादिशब्दाएव कर्पूरादिसादृश्यप्रयोजका
भिन्नं तत्सादृश्याभिन्नं वाचारं लक्षयंतीति युक्तम् । ननु वाचकस्येवादे
रनुपादानाल्लोपोयुक्तः । साधारणधर्मस्य त्वाचाररूपस्य क्विबुपात्ततया कथं लोप
स्तत्राह । कर्पूरवदानंदात्मकाचारार्थस्य क्तिपइति कर्पूरस्येवेतीवार्थे वतिः । आनंदा
त्मकोजनकतासंबन्धेन । वस्तुगत्या आनंदस्वरूपोयआचारस्तद्वोधकस्येत्यर्थः । ननु

कुवल्यानदः

क्लिष्टोपाज्ञानेऽप्याचारप्रतीतेः कर्पूरादिपदानामेव तद्वोधकत्वपक्षे कथं धर्मलोपः सं
 गमनीयइति चेत् । अत्र प्रांचः । एवमपि तद्वाचकतया विहितस्य क्लिष्टोपात्तल्लो
 पव्यपदेशः । अतएवात्रसमानार्थकः क्यच् नोपात्तस्तस्यालुप्तत्वादित्याहुः । न
 व्यास्तु धर्ममात्ररूपस्याचारस्थोपादानेऽप्यानन्दत्वादिना विशेषरूपेणानुपादानाद्धर्म
 लोपोयुक्तएव । अन्यथा इदुत्तुल्यास्येत्यादेर्धर्मलुप्तोदाहरणस्यासंगतत्वापत्तेः । नचै
 वं क्यजादावपि धर्मलुप्ता स्यादिति वाच्यं । इष्टापत्तेरित्याहुः । स्मरवधूयंतीत्यत्रे
 ति । ननुपमानादाचारइति कर्मभूतादुपमानादाचारे क्यचोविधानात्स्मरवधूं रतिमि
 वाचरंतीत्यवगमेऽप्यात्मानमन्यां वेति कथं निर्णयस्तत्राह । विशेषणेति । रत्यनुरू
 पाचरणस्य कांतिकरणकत्वरूपविशेषणसामर्थ्यादित्यर्थः । कांतेः स्वरसतः स्वीयत्वा
 वगमादिति भावः । न चात्मनउपमेयस्य तन्वीपदेनोपादानात्कथं लोपइति वाच्यम् ।
 तस्याद्वितीयांततया कर्मभूतोपमेयासमर्पकत्वादात्मानमित्यध्याहृतेनैव तद्वोधात् । अत्र
 च स्मरवधूपदेन स्मरवधूसादृश्यं लक्ष्यते । तस्य च प्रयोजकत्वसंसर्गेणाभेदेन वाऽऽ
 चारेऽन्वयः । तथा च स्मरवधूसादृश्याभिन्नआत्मकर्मकोयआचारस्तदाश्रयस्तन्वीति
 बोधः । काकतालीयेति । वृत्तिविषये समासविषये । ज्ञापकादिति । इवार्थे समा
 साभावे तद्विषयादित्यनेनेवार्थविषयसमासानुवादोऽनुपपन्नस्तज्ज्ञापकइत्यर्थः । उभयत्र
 काकागमनतालपतनयोः । उपमेयमित्यनंतरं क्रमेणेति शेषः । तेनेति । काकतालसम
 वेतक्रियापरयोः काकतालपदयोरिवार्थे समासेनेत्यर्थः । काकतालसमागमेति । अयं
 भावः । काकागमनतालपतनयोरुपमानत्वे तदुपमेययोः स्वीयगमनतन्व्यवस्था
 नयोः पृथगनुपात्तत्वेनोपमेयतयान्वयायोगात्काकतालसमागमएवोपमानम् । इ
 त्थं च काकतालसमागमसदृशं काकतालपदार्थस्तस्य चाभेदेन स्वीयतन्वीसमागम
 रूपउपमेयेऽन्वयइति । ततइति । तादृशसमासोत्तरमित्यर्थः । इति तदर्थइति । काक
 तालपदलक्षितस्य काककृततालफलोपभोगसदृशस्याभेदेन तन्वीरतिलाभरूपेणोपमे
 येनान्वयादिति भावः । अत्र पतनदलितमिति रहोदर्शनक्षुभितहृदयेति च विंवप्र
 तिर्विंवभावापन्नधर्मस्वरूपकथनं नत्वेवमन्वयाकारइति बोध्यं । न च सकृदुच्चा
 रिताभ्यां काकतालपदाभ्यां कथमुपमानद्वयावगमइति वाच्यं । अनुभवानुसा
 र्यनुशासनेन व्युत्पत्तिवैचित्र्यस्य स्फुटं प्रतिपत्तेरिति । एवं दुरुहत्वात्पद्यं व्या
 ख्याय तत्रोपमानलुप्तादींश्चतुरोपि भेदान्प्रदर्शयितुमाह । ततश्चेति । काकागमनेत्या
 दि । काकागमनतालपतनरूपोयः समागमस्तद्रूपस्येत्यर्थः । इदं च काकागम

नमिव तालपतनमिवेति महाभाष्यगतविग्रहवाक्यविरोधशंकापरिहारायोक्तं । समा-
गमस्य तादृशक्रियाद्वयाभिन्नत्वेनोक्तयुक्त्या तस्योक्तार्थएव प वसानात् । विशि-
ष्टोपमायां विशेषणोपमावगतिवत्समागमोपमायामपि तदवयवक्रिययोर्यथायोगं
गम्यमानामुपमामभिप्रेत्य महाभाष्यकृतां तादृशविग्रहवाक्यप्रणयनमित्याशयः ।
धर्मस्यानुपादानइति । तत्स्थाने 'अभवत्किं ब्रवीमि ते' इति पाठइति भावः
॥ ७ ॥ ८ ॥ ९ ॥ इति श्रीमत्तत्सदुपाख्यरामभट्टसूरिविराट्मजवैद्यनाथविर-
चितायामलंकारचंद्रिकाख्यायां कुवलयानंदटीकायामुपमाप्रकरणं संपूर्णम् ॥ ॥

उपमानोपमेयत्वं यदेकस्यैव वस्तुनः ॥ इंदुरिं

दुरिव श्रीमानित्यादौ तदनन्वयः ॥ १० ॥

एकस्यैव वस्तुनोपमानोपमेयत्ववर्णनमनन्वयः । वर्ण्यमानम-
पि स्वस्य स्वेन साधर्म्यं नान्वेतीति व्युत्पत्तेः । अनन्वयिनो-
प्यर्थस्याभिधानं सदृशांतरव्यवच्छेदेनानुपमत्वद्योतनार्थेदुरिंदु-
रिव श्रीमानित्युक्ते श्रीमत्त्वेन चंद्रस्य नान्यः सदृशोस्तीति
सदृशांतरव्यवच्छेदोलक्ष्यते । ततश्च स्वेनापि सादृश्यासंभवा-
दनुपमेयत्वे पर्यवसानं । यथा वा ॥ गगनं गगनाकारं सागरः सा-
गरोपमः ॥ रामरावणयोर्युद्धं रामरावणयोरिव ॥ पूर्वोदाहरणे
श्रीमत्त्वस्य धर्मस्योपादानमस्ति । इह तु गगनादिषु वैपुल्यादे-
र्धर्मस्य तन्नास्तीति शेषः ॥ १० ॥

यद्यप्युपमाननिरूपणानंतरं तन्मूलालंकारेषु संभवत्सादृश्या उपमेयोपमैव प्रथमं
निरूपयितुमुचिता न त्वारोपितसादृश्यनिबन्धनोनन्वयस्तथापि तं द्वितीयसदृशव्यव-
च्छेदफलकतया तृतीयसदृशव्यवच्छेदफलिकामुपमेयोपमामपेक्ष्य शीघ्रोपस्थितिक्रम-
भिप्रेत्य प्रथमं निरूपयति । उपमानोपमेयत्वमिति । उपमानत्वमुपमेयत्वं चेत्यर्थः ।
इदंति श्रूयमाणत्वात् विवक्ष्यतइति च शेषः । एवं चैकस्यैव वस्तुनोपदुपमा-
नत्वमुपमेयत्वं च विवक्ष्यते तदनन्वयइत्यन्वयः । असंभवशंकानिरासाय मध्ये उ-
दाहरणोक्तिः । ननूक्तलक्षणस्य 'भणितिरिव मतिर्मतिरिव चेष्टे' त्यादिरशानोपमा

यामतिव्याप्तिः । तन्मत्यादेरेकस्यैव वस्तुन उपमानत्वस्योपमेयत्वस्य च वर्णनात् । अथैकस्य वस्तुनोपमेयत्वेन निरूपितमुपमानत्वमुपमेयत्वं चेति विवक्षितं एकपदस्यावृत्तिकल्पनात् । इत्थं च रशनोपमायां मत्यादेश्चेष्टादिनिरूपितमुपमानत्वं भणितीत्यादिनिरूपितं तूपमेयत्वमित्येकनिरूपितोपमानोपमेयत्वविरहान्नातिव्याप्तिरित्युच्यते । तदा 'खमिव जलं जलमिव खं' इत्युपमेयोपमायामतिव्याप्तिः । तत्रैकस्यैव वस्तुनोपमेयत्वस्यैकजलनिरूपितस्योपमानत्वस्योपमेयत्वस्य च वर्णनादिति चेन्मैवं । एकस्यैवेति विरोधघोतकैवकारवलेन स्वाश्रयनिरूपितयोरुपमानोपमेयत्वयोर्लाभेन काप्यतिप्रसंगाभावात् । अस्ति हि 'इंदुरिंदुरिवे' त्यनन्वये उपमानत्वमुपमेयत्वं च स्वाश्रयेंदुनिरूपितं न तु रशनोपमायामुपमेयोपमायां वेति संक्षेपः । अनन्वयपदप्रवृत्तिनिमित्तमाह । वर्ण्यमानमपीति । नान्वेतीति । न संबध्यत इत्यर्थः । साधर्म्यस्य भेदघटितत्वादिति भावः । नन्वेवं सत्यसंबद्धप्रलापतापत्तिरित्यत आह । अनन्वयिनोपीति । बाधितस्यापीत्यर्थः । अर्थस्य साधर्म्यस्य अभिधानमाहार्यारोपरूपतया प्रतिपादनं सदृशांतरव्यवच्छेदेन सदृशांतरव्यावृत्तिबोधद्वारेण । एतदेव विशदयति इंदुरित्यादिना । इत्थं च सदृशांतरव्यावृत्तिसूचनद्वाराऽनुपमत्वघोतनरूपप्रयोजनवत्त्वादापाततोरुद्गरोदनार्थवादवद्द्वारमात्रतया सादृश्यप्रतिपादनेपि नासंबद्धप्रलापतापत्तिरिति भावः । उदाहरणांतरमाह यथावेति । गगनाकारं गगनसदृशं । इवेत्यतः प्राक् युद्धमित्यध्याहार्यम् । उदाहरणांतरप्रदर्शने बीजमाह पूर्वोदाहरणेति । वैपुल्यादेरित्यादिपदादांभीर्यदारुणत्वयोः संग्रहः ॥ १० ॥ इत्यनन्वयप्रकरणम् ॥

पर्यायेण द्वयोस्तच्चेदुपमेयोपमानता ॥

धर्मोर्थइव पूर्णश्रीरर्थो धर्मइव त्वयि ॥ ११ ॥

द्वयोः पर्यायेणोपमानोपमेयत्वकल्पनं तृतीयसदृशव्यवच्छेदार्थम् । धर्मार्थयोः कस्यचित्केनचित्सादृश्ये वर्णिते तस्याप्यन्येन सादृश्यमर्थसिद्धमपि मुखतो वर्ण्यमानं तृतीयसदृशव्यवच्छेदं फलति । यथा वा ॥ खमिव जलं जलमिव खं हंसइव चंद्रश्चंद्रइव हंसः ॥ कुमुदाकारास्तारास्ताराकाराणि कुमुदानि ॥ पूर्वं पूर्णश्रीरिति धर्मउपात्तः इह निर्मलत्वादिधर्मोपात्तइति

भेदः । उदाहरणद्वयेऽपि प्रकृतयोरेवोपमानोपमेयत्वकृत् । राज्ञि
धर्मार्थसमृद्धेः शरदि गगनसलिलादिनैर्मल्यस्य च वर्णनीय
त्वात् । प्रकृताप्रकृतयोरप्येषा संभवति । यथा ॥ गिरिरिव गज
राजोऽयं गजराजइवोच्चकैर्विभाति गिरिः ॥ निर्झरइव मदधारा
मदधारेवास्य निर्झरः स्रवति ॥ ११ ॥

अथोपमेयोपमां लक्षयति । पर्यायेणेति । अयौगपद्येनेत्यर्थः । वाक्यभेदेनेति याव
त् । तत् उपमानोपमेयत्वं विवक्ष्यतइति शेषोन्नापिवोध्यः । उपमेयोपमेति लक्ष्यनिर्दे
शः । उपमेयेनोपमेति व्युत्पत्तेः । धर्मार्थइवेत्युदाहरणं । अर्थोऽधनं । पूर्णश्रीः पूर्णस
मृद्धिः अत्र च धर्मार्थयोर्द्वयोर्वाक्यभेदेनोपमानत्वमुपमेयत्वं च वर्णितं । तत्राद्यवा
क्येऽर्थस्योपमानत्वं धर्मस्योपमेयत्वं । द्वितीये तु तद्विपर्यासेन धर्मस्योपमानत्वमर्थस्यो
पमेयत्वमिति लक्षणसमन्वयः । उपमानोपमेयत्वमात्रोक्तावनन्वयेऽतिव्याप्तेर्द्वयोरित्युक्त
म् । एवमपि 'समत्वं शरदि प्रापुरहो कुमुदतारका' इत्युभयविश्रांतसादृश्यायामुपमा
यामतिव्याप्तिः । तत्र द्वयोः कुमुदतारकयोः सादृश्याश्रयत्वरूपोपमेयत्वस्येव तत्प्रतियो
गित्वरूपस्योपमानत्वस्याप्यर्थतः प्रतीतेरतः पर्यायेणेत्युक्तम् । ननु 'भणितिरिव मति
र्मतिरिव चेष्टा चेष्टेव कीर्तिरतिविमलेति' रशनोपमायामतिव्याप्तिः तत्र द्वयोर्मतिचेष्ट
योर्वाक्यभेदेनोपमानोपमेयत्ववर्णनादिति चेन्न । द्वयोरित्यनेन परस्परमुपमानोपमेय
त्वस्य विवक्षितत्वात् । अन्यथा पर्यायपदेनैवानन्वयवारणे तद्वैयर्थ्यापत्तेरिति संक्षेपः ।
ननूपमाप्रतीपोभयरूपायाउपमाद्वयरूपायावा उपमेयोपमायाअङ्कारांतरत्वे किं
बीजमित्यतआह द्वयोरिति । तथा चार्थविशेषद्योतकतया चमत्कृतिवैलक्षण्यमेव तत्र
बीजमिति भावः । कथं तृतीयसदृशव्यवच्छेदलाभस्तन्नाह धर्मार्थयोरिति । धर्मार्थयो
र्मध्यइत्यर्थः । मुखतः शब्देन । तथा च प्राप्तस्य पुनर्वचनं तदितरपरिसंख्यार्थमिति
न्यायादिहापि तृतीयसदृशव्यावृत्तिलाभइति भावः । स्वमिवेति । शरद्वर्णनमिदम् । स्व
माकाशमिव जलं कालुष्यापगमेन निर्मलत्वातिशयात् । शेषं स्पष्टं । निर्मलत्वादीत्या
दिपदेन शैत्यातिशयपरिग्रहः । गिरिरिवेति । अत्र गजः प्रकृतः । अयमिति प्रकृतप
रामर्शि सर्वनामनिर्दिष्टत्वात् । अतएवोपक्रमादग्रेऽप्यस्य मदधारेत्यन्वयोबोध्यः ।
अत्र पूर्वार्धे उच्चकैर्विभातीति समानधर्मउपात्तः । उत्तरार्धे च स्रवतीति सञ्ज्ञइति
दिक् ॥ ११ ॥ इत्युपमेयोपमाप्रकरणम् ॥

कुवल्यानंदः

प्रतीपमानस्योपमेयत्वप्रकल्पनम् ॥ त्व
लोचनसमं पद्मं त्वद्वक्त्रसदृशोविधुः ॥ १२ ॥

प्रसिद्धोपमानोपमेयभावः प्रातिलोम्यात्प्रतीपम् । यथा वा ॥ य
त्त्वन्नेत्रसमानकांतिसलिले मग्नं तदिंदीवरं मेघैरंतरितः प्रिये तव
मुखच्छायानुकारी शशी ॥ येपि त्वद्रमनानुसारिगतयस्ते राज
हंसागतास्त्वत्सादृश्यविनोदमात्रमपि मे दैवेन न क्षम्यते ॥ १३ ॥

प्रतीपमिति लक्ष्यनिर्देशः । ननूपमानोपमेयभावस्य वैवक्षिकतया मुखादेरप्युपमा
नत्वसंभवाच्चंद्रइव मुखमित्युपमायामतिव्याप्तिरित्यत आह । प्रसिद्धेति । प्रसिद्धोपमा
नस्योपमेयभावउपमेयत्वं प्रतीपं प्रतीपपदवाच्यं । कुतः प्रातिलोम्यात्प्रसिद्धोपमानप्र
तिकूलत्वात् । उपमेयभावप्रातिलोम्यादित्यविसर्गपाठेऽपि प्रसिद्धोपमानस्य यउपमेयभा
वस्तस्य प्रातिलोम्यादुपमानप्रतिकूलत्वादुपमानस्योपमेयत्वकल्पनं प्रतीपमित्युच्यत
इति व्याख्येयं । ननु प्रसिद्धस्योपमानोपमेयभावस्य वैपरीत्यादिति यथाश्रुतरीत्या
एवंविधप्रातिलोम्यस्य तृतीयपंचमप्रतीपभेदाव्यापित्वेन प्रतीपपदप्रवृत्तिनिमित्तत्वा
योगादिति । एवं चोक्तप्रकारेणोपमानप्रातिकूल्यस्य प्रतीपपदप्रवृत्तिनिमित्तत्वकथने
न प्रसिद्धोपमानप्रतिकूलधर्मः प्रतीपमिति प्रतीपपंचकसाधारणं सामान्यलक्षणमि
ति सूचितं । अतएव पंचमप्रतीपव्याख्यानावसरे वक्ष्यति । उपमानप्रातिलोम्यादि
ति । प्रतिकूलत्वं च तिरस्कारप्रयोजकत्वं । एतस्य च सकलप्रतीपभेदसाधारण्यं तत्र
तत्र स्फुटीकरिष्यते । यथावेति प्रोषितस्य प्रियां प्रति । वियोगवेदनानिवेदनमि
दं । अयि प्रिये त्वदीयसादृश्येन विनोदनं विनोदोविरहयापनं तन्मात्रमपि मम दैवे
न न क्षम्यते । एतदेव दर्शयति यदित्यादिना । त्वन्नेत्रयोः समाना साधारणी कां
तिः शोभा यस्य तथाविधं यदिंदीवरं तत्सलिले मग्नं । वर्षर्तुना जलवृद्धेः । तव मुख
स्य छायाया कांत्या अनुकारी सदृशः शशी । मेघैरंतरितस्तिरोहितः । येपीत्यपिभिन्नक्र
मः त्वद्रमनसदृशगतयोये राजहंसास्तेपि गताइति । अत्र कांतीत्यादिधर्मोपादानात्पू
र्वोदाहरणवैलक्षण्यं बोध्यं । ननूपमानादुपमेयस्याधिक्यवर्णनारूपाद्व्यतिरेकालंकारा
दस्य कोभेदः । उच्यते । तत्र वैधर्म्यप्रयुक्तमुपमेयस्याधिक्यं विवक्षितमिह तूपमानवा
मात्रप्रयुक्तत्वात्साधर्म्यप्रयुक्तमिति ॥ १२ ॥

अन्योपमेयलाभेन वर्ण्यस्यानादरश्च तत् ॥ ३ ॥
 अलं गर्वेण ते वक्रकांत्या चंद्रोपि तादृशः ॥ १३ ॥

अत्युत्कृष्टगुणतया वर्ण्यमानस्यान्यत्र स्वसादृश्यमसहमान
 स्योपमेयं किञ्चित्प्रदर्श्य तावता तस्य तिरस्कारोद्वितीयं प्रतीपं
 पूर्वस्मादपि विच्छित्तिविशेषशालि । यथा वा ॥ गर्वमसंवाह्यमि
 मं लोचनयुगलेन किं बहसि भद्रे ॥ संतीदृशानि दिशि दिशि
 सरस्सु ननु नीलनलिनानि ॥ १३ ॥

प्रतीपांतरमाह । अन्योपमेयेति । अन्यद्वर्ण्यमुपमानं तद्रूपं यदुपमेयं तस्य लाभे
 न वर्णनीयस्य मुखादेरनादरोगर्वपरिहारोपि तत्प्रतीपमित्यर्थः । तस्य गर्वप्रसक्तिपूर्व
 कत्वेनोपमेयताया अपि पूर्वमप्राप्त्या उपमानतिरस्कृतिविशेषप्रयोजकत्वादिति भा
 वः । अतएव लाभेनेत्युक्तं न तु सत्त्वेनेति । अप्राप्तप्राप्तेर्लाभशब्दार्थत्वात् । विच्छित्ति
 विशेषेति । चमत्कारोत्कर्षइत्यर्थः । उक्तरीत्योपमानतिरस्कारातिशयप्रतीतेरिति भा
 वः । गर्वमिति । असंवाह्यं संवहनायोग्यमपरिमितमिति यावत् । भद्रे शोभने इति सं
 बोधनं । नन्विति हेत्वर्थे । अव्ययानामनेकार्थत्वात् । पूर्वोदाहरणे कांत्येति समानध
 र्मोपादानमिह तु नेति भेदः ॥ १३ ॥

वर्ण्योपमेयलाभेन तथान्यस्याप्यनादरः ॥ कः कौ
 र्यदर्पस्ते मृत्यो त्वत्तुल्याः संति हि स्त्रियः ॥ १४ ॥

अत्युत्कृष्टगुणतया कचिदप्युपमानभावमसहमानस्यावर्ण्यस्य
 वर्ण्योपमेयं परिकल्प्य तावता तस्य तिरस्कारः । पूर्वप्रतीपवैप
 रीत्येन तृतीयं प्रतीपम् । यथा वा ॥ अहमेव गुरुः सुदारुणा
 नामिति हालाहल मास्म तात दृष्यः ॥ ननु संति भवादृशानि
 भूयोभुवनेस्मिन्वचनानि दुर्जनानाम् ॥ १४ ॥

वर्ण्योपमेयेति । अन्यस्यावर्ण्यस्य । अनादरोपि तथाप्रतीपमित्यर्थः । अहमेवे
 ति । सुदारुणानामतितीव्राणाम् । गुरुः श्रेष्ठः । तातेति सानुकंपसंबोधने । मा स्म दृष्य
 इति दर्पं माकृथाइत्यर्थः ॥ १४ ॥

वर्णन्यस्योपमाया अनिष्पत्तिवचश्च तत् ॥ मु
धापवादो मुग्धाक्षि त्वन्मुखाभं किलांबुजम् ॥ १५ ॥

अवर्ण्ये वर्ण्योपमित्यनिष्पत्तिवचनं पूर्वेभ्य उत्कर्षशालि चतुर्थं
प्रतीपम् । उदाहरणे मुधापवादत्वोक्तयोपमित्यनिष्पत्तिरुद्घा-
टिता । यथा वा ॥ आकर्ण्य सरोजाक्षि वचनीयमिदं भुवि ॥
शशांकस्तव वक्त्रेण पामरैरुपमीयते ॥ १५ ॥

वर्ण्येनान्यस्येति । निरूपितत्वं तृतीयार्थः । वर्ण्यनिरूपिता याऽन्यस्यावर्ण्यस्योप-
मा तस्याइत्यर्थः । अनिष्पत्तिवचः । उच्यमाना अनिष्पत्तिः 'कृदभिहितइतिन्यायात्'
तत्प्रतीपम् । मुधेति । किलेति वार्तायाम् । त्वन्मुखाभमंबुजमिति वार्ता मुधा निष्प्रयोजनो-
पवादः । अलीकार्थकत्वेनापवादस्य निष्प्रयोजनत्वं । उत्कर्षेति । उपमानतिरस्कारा-
तिशयप्रयोजकत्वरूपेत्यर्थः । मुधापवादत्वोक्त्येति । उक्तार्थमेतत् । आकर्ण्येति । वच-
नीयमलीकतया निंदितम् । अतएव भुवीत्युक्तम् । लोकांतरे मुखासंनिधानेन विशेषा-
दर्शनादलीकत्वग्रहायोगात् । संनिधानेऽपि विशेषाग्रहणात्पामरैरित्युक्तं । अत्र वचनी-
यपामरैरित्येताभ्यामुपमितेरनिष्पत्तिः प्रकाश्यते ॥ १५ ॥

प्रतीपमुपमानस्य कैमर्थ्यमपि मन्वते ॥ दृष्टं

चेद्ददनं तस्याः किं पद्मेन किमिंदुना ॥ १६ ॥

उपमेयस्यैवोपमानप्रयोजनधूर्वहत्वेनोपमानकैमर्थ्यमुपमानप्रा-
तिलोभ्यात्पंचमं प्रतीपम् । यथा वा ॥ तदोजसस्तद्यशसः
स्थिताविमौ दृथेति चित्ते कुरुते यदा यदा ॥ तनोति भानोः परि-
वेषकैतवात्तदा विधिः कुण्डलनां विधोरपि ॥ केचिदनन्वयोपमे-
योपमाप्रतीपानामुपमाविशेषत्वेन तदंतर्भावं मन्यन्ते । अन्ये
तु पंचमं प्रतीपप्रकारमुपमानाक्षेपरूपत्वादाक्षेपालंकारमा-
हुः ॥ १६ ॥

प्रतीपमिति । कः अर्थः प्रयोजनं यस्य तत्तथा । अनर्थकमितियावत् तस्य

चंद्रिकासमेतः

१७

भावः कैमर्थ्यं । तदपि प्रतीपं मन्वते आलंकारिकाइति शो । ननूपमानस्य पञ्चचंद्रादेरालहादविशेषरूपप्रयोजनसत्त्वात्कथमनर्थकत्वमतआह । उपमेयस्यैवेति । उपमानधूर्वहत्वेनोपमानकार्यकारित्वेन । अयं चोपमानकैमर्थ्यहेतुः । अतश्चोपमानकैमर्थ्यमित्यध्याहार्यं । आलहादविशेषादेरन्यलभ्यत्वेन प्रयोजनत्वा संभवात्कैमर्थ्यमिति भावः । उपमानप्रयोजकधूर्वहत्वेनेति पाठे उपमानं प्रयोजकं यस्याइति बहुव्रीहिः । ननूपमानकैमर्थ्यस्योपमानाक्षेपश्चाक्षेपइति वामनसूत्रेणाक्षेपालंकारत्वेनोक्तत्वात्कथं प्रतीपत्वमतआह । उपमानप्रातिलोभ्यादिति । उपमानप्रतिकूलत्वादित्यर्थः । प्रतिकूलत्वं च तिरस्कारप्रयोजकत्वमित्युक्तम् । तथा च प्रतीतसामान्यलक्षणाक्रांतत्वात्प्रतीपांतर्भावोचितइति भावः । तदोजसइति । नैपधीये नैपधवर्णनमिदं । विधिर्ब्रह्मा तस्य नलस्यौजसः प्रतापस्य तद्यशसंश्च स्थितौ सत्यामिमौ सूर्यचंद्रौ वृथा प्रतापज्योत्स्नादेः कार्यस्य ताभ्यामेवोपपत्तेर्निरर्थकाविति चित्ते यदा यदा कुरुते तदा भानोर्विधोश्च परिवेषस्य परिधेः कैतवाच्छलात्कुंडलनां वैयर्थ्यसूचिकां रेखावेष्टनां करोतीत्यन्वयः । अत्र च नार्थं परिवेषः किंतु कुंडलनेत्यपन्हुतौ कैमर्थ्यरूपप्रतीपस्यांगत्वात्तयोरंगांगीभावलक्षणः संकरः । यद्यत्पापमित्यादिवच्च तत्पदे वीप्सायाअकरणं न दोषइति बोध्यम् । केचिद्विडिप्रभृतयः । अनन्वयोपमाप्रतीपानामिति प्रतीपपदेन चात्राद्यभेदत्रयमेव गृह्यते नत्वंत्यभेदद्वयमपि । तन्नोपमितिक्रियानिष्पत्तेरभावेनोपमांतर्भावस्यासंभवात् । वस्तुतस्त्वाद्यभेदत्रयस्यापि नोपमांतर्गतिर्युक्ता । चमत्कारं प्रति साधर्म्यस्य प्राधान्येनाप्रयोजकत्वात् । सामर्थ्यनिबंधनउपमानतिरस्कारएव हि तत्र चमत्कृतिप्रयोजकतया विवक्षितः न तु सामर्थ्यमेव मुखतश्चमत्कारितया विवक्षितमिति सहृदयसाक्षिकम् । एवमनन्वयोपमेयोपमयोरपि न सादृश्यस्य चमत्कारितया प्राधान्येन विवक्षा किंतु द्वितीयतृतीयसदृशव्यवच्छेदोपायतयेति न तयोरप्युपमांतर्गतिर्युज्यते । अन्यथा सादृश्यवर्णनमात्रेणोपमांतर्भावे ॥ 'धैर्यलावण्यगांभीर्यप्रमुखैस्त्वमुदन्वतः ॥ गुणैस्तुल्योसि भेदस्तु वपुषैवेदशेन त' इति व्यतिरेकालंकारस्याप्युपमांतर्गतिः स्यात् । तत्र साधर्म्यसमानाधिकरणं वैधर्म्यमेव चमत्कारे प्रधानं न तु साधर्म्यमिति चेत्तुल्यमिदं प्रतीपादिष्वपीति सहृदयैराकलनीयम् । एतावदेवास्वरसबीजमभिसंधायोक्तं केचिदिति । अन्ये वामनादयः । अत्र चास्वरसबीजं प्रागेवावेदितं ॥ १६ ॥ इति प्रतीपप्रकरणम् ॥

विषयभेदः द्विप्यरंजनं विषयस्य यत् ॥ रूपकं तन्निधाधि-
क्यन्यूनत्वानुभयोक्तिभिः ॥ १७ ॥ अयं हि धूर्जटिः साक्षाद्ये
न दग्धाः पुरः क्षणात् ॥ अयमास्ते विना शंभुस्तार्तीयिकं विलो-
चनम् ॥ १८ ॥ शंभुर्विश्वमवत्यद्य स्वीकृत्य समदृष्टिताम् ॥
अस्यामुखेन्दुना लब्धे नेत्रानन्दे किमिदुना ॥ १९ ॥ साध्वी
यमपरा लक्ष्मीरसुधा सागरोदिता ॥ अयं कलंकिनश्चंद्रान्मुख
चंद्रोतिरिच्यते ॥ २० ॥

विषय्युपमानभूतं पद्मादि विषयस्तदुपमेयं वर्णनीयं मुखादि
विषयिणोरूपेण विषयस्य रंजनं रूपकं । अन्यरूपेण रूपवतः
करणात्तच्च क्वचित्प्रसिद्धविषयभेदपर्यवसितं कचिद्धेदे प्रती-
यमानएव तदीयधर्मारोपमात्रपर्यवसितं । ततश्च रूपकं तावद्वि-
विधं । अभेदरूपकं ताद्रूप्यरूपकं चेति । द्विविधमपि प्रत्येकं
त्रिविधं । प्रसिद्धविषयाधिक्यवर्णनेन न्यूनत्ववर्णनेनानुभ-
योक्त्या चैवं रूपकं षड्विधं । अयं हीत्यादिसार्धश्लोकेनाभेदरू-
पकाणि । अस्यामुखेन्दुनेत्यादिसार्धश्लोकेन ताद्रूप्यरूपका-
णि । आधिक्यन्यूनत्वानुभयोक्त्युद्देशक्रमप्रातिलोम्येनोदा-
हृतानि । येन दग्धाइतिविशेषणेन वर्णनीये राज्ञि प्रसिद्धशि-
वाभेदानुरंजनाच्छिवस्य पूर्वावस्थातोवर्णनीयराजभाव-
स्थायां न्यूनत्वाधिक्ययोरवर्णनाच्चानुभयाभेदरूपकमाद्यम् ।
तृतीयलोचनप्रहाणोक्त्या पूर्वावस्थातोन्यूनताप्रदर्शनान्यून-
भेदरूपकं द्वितीयम् । न्यूनत्ववर्णनमप्यभेददाढ्यापादक-
त्वाच्चमत्कारिविषमदृष्टित्वपरित्यागेन जगद्रक्षकत्वोक्त्या शि-
वस्य पूर्वावस्थातोवर्णनीयराजभावस्थायामुत्कर्षविभाव

चंद्रिकासमेतः

११

नादधिकाभेदरूपकं तृतीयं ॥ एवमुत्तरेषु तादृषूपकोदाहर
 णेष्वपि क्रमेणानुभयन्यूनाधिकभावाउन्नेयाः । अनेनैव क्रमे
 णोदाहरणांतराणि ॥ चंद्रज्योत्स्नाविशदपुलिने सैकतेस्मिन्
 शरद्व्यावादद्युतं चिरतरमभूत्सिद्धयूनोःकयोश्चित् ॥ एकोवक्ति
 प्रथमनिहतं कैटभं कंसमन्यस्तत्त्वं सत्त्वं कथय भगवन्कोहत
 स्तत्र पूर्वं ॥ अत्र सत्वमित्यनेन यः कंसकैटभयोर्हता गरुड
 ध्वजस्तत्तादात्म्यं वर्णनीयस्य राज्ञः प्रतिपाद्य तं प्रति
 कंसकैटभवधयोः पौर्वापर्यप्रश्रव्याजेन तत्तादात्म्यदाढ्यकरणा
 त्पूर्वावस्थातउत्कर्षापकर्षयोरविभावनाच्चानुभयाभेदरूपकं ॥
 वेधा द्वेधा भ्रमं चक्रे कांतासु कनकेषु च ॥ तासु तेष्वप्यनास
 क्तः साक्षाद्भर्गोनराकृतिः ॥ अत्र साक्षादितिविशेषणेन विरक्त
 स्य प्रसिद्धशिवतादात्म्यमुपदिश्य नराकृतिरिति दिव्यमूर्तिवै
 कल्यप्रतिपादनाङ्गन्यूनाभेदरूपकं ॥ त्वय्यागते किमिति वेपत
 एष सिंधुस्त्वं सेतुमंथकदतः किमसौ बिभेति ॥ द्वीपांतरेपि न
 हि तेस्त्यवशंवदोद्य त्वां राजपुंगवनिषेवतएव लक्ष्मीः ॥ अत्र
 त्वं सेतुमंथकदिति सेतोर्मथनस्य च कर्त्रा पुरुषोत्तमेन सह वर्ण
 नीयस्य तादात्म्यमुक्त्वा तथापि त्वदागमनं सेतुबंधाय मंथनाय
 वेति समुद्रेण न भेतव्यं । द्वीपांतराणामपि त्वद्वशंवदत्वेन पूर्व
 वद्वीपांतरे जेतव्याभावात् प्राप्तलक्ष्मीकत्वेन मंथनप्रसक्त्यभा
 वाच्चेति पूर्वावस्थातउत्कर्षविभावनादधिकाभेदरूपकं ॥ किं
 पद्मस्य रुचिं न हंति नयनानंदं विधत्ते न किं वृद्धि वा झषके
 तनस्य कुरुते नालोकमात्रेण किं ॥ वक्त्रेदौ तव सत्ययं यद
 परः शीतांशुरुज्ज्वाभते दर्पः स्यादमृतेन चेदिह तदप्यस्त्येव बिंबा

कुवलयानंदः

धरे ॥ अर्चयितुं शीतांशुरित्यनेन वक्त्रेदोः प्रसिद्धचंद्राद्भेदमा
विष्कृत्य तस्य च प्रसिद्धचंद्रकार्यकारित्वमात्रप्रतिपादनेनोक्त
पाऽपकर्षयोरप्रदर्शनादनुभयं ताद्रूप्यरूपकं ॥ अचतुर्वदनो ब्र
ह्मा द्विबाहुरपरो हरिः ॥ अभा ललोचनः शंभुर्भगवान्बादरायणः ॥
अत्र हरावपर इति विशेषणान्निष्पत्तिं ताद्रूप्यमात्रविवक्षा विभा
विता । चतुर्वदनत्वादिवैकल्यं चोक्तमिति न्यूनताद्रूप्यरूपकम् ।
इदं विशेषोक्त्युदाहरणमिति वामनमतं । यदाह ॥ एकगुणहानौ
गुणसाम्यदाढ्यं विशेषोक्तिरिति ॥ किमसुभिर्गल्पितैर्जडमन्यसे
मयि निमज्जतु भीमसुता मनः ॥ मम किल श्रुतिमाह तदार्थं
कां नलमुखेदुपरां विबुधः स्मरः ॥ अत्र दमयंतीकृतचंद्रोपात्तं
मे प्रसिद्धचंद्रो न निर्याणकालिकमनःप्रवेशश्रुतितात्पर्यविषयः ।
किंतु नलमुखचंद्र एवेति । ततोऽस्याधिक्यप्रतिपादनादधिकताता
द्रूप्यरूपकं । रूपकस्य सावयवत्वनिरवयवत्वादिभेदप्रपञ्चनं तु
चित्रमीमांसायां द्रष्टव्यम् ॥ १७ ॥ १८ ॥ १९ ॥

रूपकं लक्षयति । विषयभेदेति । रूप्यते इतरव्यावृत्ततया ज्ञायते धर्मी अने
नेति रूपं तद्रूपमस्यासौ तद्रूपस्तस्य भावस्ताद्रूप्यं चंद्रकार्यकारित्वादि । विषयिणोऽ
पमानस्याभेदताद्रूप्याभ्यां विषयस्योपमेयस्य यद्रंजनमिव रंजनं स्वोपरक्तबुद्धिविषयी
करणमिति यावत् । तद्रूपकमित्यर्थः । रूपकं तदित्येव पाठः । रूपकं त्विति पाठे तु त
दित्यध्याहार्यम् । उपात्तविवाविशिष्टविषयधर्मिकाहार्यारोपनिश्चयविषयीभूतमुपमा
नाऽभेदताद्रूप्याऽन्यतररूपकमिति तु निष्कर्षः । मुखं चंद्रइत्यादौ नामार्थयोरभेदा
न्वयव्युत्पत्तिवशादाहार्यचंद्राभेदनिश्चयालक्षणसमन्वयः । मुखमपरश्चंद्रइत्यत्र तु न चं
द्राभेदो विषयः । अपरइति भेदस्य विवक्षितत्वात् । अपि तु चंद्रकार्यकारित्वरूपं ताद्रू
प्यमिति तत्रापि लक्षणसंगतिः । न च तस्य मुखे सत्त्वात्कथमारोपइति वाच्यम् । चंद्र
कार्यसजातीयकारित्वस्यैव मुखे सत्त्वादिति । यद्यपि नामार्थयोरभेदान्वयानुरोधादि
हापि चंद्रपदलक्षितस्य तत्कार्यकारिणोऽभेदसंसर्गेणैव मुखेऽन्वयादभेदरूपकमेव तथा

प्युपमानतावच्छेदकरूपेणाभेदभावे एवाभेदरूपकत्वं तत्कार्यकारिणोऽभेदरूपेणाभेदभा
ने तु ताद्रूप्यरूपकत्वमिति तात्पर्यम् । अत्र कमलमनम्भसि कमले । कुवलये तानि
कनकलतिकायाम् इत्याद्यतिशयोक्तिवारणायोपात्तेति विषयविशेषणम् । आरोपश्च
निषेधानंगकत्वेन विशेषणीयः । तेनापन्हुतौ नातिव्याप्तिः । अंतिवारणायार्ह्ये
ति ॥ 'त्वत्पादनखरत्नानां यदलक्तकमार्जनम् । इदं श्रोखंडलेपेन पांडुरीकरणं वि
धोः' । इति निदर्शनावारणाय विंवाविशिष्टेति । संशयोत्प्रेक्षयोर्निरासाय निश्चयेत्यु
क्तमिति संक्षेपः । आधिक्येत्यादि । आधिक्यमुपमानस्य स्वाभाविकीमवस्थामपे
क्ष्योपभेयतादात्म्यावस्थायां बोध्यम् । एवं न्यूनत्वमपि । अनुभयमाधिक्य
न्यूनत्वोभयरहितमभेदताद्रूप्यान्यतरमात्रम् । अयं हीत्यादि । अयं वर्ण्यमानो
राजा येन हेतुना पुरोनगर्यः । शिवस्यापि त्रिपुरदग्धत्वात्स एवायमिति भा
वः । तार्तीयिकमिति । तृतीयमेव तार्तीयिकम् । तीयादीकक् स्वार्थेवा
वाच्यइति वार्तिकानुसारात् । विलोचनं विनेत्यन्वयः । शंभुरिति । अत्रा
प्ययमित्यनुपंजनीयम् । अन्यथाऽतिशयोक्त्यापत्त्या रूपकोदाहरणत्वासंगतेः ।
अद्य राजभाववस्थायां समदृष्टितां समसंख्यलोचनतामेकरूपलोचनवत्तां च । मु
खेन्दुनेति अत्रेन्दुपदमिन्दुकार्यकारिपरम् । किमिन्दुनेति प्रसिद्धचंद्राब्देदविवक्षणात् ।
अतश्चंद्रताद्रूप्यरूपकमिदम् । नचात्रोत्तरपदार्थप्राधान्यादिन्दुकार्यकारिणि मुखाभे
दभानान्मुखाभेदरूपकं स्यान्नतु चंद्रताद्रूप्यरूपकमिति वाच्यं । व्युत्पत्तिवैचित्र्ये
ण मुखस्य स्वनिष्ठाभेदप्रतियोगित्वसंसर्गेणान्वयाभ्युपगमाद्विशेषणानुयोगिकस्यापि
विशेषणसंबंधतायाः स्वामित्वस्य पञ्चार्थत्ववादिभिः प्राचीनैश्चैत्रस्य धनमित्यादा
वंगीकारात् । एवं च मुखनिष्ठाभेदप्रतियोगी चंद्रस्तत्कार्यकारी वेति बोधान्न मु
खाभेदरूपकापत्तिर्मुखप्रतियोगिकाभेदस्याभानादित्येवमन्यत्राप्युक्तम् । असुधेति ।
सुधा सागराद्भुदिता उत्पन्ना प्रसिद्धा लक्ष्मीरियं तु न तथेति न्यूनत्वोक्तिः । अ
तिरिच्यतइति । निष्कलंकतया अधिकोभवतीत्यर्थः । लक्षणश्लोकं व्याचष्टे ।
विषय्युपमानेत्यादि । विषयिणोऽभेदेन रूपेण चेति पाठः । रूपेण आल्हादक
त्वादिना ताद्रूप्येण । क्वचित्ताद्रूप्येण चेत्येव पाठः । परमार्थतस्तु । प्रामाणि
कपुस्तकेषु विषयिणोरूपेण विषयस्य रंजनमिति युक्ततरः पाठः । तेन तच्चेत्यादे
र्न पौनरुक्त्यमिति ध्येयं । हरिद्रादिना पटादिरंजने प्रयुक्तस्य रंजनशब्दस्येह प्रवृ
त्तौ बीजमाह । अन्यरूपेणेति । रूपं रक्तपीतादिकं । अभेदताद्रूप्ये च तथा चा
न्यदीयधर्मेणान्यस्य तद्वत्तासंपादनत्वसामान्यादिह गौणरंजनशब्दप्रयोगइति भा

कुवलयानन्दः

वः । तच्चेति । नृजनं चेत्यर्थः । प्रसिद्धेति । कविसंप्रदायप्रसिद्धोपमानाभेदेन लब्धात्मकमित्यर्थः । रूपपदस्याभेदताद्रूप्योभयसाधारणत्वादिति भावः । अभेदेन रूपेण चेति पाठे तु तच्चेत्यत्र चशब्दोहेत्वर्थकः । तेन पूर्वोक्तस्यैव समर्थनमिति न पौनरुक्त्यं । तावद्विधांतरोक्तेः प्रागुद्देशक्रमप्रातिलोम्येनेति । निर्देशक्रमवैपरीत्येनेत्यर्थः । एतदेव विशदयति । येनेत्यादि । विशेषणेनेति हेतौ तृतीया । पुरदग्धृत्वविशेषणहेतुकशिवाभेदानुरंजनादित्यर्थः । ननु न्यूनत्ववर्णने भेदापकर्षयोः प्रतीतेः कथं चमत्कारितेत्यत आह । अभेददाढ्यापादकत्वादिति । विशेषनिषेधस्य शेषाभ्यनुज्ञानफलकतया निषिद्धव्यतिरिक्तसकलगुणशालिताप्रतीतावेकदेशविकृतमनन्यवद्भवतीतिन्यायेनाभेदनिश्चयसंपादकत्वादित्यर्थः । विभावनात्प्रकाशनात् । चंद्रज्योत्स्नेति । राजानं प्रति कस्यचिदुक्तिः । हे भगवन् चंद्रज्योत्स्नावद्विशदं श्वेतं पुलिनं यस्य तथाभूतेस्मिन् शरय्वाः शरयूनामकनद्याः सैकते सिकतामयदेशे कयोश्चित्सिद्धतरुणयोश्चिरतरमतिचिरकालं वादरूपं द्यूतमभूत् । कीदृक्तत्राह । एकः सिद्धयुवा कैटभं दैत्यविशेषं प्रथमं निहतं वक्ति वदति अन्यः कंसं प्रथमं निहतं वक्ति सकंसकैटभयोर्निहंता त्वं तत्र तयोर्मध्ये पूर्वं कोहतइति तत्त्वं कथयेत्यन्वयः । यद्यपि मुनिप्रभृतावेव भगवन्जित्यामंत्रणमुचितं न राजादौ तथापि राज्ञोभगवत्तादात्म्यवर्णनादनौचित्यं परिहरणीयं । क्वचित्तु भवतेति पाठः । अत्र ज्योत्स्नापदेनैव चंद्रिकालाभेपि चंद्रपदं शारदपूर्णचंद्रपरतया नापुष्टार्थं । पुष्पमालेत्यत्र पुष्पपदमिवोत्कृष्टपुष्पपरतयेति बोध्यं । वादयोग्यतासूचनाय यूनोरित्युक्तं । अयं हीत्युदाहरणेऽभेदारोपहेतुभूतं पुरदाहकत्वरूपं साधर्म्यमुपात्तमिह तु जगद्रक्षकत्वादिकं तद्गम्यमानमिति भेदः । वेधाइति । द्वेधा कांताधर्मिकत्वकनकधर्मिकत्वरूपविधादययुक्तं भ्रमं बलवदनिष्ठाननुबन्धिसुखसाधनत्वभ्रमं । सर्वेषामपि भ्रमाणां वेधसा निर्माणेपि प्राधान्यविवक्षयेत्थमभिधानं । अयमास्तइत्युदाहरणे शंभुसादृश्यं गम्यमानमिह त्वनासक्तिरूपं तदुपात्तमिति भेदः । त्वय्यागतइति । राजानं प्रति कवेरुक्तिः । सेतुश्च मंथश्चेति द्वंद्वः । मंथनं मंथोमृतमंथनं । द्वीपांतरेपीत्यपिना सुतरामेतत् द्वीपे नास्तीति सूच्यते । अद्य राजभावावस्थायां शंभुर्विश्वमित्यत्र विश्वसंरक्षकत्वं सादृश्यमुपात्तमिह तु नेति भेदः । किं पद्मस्येति दयितां प्रति नायकोक्तिः । तव वक्त्ररूपेन्दुकार्यकारिणि सत्ययमपरः प्रसिद्धः शीतांशुश्चंद्रोयदुज्जृम्भते उदितोभवति तस्मात्तत्र वक्त्रेन्दुः पद्मस्य रुचिं क्रांतिं किं न हंति । 'प्रयोजनमनुद्दिश्य न मंदोपि प्रवर्तत' इति न्यायात्प्रयोजनस्यान्यतः संभवे तदुज्जृम्भणस्यासंगतेरिति । किं न हंतीति काका । अपि तु हंत्येवेति

पर्यवसाने तदुज्जृम्भणं वृथेति प्रतीतिपर्यवसानं । एवमग्रिमवाक्यया ज्ञापकः के
तनं चिह्नमस्य तथाभूतस्य समुद्रस्य कामस्य च आलोकमालोकः प्राशश्च तन्मात्रे
ण अमृतेन दर्पोभिमानउज्जृम्भणहेतुः स्याच्चेदयुक्तमेतत् । यतइह वक्त्रेदौ बिम्बाधरे
तदप्यस्त्येवेति समुचितपदाध्याहारेण योजनीयम् । यच्छब्दस्योत्तरवाक्यगतत्वेन
तच्छब्दाक्षेपक्षमत्वान्न तदनुपादानेपि न्यूनपदत्वदोषः । कार्यकारित्वमात्रेणानेनाभेद
व्यावृत्तिः । आस्पामुखेदुनेत्यत्र किमिदुनेति पुनरुपादानमात्रं भेदविवक्षाज्ञापकम्
इहत्वपरशब्दस्याप्युपादानमिति विशेषः । अचतुर्वदनइति । वादरायणो
व्यासः । भाले लोचनं यस्येति व्यधिकरणत्वेपि गमकत्वाद्बहुव्रीहिः । न
नु हरावपरइति विशेषणात्तदंशे एव ताद्रूप्यरूपकं स्यात् इतरांशे त्वभेदरूपक
मेवेत्याशङ्क्याह । अत्रेति । त्रिष्वपीति । एकत्रानेकारोपरूपायां रूपक
मालायामवैरूप्याय तात्पर्यग्राहकस्यैकत्र स्थितस्यापि साधारण्यमेवोचितमि
ति भावः । अयमेव च साध्वीत्यादिपूर्वोदाहरणादिशेषः । न्यूनरूपक
स्य चमत्कारित्वं पूर्वमुक्तं वृद्धसंमत्या द्रढयति । इदमिति । यदाहेत्य
नंतरं सइति शेषः । एकगुणहानौ अभिहितायामिति शेषः । गुणसाम्यदाढ्यं
शेषगुणप्रयुक्तसाम्याय योगोव्यवच्छेदः । चतुर्वदनत्वाद्येकगुणव्यतिरेकस्य प्रमाणा
न्तरसिद्धस्य पुनर्वचनं शेषगुणाभावपरिसंख्यार्थस्यपर्यवस्यतीति भावः । अत्र च
रूपकप्रभेदत्वेनैव चमत्कारोपपत्तौ त्रालंकारांतरत्वं न्यूनत्ववर्णनस्य युक्तम् । सा
मग्रीकालीनकार्याभावस्य त्वलंकारांतरासंभिन्नस्य तद्वक्ष्यमाणं युक्तमित्यस्वरसोम
तमित्यनेन सूचितः । किमसुभिरिति । जडेति मूर्खजलमयसाधारणं चंद्रसंबोध
नं । ग्लपितैर्नष्टैरसुभिर्निमित्तभूतैर्भीमसुतायादमयंत्यामनोमयि निमज्जतु निलीयता
मिति मन्यसे । किमिति सोपहासकाकुः । तेन मैवं मंस्थाइत्यर्थः । अत्र हेतु
माह । किल निश्चितं । मम विबुधः पंडितः स्मरः । तदर्थिकां सः प्राणानि
गमकालीनमनःप्रवेशार्थोयस्यास्तां श्रुतिम् । नलमुखेदुपरां मनःप्रवेशाधिकरण
त्वेन नलमुखचंद्रतात्पर्यवतीमाहेति । अयं कलंकिनइत्युदाहरणे दोषशून्यत्वप्रयु
क्तं शाब्दमाधिक्यं इह तु गुणविशेषप्रयुक्तं गम्यमानं तदिति विशेषः । सावयव
त्वनिरवयवत्वादीति । आदिना समस्तवस्तुविषयत्वादिरूपैतत्प्रभेदानां परंपरित
त्वरूपभेदांतरस्य च परिग्रहः । तथा हि सावयवं निरवयवं परंपरितं चेति त्रिवि
धं रूपकम् । प्रत्येकं क्रमेण द्विविधम् । समस्तवस्तुविषयमेकदेशविवर्ति च के
वलं माला च श्लिष्टवाचकमश्लिष्टवाचकं चेति । श्लिष्टाश्लिष्टभेदयोः केवलमाला

रूपत्वाभ्यामन्त्य-धुर्विधमित्यष्टौ भेदाः । तत्र 'ज्योत्स्ना भस्मच्छुरणधवला वि
 भ्रती तारकास्त्वन्यतर्धानव्यसनरसिका रात्रिकापालिकीयम् ॥ द्वीपाद् द्वीपं भ्रम
 ति दधती चंद्रमुद्रा कपाले न्यस्तं सिद्धांजनपरिमलं लालनस्य च्छलेन' ॥ इतिप
 ध्ये रात्रौ कापालिकीत्वारोपस्य प्रधानतयाऽवयविनोऽवयवरूपाणि ज्योत्स्नाभस्मे
 त्यादिरूपकाणीति सावयवत्वं समस्तस्य वस्तुन आरोप्यमाणस्य शब्दविषयत्वं च
 द्रष्टव्यम् । 'प्रौढमौक्तिकरुचः पयोमुचां विंदवः कुटजपुष्पबंधवः ॥ विद्युतां न
 भसि नाट्यमंडले कुर्वते स्म कुसुमांजलिश्रियम्' ॥ इत्यत्र प्रधानस्य नभसि ना
 ट्यमंडलत्वारोपस्यावयवभूतं विद्युतां नर्तकीत्वरूपणमार्थं न शाब्दमित्येकदेशे विशे
 पेण शाब्दतया वर्तनादेकदेशविवर्तित्वम् । 'कुरंगीवांगानि स्तिमितयति गीतध्व
 निषु यत्सखीं कांतोदंतं श्रुतमपि पुनः प्रश्रयति यत् ॥ अनिद्रं यच्चांतः स्वपिति
 तदहो वेद्यभिनवां प्रवृत्तोऽस्याः सेकुं हृदि मनसिजः प्रेमलतिकां ॥' इत्यत्र प्रेम
 लतिकामित्यमालारूपं निरवयवं । 'सौंदर्यस्य तरंगिणीतरुणिमोत्कर्षस्य हर्षोद्ग
 मः कांतेः कार्मणकर्मनर्मरहसामुल्लासना वासभूः ॥ विद्यावक्रगिरां विधेरनवधि
 प्रावीण्यसाक्षात्क्रिया वाणाः पंचशिलीमुखस्य ललना चूडामणिः सा प्रिया ॥' इ
 त्यत्र च मालारूपं निरवयवं बोध्यं । एवं 'अलौकिकमहालोकप्रकाशितजगत्
 त्रयः ॥ स्तूयते देव सद्दशमुक्त्तारत्नं न कैर्भवान् ॥' इत्यत्र वेणुकुलयोः श्लिष्टेन वं
 शपदेन कुले वेणुत्वारोपपूर्वकएव राज्ञि मुक्त्तारत्नत्वारोपइति श्लिष्टवाचकं केवलप
 रंपरितरूपकं विद्वन्मानसेत्यादावेतदेव मालारूपम् । चतुर्दशलोकवल्लिकंदइत्यत्रा
 श्लिष्टवाचकं केवलपरंपरितं । पर्यंकोराज्यलक्ष्म्याइत्यादावालानं जयकुंजरस्येत्या
 दौ चाश्लिष्टवाचकं मालापरंपरितं च द्रष्टव्यं । विस्तरभयान्नेह प्रपंच्यते । इ
 त्यलंकारचंद्रिकायां रूपकप्रकरणम् ॥ १७ ॥ १८ ॥ १९ ॥ २०

परिणामः क्रियार्थश्चेद्विषयी विषयात्मना ॥

प्रसन्नेन दृग्बजेन वीक्षते मदिरेक्षणा ॥ २१ ॥

यत्रारोप्यमाणोविषयी किंचित्कार्योपयोगित्वेन निबद्धयमानः
 स्वतस्तस्य तदुपयोगित्वासंभवात्प्रकृतात्मतापरिणतिमपेक्षते त
 त्र परिणामालंकारः । अत्रोदाहरणं प्रसन्नेनेति । अत्र हि
 अब्जस्य वीक्षणोपयोगित्वं निबद्धयते न तु दृशः । मयूरव्यं

चंद्रिकासमेतः

२५३

सकादिसमासेन उत्तरपदार्थप्राधान्यात् । नचोपसमासा
 श्रयणेन दृगब्जमिवेति पूर्वपदप्राधान्यमस्तीति वाच्यं । प्र
 सञ्जेनेति सामान्यधर्मप्रयोगादुपमितं व्याघ्रादिभिः सामान्याप्र
 योगइति तदप्रयोगएवोपमितसमासानुशासनात् । अब्जस्य
 वीक्षणोपयोगित्वं न स्वात्मना संभवत्यतस्तस्य प्रकृतदृगात्मता
 परिणत्यपेक्षणात्परिणामालंकारः । यथा वा ॥ तीर्त्वा भूतेशमौ
 लिखजममरधुनीमात्मनासौ तृतीयस्तस्मै सौमित्रिमैत्रीमयमु
 पकृतवानातरं नाविकाय ॥ व्यामग्राह्यस्तनीभिः शबरयुवति
 भिः कौतुकोदंचदक्षं रुच्छ्रादन्वीयमानः क्षणमचलमथो चित्र
 कूटं प्रतस्थे ॥ अत्रारोप्यमाणआतरः सौमित्रिमैत्रीरूपताप
 त्या गुहोपकारलक्षणकार्योपयोगी न स्वात्मना गुहस्य रघुनाथ
 प्रसादैकार्थित्वेन वेतनार्थित्वाभावादिति परिणामालंकारः ॥ २० ॥

परिणामं लक्षयति । परिणामइति । विषयनिष्ठायाः प्रकृतकार्योपयोगिताया अ
 वच्छेदिकाविषयतात्मतापरिणतिः परिणामः । सा च विषयतादात्म्याध्यवसायविष
 यता । एवं च विषयाभेदस्यैव विषयिणि विवक्षणादृगभिन्नेनाब्जेनेति स्वारसिकएव
 बोधो न तु रूपकइव दृग्निष्ठाभेदप्रतियोगिनाब्जेनेत्यनुयोगित्वमुखइति रूपकाभेदो
 बोध्यः । असमासेप्युदाहरति । तीर्त्वेति । मुरारिनाटकगतमेतत्पद्यम् । आत्मना तृतीयः
 सीता लक्ष्मणसहितइति यावत् । असौ प्रकांतोरामोभूतेशस्य शंभोर्मौलिमालारू
 पाममरनदीं गंगां तीर्त्वा तस्मै नाविकाय गुहसंज्ञाय निषादपतये सौमित्रेलक्ष्मणस्य
 मैत्रीरूपमातरं तरणमूल्यमुपकृतवानुपकाररूपतया दत्तवान् । अथोऽनंतरं चित्र
 कूटं प्रति प्रतस्थे प्रस्थितवान् । कीदृशः । व्यामेन तिर्यक्प्रसारितभुजद्वयांतरालेन
 ग्राह्यौ तावत्परिणाहौ स्तनौ यासां तथाभूताभिः शबराणां व्याधानां युवतिभिः कौ
 तुकेनोदंचंति विकसंत्यक्षीणि यत्र क्रियायां तथा रुच्छ्रात्केशादतएव क्षणमन्वीयमा
 नोऽनुगम्यमानइत्यर्थः ॥ इतिपरिणामप्रकरणं ॥ २० ॥

बहुभिर्बहुधोलैरेवादेकस्योलैरेवइष्यते ॥ स्त्रीभिः

कामोक्तिः स्वर्गः कालः शत्रुभिरैक्षि सः ॥२५॥

यत्र नानाविधधर्मयोग्येकं वस्तु तत्तद्धर्मयोगरूपनिमित्तभेदे
नानेकेन ग्रहीत्राऽनेकधोल्लिख्यते तत्रोल्लेखः । अनेकधोल्लेखने
रुच्यर्थित्वभयादिकं यथाहं प्रयोजकं । रुचिरभिरतिः । अर्थि
त्वं लिप्सा । स्त्रीभिरित्याद्युदाहरणम् । अत्रैकएव राजा सौंद
र्यवितरणपराक्रमशालीति कृत्वा स्त्रीभिरर्थिभिः प्रत्यर्थिभिश्च
रुच्यर्थित्वभयैः कामकल्पतरुकालरूपोदृष्टः । यथा वा ॥ ग
जत्रातेति वृद्धाभिः श्रीकांत इति यौवतैः । यथास्थितश्च बा
लाभिर्दृष्टः शौरिः सकौतुकं ॥ अत्र यस्तथाभीतं भक्तं गजं
त्वरया त्रायते स्म सोयमादिपुरुषोत्तमइति वृद्धाभिः संसारभी
त्या तदभयार्थिनीभिः कृष्णोयं मथुरापुरं प्रविशन् दृष्टः ॥ य
स्तथा चंचलत्वेन प्रसिद्धायाः श्रियोपि कामोपचारवैदग्ध्येन
नित्यं बल्लभः सोऽयं दिव्ययुवेति युवतिसमूहैः सोत्कंठैर्दृष्टः ।
बालाभिस्तद्वाद्यगतरूपवेषालंकारदर्शनमात्रलालसाभिर्यथास्थि
तवेषादियुक्तोदृष्टइति बहुधोल्लेखः । पूर्वं कामत्वाद्यारोपरूपक
संकीर्णः । अयं तु शुद्धइति भेदः ॥ २५ ॥

अथोल्लेखालंकारं लक्षयति । बहुभिरिति । एकस्य बहुधोल्लेखादित्यन्वयः । उल्ले
खनं विषयीकरणमुल्लेखः । हेतौ पंचमी । तथा चैवंविधोल्लेखाद्धेतोरुल्लेखइष्यते उल्लेख
इति व्यवहियतइत्यर्थः । व्यवहारं प्रति लक्षणस्य प्रयोजकत्वात् । स्त्रीभिरिति । स्वर्गः
स्वर्गसंबन्धिद्रुमः कल्पतरुः । कालोयमः । सप्रकृतो राजा । श्लोकं व्याचष्टे । यत्रेति । नाना
विधेति सौंदर्यदातृत्वशूरत्वादिरूपेत्यर्थः । तत्तद्धर्मेति रुच्यर्थित्वभयादिरूपेत्यर्थः । एत
च्च स्वरूपकथनं न तु लक्षणांतर्गतम् । ननु दाभ्यां ग्रहीतृभ्यां निमित्तद्वयवशात्प्रकार
द्वयेनोल्लेखेऽव्याप्तिरत आह । अनेकेत्यादि । तथा च लक्षणे बहुपदमनेकपरमिति भावः ।
एवं च ग्रहीतृविषयाद्यन्यतमानेकत्वप्रयुक्तमेकस्योल्लिख्यमानानेकप्रकारत्वमुल्लेखइ

ति लक्षणं बोध्यं । सौंदर्यस्य तरंगिणीत्यादि मालारूपप्रकारणं विशेषणं । तत्र
 ग्रहीतृभेदप्रयुक्तं नानेकप्रकारत्वमिति नातिव्याप्तिः । वक्ष्यमाणोऽप्रभेदसाधारण्या
 यान्यतमत्वप्रवेशः । तद्विवेचनं तद्व्याख्यानावसरे करिष्यामः । अन्यतमानेकत्वप्रयु
 क्तमेकस्योल्लिख्यमानत्वमित्येतावदुक्तौ 'विद्याविक्रमसौंदर्यतपसां निधिमागतम् ॥
 पश्यन्ति विबुधाः शूराः स्त्रियोवृद्धाश्च कौतुकात् ॥' इत्यत्रातिव्याप्तिरतोऽनेकप्रकारत्व
 मित्युक्तम् । नचोल्लिख्यमानप्रकारत्वमित्येवास्तु । उक्तोदाहरणे प्रकारस्य कस्याप्यनुल्ले
 खादेवानतिप्रसंगादिति वाच्यम् । एवमपि 'नृत्यत्त्वद्वाजिराजिप्रसरसुरपुटप्रोद्धतैर्धूलि
 जालैरालोकोलोकभूमीधरमतुलनिरालोकभावं प्रयाते ॥ विश्रान्तिं कामयन्ते रज
 निरितिधिया भूतले सर्वलोकाः कोकाः क्रंदन्ति शोकानलविकलतया किं च
 नन्दंत्युलूकाः ॥' इत्यत्र धूलिजालरूपस्यैकवस्तुनोऽनेकैर्लोककोकोलूकैर्ग्रहीतृभिरेकेनै
 व रजनीत्वेन प्रकारेणोल्लेखनादतिव्याप्तेर्वारणाय प्रकारेऽनेकत्वोपादानस्यावश्यक
 त्वात् । 'सिंजानैर्मंजिरीति स्तनकलशयुगं चुवितं चंचरीकैस्तत्रासोल्लासलीलाकिसल
 यमनसा पाणयः कीरदृष्टाः ॥ तल्लोपायालपंत्यः पिकनिनदधिया ताडिताः काक
 लोकैरित्थं चोलेंद्रसिंह त्वदरिमृगदृशां नाप्यरण्यं शरण्यम् ॥' इत्यनेकगतभ्रान्तिपरं
 परायामतिप्रसंगवारणार्थमेकस्येत्युक्तमितिसंक्षेपः । यथार्हमिति । स्त्रीभिः कामत्वो
 ल्लेखे तासां रुचिरनुरागः प्रयोजकः । अर्थिभिः कल्पतरुत्वोल्लेखे तेषां लिप्सा प्र
 योजिका शत्रुभिर्ममत्वोल्लेखे तेषां भयं प्रयोजकमित्येवं यथायोग्यमित्यर्थः । उदा
 हरणांतरमाह यथा वेति । श्रीकृष्णस्य मथुराप्रवेशवर्णनं । शौरिः श्रीकृष्णोवृद्धा
 भिर्जगन्नातेति दृष्टइत्याद्यन्वयाः । सकौतुकं सोत्कंठमिति दर्शनक्रियाविशेषणं स
 र्वत्र संबध्यते । श्लोकं व्याचष्टे यइति । तथा महाग्राहग्रहणेन युवतिसमूहैस्त
 रुणीसमूहैः । पूर्वमिति । उदाहृतइति शेषः । उल्लेखइत्यनुषज्यते । आरोपरूप
 कसंकीर्णइति पाठे आरोपस्वरूपं यद्रूपकं तत्संकीर्णइत्यर्थः । आरोपरूपकेति पा
 ठस्तु स्पष्टार्थएव ॥ २१ ॥

एकेन बहुधोल्लेखेऽप्यसौविषयभेदतः ॥ गुरुर्वच

स्यर्जुनोयं कीर्तौ भीष्मः शरासने ॥ २२ ॥

ग्रहीतृभेदाभावेऽपि विषयभेदाद्बहुधोल्लेखनादसावुल्लेखः । उदा
 हरणं श्लेषसंकीर्णं । वचोविषये महान्पटुरित्यादिवद्बह्वहस्प

कुवलयानंदः

निरित्याहं नितरस्यापि क्रोडीकरणात् । शुद्धोयथा । अ-
 कृशं कुचयोः कृशं विलम्बे विपुलं चक्षुषि विस्तृतं नितंबे ॥
 अधरेऽरुणमाविरस्तु चित्ते करुणाशालि कपालिभागधेयं ॥

उल्लेखप्रभेदांतरमाह । एकेनेति । व्याचष्टे ग्रहीत्रिति । विषयभेदादि
 त्यनंतरमेकस्येति शेषः । विषयपदमाश्रयसंबन्धिनोरुपलक्षणं । अतएव लक्षणे अ-
 हीतृविषयादीत्यादिपदेन तत्संग्रहः कृतः । तत्र विषयसप्तमीनिर्दिष्टोविषयइत्युच्य-
 ते । अधिकरणसप्तमीनिर्दिष्टस्वाश्रयः षष्ठ्यादिनिर्दिष्टः संबन्धीति विवेकः । गु-
 रुरित्यस्यार्थकथनं महानिति । गुरुर्महति वाच्यवदितिविश्वकोशात् । पटुरिति तु
 तत्पर्यवसितार्थकथनं पटुर्दक्षइत्यादीत्यादिना कीर्तिविषयेऽर्जुनोधवलइतिवत्पार्थइत्य-
 र्थांतरस्य धनुर्विषये भीष्मोभीषणइतिवद्गंगेयइत्यर्थांतरस्य च संग्रहः । भीष्म-
 स्तु भीषणे रुद्रे गंगेये च निशाचरइति विश्वः । क्रोडीकरणादेकवृत्तगतफलद्वय-
 न्यायेन संग्रहात् । अकृशमिति । कपालिनो हरस्य भागधेयं भाग्यं तत्त्वेनाध्यव-
 सितं पार्वतीस्वरूपं चित्ते आविरस्तु प्रकटीभवत्विति संबंधः । किंभूतं । कुच-
 योः कुचविषये अकृशं स्थूलम् । एवमग्रेषु । विलम्बोमध्यः । विलम्बोमध्यलम्ब-
 योरिति विश्वः । विपुलमायतम् । अधरे अधरोष्ठे । अरुणमारक्तम् । अ-
 रुणाधरमिति पाठस्तु प्रक्रमभंगादयुक्तः । चित्तेइति करुणाशालीत्यत्रापि मध्यम-
 णिन्यायेन संबध्यते । एवम् 'तुषारास्तापसत्राते तामसेषु च तापिनः ॥ दृगंतास्ता-
 इकाशत्रोर्भूयासुर्मम भूतये' इत्यादावधिकरणानेकत्वप्रयुक्तः 'यमः प्रति महीभृतां हु-
 तवहोसि तन्नीवृतां सतां खलु युधिष्ठिरो धनपतिर्धनाकांक्षिणां ॥ गृहं शरण-
 मिच्छतां कुलिशकोटिभिर्निर्मितं त्वमेकइहभूतले बहुविधोविधाना कृतः ॥' इत्या-
 दौ संबन्धिभेदप्रयुक्तश्चोल्लेखोद्रष्टव्यइति दिक् ॥ २२ ॥ इत्यलंकारचंद्रिकायामु-
 ल्लेखप्रकरणम् ॥

स्यात्स्मृतिभ्रांतिसंदेहैस्तदंकालंकृतित्रयं ॥ पं

कजं पश्यतः कांतामुखं मे गाहते मनः ॥ २३ ॥ २४

अयं प्रमत्तमधुपस्त्वन्मुखं वेत्ति पंकजम् ॥ पंक

जं वा सुधांशुर्वेत्यस्माकं तु न निर्णयः ॥ २४ ॥ २५

स्मृतिभ्रान्तिसन्देहैः सादृश्यान्निबद्धयमानैः स्मृतिभ्रान्ति
मान्ससंदेहइति स्मृत्यादिप्रदांकितमलंकारत्रयं भवति । तच्च
क्रमेणोदाहृतम् । यथा वा ॥ दिव्यानामपि कृतविस्मयां पुरस्ता
दंभस्तः स्फुरदरविंदचारुहस्तां ॥ उद्दीक्ष्य श्रियमिव कां
चिदुत्तरंतीमस्मार्षीज्जलनिधिमंथनस्य शौरिः ॥ पूर्वत्र स्मृति
मदुदाहरणे सदृशस्यैव स्मृतिरत्र सदृशलक्ष्मीस्मृतिपूर्वकं त
त्सम्बन्धिनोजलनिधिमंथनस्यापि स्मृतिरिति भेदः । पलाश
मुकुलभ्रांत्या शुकतुंडे पतत्यलिः ॥ सोपि जंबूफलभ्रांत्या तम
लिं धर्तुमिच्छति ॥ अत्रान्योन्यविषयभ्रांतिनिबन्धनः पूर्वोदा
हरणाद्विशेषः । जीवनग्रहणे नम्रा गृहीत्वा पुनरुन्नताः ॥ किं
कनिष्ठाः किमु ज्येष्ठा घटीयंत्रस्य दुर्जनाः ॥ पूर्वोदाहृतसंदेहो
ऽप्रसिद्धकोटिकोऽयं तु कल्पितकोटिकइति भेदः ॥ २३ ॥ २४ ॥

अथ ज्ञानप्राधान्यसाम्यात्स्मृत्यादीनलंकारान् लक्षयति । स्यादिति । स्मृतिभ्रांति
संदेहैर्व्यवहर्तव्यतया हेतुभूतैस्तदंकं तेषामंकस्तदंकः तदंकोविद्यतेऽस्मिन् तथाभूतं म
त्त्वर्थीयाचप्रत्ययात् । अंकश्चिन्हं संज्ञेतियावत् । तेन तत्संज्ञासंज्ञितमित्य
र्थः । अलंकृतित्रयं व्यवहारविषयः स्यादिति योजना । एवं च स्मृतित्वभ्रांतित्वसंदे
हत्वानि त्रीणि लक्षणानि । तत्र स्मृतित्वं तावत्स्मरामीत्यनुभवसाक्षिकोजातिवि
शेषः । भ्रांतित्वं विशेष्यावृत्तिप्रकारकज्ञानत्वं । संदेहत्वं तु निश्चयभिन्नत्वे स
ति संभावनाभिन्नज्ञानत्वं पारिभाषिकं । स्मृतिभ्रांत्यादिवारणाय सत्यंतं । उत्प्रे
क्षावारणाय संभावनाभिन्नेति । चमत्कारित्वं पुनरखिलालंकारसाधारणं लक्षणत्रये
पि निवेशनीयं । तेन सषट्इति स्मृताविदं रजतमिति भ्रांतावयं स्थाणुः पुरुषोवे
ति संशये नातिप्रसंगइति ध्येयम् । गाहते आकलयति स्मरतीति यावत् । सादृ
श्यान्निबध्यमानैरिति चमत्कारित्वोपलक्षकम् । न त्वेतस्यापि स्वातंत्र्येण लक्ष
णे प्रवेशः । सादृश्यामूलकानामपि स्मृत्यादीनां चमत्कारित्वेलंकारताया अनिवा
र्यत्वाच्चमत्कारितैकजीवातुत्वात्तस्याः । अचमत्कारित्वे तु तेनैव वारणमिति व्य
र्थं सादृश्यहेतुकत्वविशेषणं । न चैतदेवोपादीयतां न तु चमत्कारित्वविशेषणमि

कुवलयानन्दः

ति वाच्यं । निहितेषु सादृश्यमूलकस्मृत्यादिष्वतिप्रसंगवारणार्थं तस्यावश्यकत्वा
दिति संक्षेपः ॥ दिव्यानामिति । माघे जलक्रीडावर्णनप्रस्तावे पद्यमिदम् । शौ
रिः श्रीकृष्णोभस्तोजलादुत्तरंतीं निर्गच्छन्तीं श्रियमिव श्रीसदृशीं कांचित्पुरस्तादग्रे
उदीक्ष्य जलनिधिमंथनस्य अस्मार्षीत्स्मृतवान् । अधीगर्थेति कर्मणि पष्ठी । किंभूता
म् । दिवि भवा दिव्यास्तेषां देवानामपि सौंदर्यातिशयेन कृताश्चर्या । तथा स्फुरता
अरविदेन कमलेन चारु रमणीयोहस्तोयस्यास्तथाभूता । तथा चैवंविधनायिका
सदृशलक्ष्मीस्मरणान्तत्संबंधिजलनिधिमंथनस्मरणमिति भावः । अत्र श्रियमेवेत्युप
मायाः स्मृत्यंगत्वात्तयोरंगांगित्वलक्षणः संकरः । पलाशेति । वक्रिमलौहित्यरूपसादृ
श्याद् भ्रांतिः । अलिर्भ्रमरः । सोपि शुकोपि । भ्रांतिनिबंधनइति भ्रांतिप्रयुक्तइत्य
र्थः । जीवनेति । जीवनं जलं प्राणसंयोगश्च । अथवा जीवन्त्यनेनेति जीवनं धनम् ।
नञ्चाधोमुखाविनीताश्च । उन्नताऊर्ध्वमुखाउद्धताश्च । घटीयंत्रमेकरज्जुसंबद्धघटमा
लारूपम् । भाषायां राहाटइति प्रसिद्धम् । कल्पितेति । घटीयंत्रसंबंधिनोज्येष्ठकनि
ष्ठयोः कोटयोरप्रसिद्धेरिति भावः ॥ २३ ॥ २४ ॥ इत्यलंकारचंद्रिकायां स्मृतिभ्रांति
संदेहप्रकरणम् ॥

शुद्धापन्हुतिरन्यस्यारोपार्थो धर्मानिन्हवः ॥ नायं

सुधांशुः किं तर्हि व्योमगंगासरोरुहम् ॥ २५ ॥ ८

वर्णनीये वस्तुनि तत्सदृशधर्मोपफलकस्तदीयधर्मानिन्हवः
कविमतिविकासोत्प्रेक्षितधर्मान्तरस्यापि निन्हवः शुद्धापन्हु
तिः । यथा चंद्रे वियन्नदीपुंडरीकत्वारोपफलकस्तदीयधर्म
स्य चंद्रत्वस्यापन्हवः । यथा वा ॥ अंकं केपि शशंकिरे
जलनिधेः पंकं परे मेनिरे सारंगं कतिचिच्च संजगदिरे भूच्छाय
मैच्छन्परे । इंदौ यदलितेन्द्रनीलशकलश्यामं दरीदृश्यते त
त्सांद्रं निशि पीतमंधतमसं कुक्षिस्थमाचक्ष्महे ॥ अत्रौत्प्रे
क्षिकधर्माणामप्यपन्हवः परपक्षत्वोपन्यासादर्थसिद्धः ॥ २५ ॥

अथापन्हुतिः । तत्र तावद्भेदप्रतिपत्तिनिरूपितांगांगित्वान्यतरवाञ्छिषेधोऽपन्हुति
रित्यपन्हुतिसामान्यलक्षणं । निषेधश्च नञादिसत्वे वाच्यः । क्वचित्तु तदभावात्कै

चंद्रिकासमेतः

३९

तवादिपदैः परमतत्वोपन्यासादिभिश्च व्यंग्यः । तथा कचिदभेदप्रतिपत्तिसमानाधिकरणः कचित्तु तद्वाधिकरणइतिविवेकः । एवमभेदः कचिदारोध्यमाणः कचित्तु स्वाभाविकः । एवं तत्प्रतिपत्तिरपि कचित् व्यंजनया प्रायशस्तु वाच्यवृत्त्येति बोध्यं । निषेधोऽपन्हुतिरित्येतावदुक्तौ ' न द्यूतमेतत्कितवक्कीडनं निशितैः शरै रिति ॥ ' प्रसिद्धनिषेधानुवादरूपे प्रतिषेधालंकारेतिव्याप्तिरतोऽभेदप्रतिपत्तिनिरूपितेत्यादिविशेषणमुपात्तं । तत्र हि युद्धप्रवृत्तं कितवं प्रति युद्धे द्यूतत्वाभावोनिर्ज्ञातोपि कीर्त्यमानोद्यूतएव तव प्रागल्भ्यं न तु युद्धे इत्युपहासार्थो न तु युद्धाभेदप्रतिपत्त्यंगं तस्यास्तदुपन्यासं विनापि सिद्धत्वात् । नाप्यंगिभूतः । निर्ज्ञातत्वेन तदुपायानपेक्षणादिति तद्वारणम् । अभेदप्रतिपत्तिनिरूपितांगित्वमात्रोक्तौ शुद्धापन्हुतिहेत्वपन्हुतिपर्यस्तापन्हुतिकैतवापन्हुतिष्वव्याप्तिः । तत्र सर्वत्र नायं सुधांशुरित्यादेर्निषेधस्य व्योमगंगासरोरुहाद्यभेदप्रतिपत्त्यर्थत्वेन तदंगतयांगित्वाभावात् । अभेदप्रतिपत्तिनिरूपितांगत्वमात्रोक्तौ च भ्रांतापन्हुतिच्छेकापन्हुत्योरव्याप्तिः । तयोर्भ्रांतिशंकानिवारणरूपनिषेधस्य प्राधान्येनाभेदप्रतिपत्त्यंगत्वाभावादतस्तदन्यतरवत्त्वनिवेशः । तदाहुः । ' साम्यायापन्हवोयत्र सा विज्ञेया त्वपन्हुतिः ॥ अपन्हवाय सा दृश्यं यस्मिन्नेषाप्यपन्हुतिरिति ॥ ' सर्वं चैतत्तत्तदुदाहरणव्याख्यानावसरे व्यक्ती भविष्यतीति न प्रपंचितम् । एवं सामान्यलक्षणं मनसि निधाय शुद्धापन्हुत्यादींस्तद्भेदान्वक्तुमुपक्रमते शुद्धापन्हुतिरिति । लक्षणं व्याचष्टे वर्णनीयइति । कविमतेर्विकासः स्फूर्तिशालिता । तथा चोपमेये उपमानारोपफलकउपमेयधर्मत्वाभिमतनिषेधः शुद्धापन्हुतिरिति लक्षणमिति भावः । अत्र चानुक्तनिमित्तत्वं कैतवादिपदाव्यंग्यत्वं च निषेधविशेषणं बोध्यं । तेन हेत्वपन्हुतौ कैतवापन्हुतौ च नातिप्रसंगः । कांतः किं न हि नूपुरइति छेकापन्हुतावुपमेयधर्मस्य कांतत्वस्य निषेधसत्त्वादतिप्रसंगवारणायाद्यं विशेषणं तत्र हि न कांतत्वनिषेधोनूपुरारोपार्थोपितु नूपुरारोपएव शंकितकांतत्वनिषेधार्थ इति तद्वावृत्तिः । पर्यस्तापन्हुतिवारणायोपमेयधर्मैत्युक्तं । तत्रोपमानधर्मस्यैव सुधांशुत्वादेर्निषेधइति नातिव्याप्तिरिति सर्वं सुस्थम् । पुंडरीकेति । पुंडरीकं सिताम्भोजमित्यमरः । एवं च सरोरुहपदं विशेषपरमिति भावः । अंकमिति । इंदौ दलितस्य स्फुटितस्यैन्द्रनीलमणेः शकलवच्छ्रयामं यद्वरीदृश्यते तत्केपि कवयोऽकंकलंकं शशंकिरे शंकितवन्तः । परेऽन्ये जलनिधेः पंकं मेनिरे कतिचित्पुनः सारंगं संजगदिरे अद्भुवन् परे इतरे भुवोभूमेश्छायाभूच्छायं प्रेच्छन् । विभाषासेनासुराच्छायेत्यादिना क्रीबत्वं । वयं तु सांद्रं घनं निशि रात्रौ पीतमतएव कुक्षिस्थमंधतमसं गाढ-

कुवलयानंदः

ध्वान्तमाचक्ष्मन् शुद्धिमहद्व्यन्वयः । औत्प्रेक्षिकाउत्प्रेक्षामात्रविषयाः कलंकादयः ।
अपिना स्वाभाधिकस्य भूच्छायत्वस्य समुच्चयोऽर्थसिद्धइति । नायं सुधांशुरित्यत्र ने
तिशब्दोपात्तत्वाच्छाब्दः । इह तु परमतत्वोत्कीर्तनेन स्वानभिमतत्वसूचनादर्थगम्य
इत्यर्थः । एकत्रानेकापन्हवरूपतयाप्यत्र वैचित्र्यं बोध्यम् ॥ २५ ॥

स एव युक्तिपूर्वश्चेदुच्यते हेत्वपन्हुतिः ॥ नैन्दु

स्तीव्रो न निश्चयः सिंधोरौर्वोयमुत्थितः ॥ २६ ॥

अत्र चंद्रएव तीव्रत्वनैशत्वयुक्तिभ्यां चंद्रत्वसूर्यत्वापन्हवोवड
वानलत्वारोपार्थः । यथा वा ॥ मंथानभूमिधरमूलशिलासह
स्रसंघट्टनव्रणकिणः स्फुरतींदुमध्ये ॥ छाया मृगः शशकइत्य
तिपामरोक्तिस्तेषां कथंचिदपि तत्र हि न प्रसक्तिः ॥ अत्र
चंद्रमध्ये मंथनकालिकमंदरशिलासंघट्टनव्रणकिणस्येव छा
यादीनां संभवो नास्तीति छायात्वाद्यपन्हवः पामरवचनत्वोप
न्यासेनाविष्कृतः ॥ २६ ॥

हेत्वपन्हुतिमाह ॥ स एवेति । शुद्धापन्हवएवेत्यर्थः । युक्तिपूर्वइति । योज्यते सा
ध्यमनेनेति युक्तिर्हेतुस्तत्पूर्वस्तत्सहितइत्यर्थः । तथा च शुद्धापन्हवलक्षणएवानुक्तनि
मित्तइत्यस्य स्थाने उक्तनिमित्तइत्युक्तौ हेत्वपन्हुतिलक्षणं संपद्यतइति भावः । नैन्दुरि-
त्यादिविरहाकुलोक्तिः । तीव्रोदारुणोयतोऽतो नैन्दुः । निशि रात्रौ सत्त्वान्तार्कः । औ-
र्वस्तु वडवानलइत्यमरः । नैशत्वेति । निशि भवोनैशस्तत्त्वमित्यर्थः । अत्रापि चंद्रत्वं
स्वाभाविकोधर्मः सूर्यत्वं त्वौत्प्रेक्षिकमिति ध्येयम् । मंथानेति । मंथानोमंथनदंडः
सचासौ भूमिधरः पर्वतोमंदरस्तस्य मूलभारोयच्छिलासहस्रं तेन संघट्टनाद्योव्रणस्तस्य
किणश्चिन्हमिन्दुमध्ये स्फुरति प्रकाशते । छाया भूमेः । मृगोहरिणः । शशकः शशः
इत्येषामतिपामराणां मूर्खतमानामुक्तिः । हि यस्मात्तेषां छायादीनां तत्रेदुमध्यभागे
कथंचिदपि केनापि प्रकारेण प्रसक्तिर्नास्तीत्यन्वयः । वैशाखमंथमंथानमंथानोमंथदं
डकेइत्यमरः । नास्तीतीति । इति हेतोरित्यर्थः ॥ २६ ॥

अन्यत्र तस्यारोपार्थः पर्यस्तापन्हुतिस्तु सः ॥ नायं

चंद्रिकासमेतः

३३

सुधांशुः किं तर्हि सुधांशुः प्रेयसीमुखम् ॥ २७ ॥

यत्र कचिद्वस्तुनि तदीयधर्मनिहवः अन्यत्र वर्णनाये वस्तुनि
तस्य धर्मस्यारोपार्थः पर्यस्तापन्हुतिः । यथा चंद्रे चंद्रत्वनि
हवोवर्णनीये मुखे तदारोपार्थः । यथा वा ॥ हालाहलोनै
व विषं विषं रमा जनाः परं व्यत्ययमत्र मन्वते ॥ निपीय जा
गर्ति सुखेन तं शिवः स्पृशन्निमां मुह्यति निद्रया हरिः ॥ पूर्वा
दाहरणे हेतूक्तिर्नास्त्यत्र तु साऽस्तीति विशेषः । ततश्च पूर्वा
पन्हुतिवदत्रापि द्वैविध्यमपि द्रष्टव्यम् ॥ २७ ॥

पर्यस्तापन्हुतिमाह ॥ अन्यत्रेति । सः अपन्हवः । तथा च तदारोपार्थस्तस्याप
न्हवइति लक्षणम् । निषेधस्य च न स्वाधिकरणे प्रतियोग्यारोपार्थत्वसंभवो न वा
स्वाधिकरणे स्वारोपइत्यर्थसिद्धमेवारोपस्यान्याधिकरणत्वमन्यत्रेत्यनेनोक्तं । अतए
व पर्यस्तापन्हुतिरित्युच्यते । पर्यस्ताआरोपविपरीताआरोपव्यधिकरणेति तदर्थान् ।
न च चंद्रे चंद्रत्वनिषेधस्य कथं मुखे तदारोपार्थत्वमिति वाच्यं । आरोपदाढ्यसंपा-
दकत्वेन निषेधस्य तदर्थतायाअनुभवसिद्धत्वात् । अतएव दृढारोपरूपकमेवेदं नाप-
न्हुतिरिति प्राचां सिद्धांतस्तदनुसारेणैव च चित्रमीमांसायां प्रकृतस्य निषेधेन यदन्य
त्वप्रकल्पनमित्यपन्हुतिलक्षणमुक्तं । इह त्वलंकाररत्नाकराद्यनुसारेणायं प्रभेदउपद-
र्शितसामान्यलक्षणाभिप्रायेणापन्हुतिवेनोक्तइति निरवधं । हालाहलइति । हालाहलो
विषं नैव भवति किंतु रमा लक्ष्मीर्विषं । जनाः परं केवलमत्रास्मिन्विषये व्यत्ययं वैप
रीत्यं मन्वते अभ्युपगच्छन्ति । कुतस्तत्राह । यस्माच्छिवस्तं हालाहलं निपीय सुखेन
जागर्ति । हरिस्तु इमां रमां स्पृशन्सन् निद्रया मुह्यति । स्मरन्नितिपाठे स्मरन्नपि मु-
ह्यति । किमु स्पृशन्नित्यर्थः । तथा च रमायाविषरूपत्वे मोहजनकत्वं हेतुः । हालाहल
स्य तत्त्वापन्हवे च जागरसुखप्रयोजकत्वमिति बोध्यं । हालाहलोविषे इति
विश्वः । अत्र स्पृशन् मुह्यतीति कार्यकारणयोः पौर्वापर्यविपर्ययरूपातिशयोक्तिरलं
कारः सा हेतूक्तिः । ततश्चेति । हेतूक्तिस्तदनुक्तिरूपभेदादित्यर्थः । पूर्वापन्हुतिवच्छुद्धा
पन्हुतिवत् द्वैविध्यं शुद्धपर्यस्तापन्हुतिर्हेतुपर्यस्तापन्हुतिरित्येवं द्विप्रकारत्वम् ॥ २७ ॥

आंतापन्हुतिरन्यस्य शंकायां आंतिवारणे ॥ तापं

कुवलयानंदः

करोति हिात्कंपं ज्वरः किं न सखि स्मरः ॥ २९ ॥

अत्र तापं करोतीति स्मरवृत्तांते कथिते तस्य ज्वरसाधारण्या
दृजुबुद्ध्या सख्या ज्वरः किमिति पृष्टे न सखि स्मर इति
तत्त्वाक्त्या भ्रांतिवारणं कृतं । यथा वा ॥ नागरिकसमधिको
अतिरिह महिषः कोयमुभयतः पुच्छः ॥ नहि नहि करिकल
भोयं शुंडादंडोयमस्य न तु पुच्छम् ॥ इदं संभवभ्रांतिपूर्विका
यां भ्रांतापन्हुताबुदाहरणं । कल्पितभ्रांतिपूर्वा यथा ॥ ज
टा नेयं वेणीकृतकचकलापो न गरलं गले कस्तूरीयं शिरसि
शशिलेखा न कुसुमम् ॥ इयं भूतिर्नागे प्रियविरहजन्मा धव
लिमा पुरारातिभ्रांत्या कुसुमशर किं मां प्रहरसि ॥ अत्र क
ल्पितभ्रांतिर्जटा नेयमित्यादिनिषेधमात्रोन्नेया पूर्वप्रश्नाभावा
त् । दंडी त्वत्र तत्त्वाख्यानोपमेत्युपमाभेदं मेने । यदाह ॥ न
पद्मं मुखमेवेदं न भृंगौ चक्षुषी इमे ॥ इति विस्पष्टसादृश्या
त्तत्त्वाख्यानोपमा मतेति ॥ २८ ॥

भ्रांतापन्हुतिरिति । अन्यस्य प्रकृतस्य भ्रांतिवारणे वार्यतेऽनेनेति वारणं । तथा
च भ्रांतिवारके तत्त्वाख्याने सतीत्यर्थः । भ्रांतं भ्रमः । भावेक्तः । भ्रांत्यपन्हुतिरित्यर्थः ।
एवं च तत्त्वकथनहेतुकभ्रांतिविषयनिषेधोभ्रांतापन्हुतिरिति लक्षणं बोध्यं । तस्य ता-
पकारित्वरूपस्मरवृत्तांतस्य । नागरिकेति । नगरे भवोनागरिकस्तं प्रति ग्रामीणस्य
प्रश्नः । समधिकापश्वंतरेभ्यउन्नतिरुच्चता यस्यैवंभूतउभयतोमुखपृष्ठभागयोः पुच्छं
यस्यैवंभूतश्च कोयं महिषइति नहि नहीत्युत्तरं । महिषइत्यनुषज्यते । अयं करिकलभः
करिशावकः । कलभः करिशावकइति कोशात्कलभइत्येतावतैव सिद्धे करिपदमुत्कृष्ट-
करिवोधार्थं । अयमस्य शुंडादंडो न तु पुच्छमिति । पुच्छइति पाठोप्यर्द्धर्चादित्वात्सा
धुरेव । अप्रयुक्तत्वं तु तत्र परं विचार्यमिति पूर्वोदाहरणे संदेहरूपभ्रांतिविषयज्वरत्वा
पन्हवः । ज्वरः किमिति प्रश्नेन तद्विषयसंदेहावगमात् । इह तु महिषत्वनिश्चयरूप
भ्रांतिविषयस्य महिषत्वस्येति ततोभेदः । जटेति विरहिण्याइयमुक्तिः । हे कुसुमशर

पुरातेर्हरस्य भ्रांत्या मां किं कुतः प्रहरसि पीडयसि । यतोनेयं जंटा किंतु वेणीकृतोऽवेणीवेणीसंपद्ये तथाकृतः कचानां कलापः । तथा गले गरलं नैतदपि त्वियं कस्तूरी । एवं शिरसि नैषा शशिलेखा किंतु कुसुमं । तथा इयमंगे भूतिर्भस्म न भवति परं तु प्रियविरहाज्जन्म यस्यैवंभूतो धवलिमा पांडिमेति । अवज्योर्वहुव्रीहिव्यधिकरणोजन्मा द्युत्तरपदइति वामनसूत्राव्यधिकरणोपि बहुव्रीहिर्न दुष्टः । कल्पितेति कुसुमशरे उत्प्रेक्षितेत्यर्थः । निषेधमात्रोन्नेयेति । निषेधस्य प्रसक्तिपूर्वकत्वादिति भावः । मेने इत्यस्वरसोद्भावनं । तद्वोजं तूपमावोधकस्यैवादेरसत्वेपि तदुपगमे रूपकस्याप्युपमात्वं स्यादिति स्पष्टमेव ॥ २८ ॥

छेकापन्हुतिरन्यस्य शंकातस्तथ्यनिन्हवे ॥

प्रजल्पन्मत्पदे लग्नः कांतः किं न हि नूपुरः ॥ २९ ॥

कस्यचित्कंचित्प्रति रहस्योक्तावन्येन श्रुतायामुक्तेस्तात्पर्यात् रवर्णनेन तथ्यनिन्हवे छेकापन्हुतिः । यथा नायिकया नर्मसखीं प्रति प्रजल्पन्मत्पदे लग्नइति स्वनायकवृत्तांते निगद्यमाने तदा कर्ण्य कांतः किमिति शंकितवतीमन्यांप्रति नूपुर इति निन्हवः । सीत्कारं शिक्षयति व्रणयत्यधरं तनोति रोमांचम् ॥ नागरिकः किं मिलितो न हि न हि सखि हैमनः पवनः ॥ इदमर्थयोजनया तथ्यनिन्हवे उदाहरणं । शब्दयोजनया यथा ॥ पद्मे त्वन्नयने स्मरामि सततं भावोभवत्कुंतले नीले मुह्यति किंकरोमि महितैः क्रीतोऽस्मि ते विभ्रमैः ॥ इत्युत्स्वभवचोनिशम्य सरूपा निर्भर्त्सितोराधया कृष्णस्तत्परमेव तद्व्यपदिशन् क्रीडाविटः पातु वः ॥ सर्वमिदं विषयांतरयोजने उदाहरणे । विषयैक्येऽप्यवस्थाभेदेन योजने यथा ॥ वदंती जारवृत्तांतं पत्यौ धूर्ता सखीधिया ॥ पतिं बुद्धा सखि ततः प्रबुद्धास्मीत्यपूरयत् ॥ २९ ॥

छेकापन्हुतिरिति । छेकोविदग्धस्तत्कृताऽपन्हुतिश्छेकापन्हुतिरिति लक्ष्यनिर्देशः वाक्यान्यथायोजनहेतुकः शंकिततात्त्विकवस्तुनिषेधइति लक्षणम् । अन्यस्य शंकातइ

त्यन्यशंकायानिवर्त्तनीयत्वेन हेतुतया व्यपदेशः। संतापात्स्नातोतिवत् । अत्र च शुद्धाप
 न्हुतिवारणायाद्यं विशेषणं । मम किल श्रुतिमाह तदर्थिकामित्यधिकताद्भूत्यरूपकवा
 रणाय शंकितेति । न चानेनैव शुद्धापन्हुतिवारणाद्वाक्येत्यादिव्यर्थमिति वाच्यम् ॥
 'कस्य वा न भवेद्रोषः प्रियायाः सन्नयेऽधरे ॥ सभृगं पद्ममाग्रासीर्वारितापि म
 याऽधुना ॥' इति व्याजोक्तावतिप्रसंगवारकत्वेन तत्सार्थक्यात् । यद्वक्ष्यति । छेका
 पन्हुतेरस्याश्चायं विशेषोयत्तस्यां वचनस्यान्यथानयनेनापन्हवः । अस्यामाकारस्य हे
 त्वन्तरवर्णनेन गोपनमिति । तथ्यनिन्हवे इति । तात्त्विकनिषेधे इत्यर्थः । नूपुरोर्मंजीरः ।
 मंजीरोनूपुरोऽस्त्रियामित्यमरः । नर्मसखी क्रीडासखी । अत्र कान्तपरायाः प्रजल्पन्म
 त्यदे लभ्यइत्युक्तेनूपुरस्तात्पर्यकत्ववर्णनेन कांतत्वापन्हवोमुख्योनूपुराभेदप्रतिपत्तिस्तु
 तदंगमिति बोध्यम् । सीत्कारमिति । सीत्कारं तदनुकारिमुखध्वनिं शिक्षयति । अधरं
 अधरोष्ठम् । ब्रणयति ब्रणोस्यातीति ब्रणी ब्रणिनं करोतीत्यर्थे तत्करोतीति णिच् ।
 तथा रोमांचं तनोति विस्तारयतीति वाक्यत्रयं नागरिकाभिप्रायेण प्रियसखीं प्रति
 कयाप्युक्तं तदाकर्ण्य नागरिकः किं मिलितइति शंकितवतीमन्यां प्रति तच्छृङ्गानि
 वृत्तये नहीत्यादिना हैमन्तिकपवनपरत्ववर्णनेन तात्त्विकस्य नागरिकस्यापन्हवः ।
 सीत्कारशिक्षादिकर्तृत्वस्य नागरिकइव पवनेपि सत्त्वात् तदाह । अर्थयोजनयेति ।
 विवक्षितविवक्षितसाधारणस्यार्थस्याविवक्षितार्थसंबंधित्ववर्णनयेत्यर्थः । इदमित्युदाह
 रणमिति च जात्यभिप्रायेणैकवचनम् । हेमंतशब्दात्तत्रभवइत्यर्थे सर्वत्राण् च तलोपश्चे
 त्यणि तलोपे च हैमनइति रूपसिद्धिः । प्रजल्पन्मित्युदाहरणे एकस्य वाक्यस्यान्य
 थायोजनमिह त्वनेकेषामिति भेदः । शब्दयोजनयेति । अर्थभेदेपि शब्दश्लेषमात्रेणे
 त्यर्थः । पद्मे इति । क्रीडायाविटोभोक्ता कृष्णोवोयुष्मान्पातु रक्षत्विति संबंधः ।
 कीदृशः । इत्युत्स्वमवचः स्वमे उद्गतमुत्स्वमं वचनमर्थात्कृष्णस्यानुभाष्यानुद्य राधया
 निर्भर्त्सितः सन् तद्वचनं तत्परमेव राधापरमेव व्यपदिशन्कथयन् इति किं । हे पद्मे
 रमे त्वच्चयने सततं स्मरामि । नीले भवत्याः कुंतले केशपाशे मम भावोत्तःकरणवृ
 त्तिरूपः । मुह्यति मोहं प्राप्नोति । ननु चित्तासंगोनिवर्त्यतां तत्राह । किं करोमि अ-
 किंचित्करोस्मि यतस्ते तव महितैः पूज्यैर्विभ्रमैर्विलासैः क्रीतोस्मि मूल्येन गृहीतो
 स्मीति । किं करोस्मीति क्वचित्पाठोयुक्ततरः । तत्र चास्मीत्यहमर्थकमव्ययं । अहं
 किंकरो दासः क्रीतोस्मीत्यर्थः । राधापरत्वे तु हे राधे इत्यर्थात्संबोधनं । पद्मरूपे त्व
 चयने स्मरामीति विशेषः । शेषं पूर्ववत् । अत्र रमासंबोध्यकस्तच्चयनस्मरणरूपो
 न वाक्यार्थोऽपित्वसंबोध्यकः । पद्मरूपत्वच्चयनस्मरणरूपइत्यपन्हवस्तत्परमेव तद्वद्य

पदिशन्नित्यनेन प्रकाशयते । न चात्रार्थस्य रमाराधासाधारणत्वमपि तु पद्मे इति लिंग
वचनश्लिष्टशब्दयोजनैवेति । विषयांतरेति । विवक्षितविषयभिन्नेत्यर्थः । अवस्थाजाग्र
त्स्वप्नादिरूपा । वदंतीति । पत्यौ भर्त्तरि सखीधिया सखीभ्रमेण जागृतांतं स्वकामुक
वार्त्तां वदंती धूर्ता काचित्पतिं बुद्ध्वा सखीत्यादिवाक्यशेषमपूरयत्पूरितवती । सखी
ति पुनः संबोधनमप्रतार्यतासूचनाय । ततउक्तवृत्तांतानंतरं प्रबुद्धा जागरणवती । अत्र
नासौ जाग्रदवस्थावृत्तांतः किं तु स्वामिकइत्यवस्थाभेदयोजनयापन्हवः सखीत्यादि
वाक्यशेषेण प्रकाशयते ॥ २९ ॥

कैतवापन्हुतिर्व्यक्तौ व्याजाद्यैर्निन्दुतेः पदैः ॥ निर्या

ति स्मरनाराचाः कांतादृक्पातकैतवात् ॥ ३१ ॥

अत्रासत्यत्वाभिधाधिना कैतवपदेन नेमे कांताकटाक्षाः किं तु
स्मरनाराचाइत्यपन्हवः प्रतीयते । रिक्तेषु वारिकथया विपिनो
दरेषु मध्यान्हजृंभितमहातपतापतप्ताः । स्कंधांतरोत्थितदवाग्नि
शिखाच्छलेन जिह्वां प्रसार्य तरवोजलमर्थयन्ते ॥ ३० ॥ ३१

कैतवापन्हुतिरिति लक्ष्यनिर्देशः । व्याजाद्यैः पदैर्निन्दुतेर्व्यक्तौ अभिव्यक्तौ स-
त्यां कैतवापन्हुतिरिति व्यवहर्तव्यमित्यर्थः कैतवेनापन्हुतिरिति व्युत्पत्तेः । व्याजाद्यै
रित्यनेन मिषकपटच्छलच्छद्मकैतवादयोगृह्यन्ते । एवं च कैतवादिपदव्यंग्यापन्हुतित्वल
क्षणं बोध्यम् । नाराचावाणाः दृक्पाताः कटाक्षाः अपन्हवोनिषेधः । प्रतीयतइति ।
असत्यत्वस्य विषयबाधाधीनत्वादिति भावः । रिक्तेष्विति ग्रीष्मवर्णनम् । तरवोवृक्षा
वारिणोजलस्य कथया वार्त्तयापि रिक्तेषु शून्येषु विपिनस्यारण्यस्योदरेषु मध्यप्रदे
शेषु जलमर्थयन्ते प्रार्थयन्ते । कीदृशाः मध्यान्हे जृंभितः प्रबुद्धोयोमहानातपउष्णं
तस्य तापस्तपनं तेन तप्ताः संतप्ताः । किं कृत्वा स्कंधांतरात्प्रकांडाभ्यंतरादुत्थि
तोयोदवाग्निर्दावानलस्तस्य या शिखा ज्वाला तस्याः छलेन जिह्वां प्रसार्येति ।
अस्त्री प्रकांडः स्कंधः स्यान्मूलाच्छाखावधिस्तरोरित्यमरः । अत्र नेयं दवाग्नि
शिखा अपि तु जिह्वेतिच्छलपदात्प्रतीयते । अत्र चानभिहितवाच्यतादोषनिरासा
य कथयापि वनोदरेष्विति पठनीयं ॥ ३० ॥ इत्यपन्हुतिप्रकरणं ॥

संभावना स्यादुत्प्रेक्षा वस्तुहेतुफलात्मना ॥ उक्तानु

कुवलयानन्दः

क्तास्पदाद्यात्र सिद्धासिद्धास्पदे परे ॥ ३१ ॥ धूम
स्तोमं तमः शंके कोकीविरहशुष्मणां ॥ लिपती
व तमोगानि वर्षतीवांजनं नभः ॥ ३२ ॥ रक्तौ तवांघ्री
मृदुलौ भुवि विक्षेपणाद्भुवम् ॥ त्वन्मुखाभेच्छया नूनं
पद्मैर्वैरायते शशी ॥ ३३ ॥ मध्यः किं कुचयोर्धृत्यै बद्धः
कनकदामभिः ॥ प्रायोब्जं त्वत्पदेनैक्यं प्राप्तं तोये
तपस्यति ॥ ३४ ॥

अन्यधर्मसंबन्धनिमित्तेनान्यस्यान्यतादात्म्यसंभावनमुत्प्रेक्षा ।
सा वस्तुहेतुफलात्मतागोचरत्वेन त्रिविधा ॥ अत्र वस्तुनः क
स्यचिद्वस्त्वंतरतादात्म्यसंभावना प्रथमा स्वरूपोत्प्रेक्षेत्युच्यते ।
अहेतोर्हेतुभावेनाफलस्य फलत्वेनोत्प्रेक्षा हेतूत्प्रेक्षा फलोत्प्रेक्षे
त्युच्यते । अत्र आद्या स्वरूपोत्प्रेक्षा उक्तविषयानुक्तविषया चे
ति द्विविधा । परे हेतुफलोत्प्रेक्षे सिद्धविषयाऽसिद्धविषया चेति
प्रत्येकं द्विविधे । एवं षण्णामुत्प्रेक्षाणां धूमस्तोमेत्यादीनि
क्रमेणोदाहरणानि ।

उत्प्रेक्षां लक्षयति ॥ संभावनेति । अत्रोत्प्रेक्षेत्यनंतरं सा च त्रिधेत्यध्याहार्यं । तथा
च संभावना उत्प्रेक्षापदवाच्या स्यात्सा च वस्तुहेतुफलरूपेण त्रिधेत्यर्थः । वस्तुहेतुफला
नां च संभावनाधर्मत्वं स्वविधेयकत्वसंबन्धेन । तेन वस्तुहेतुफलविधेयकत्वेनेति पर्यव
सितार्थः । वस्तुत्वं च हेतुत्वेन फलत्वेन वा विवक्षितं यत्तद्भिन्नत्वं । नातोवस्तुत्वस्य केव
लान्वयितयाविभागसंगतिः । उक्तेत्यादि । अत्र आसामुत्प्रेक्षाणां मध्ये आद्या वस्तु
त्प्रेक्षा । उक्तं चानुक्तं चोक्तानुक्ते आस्पदे यस्याइति विग्रहः । आस्पदं चोत्प्रेक्षाया
धर्मिरूपोविषयः । सिद्धासिद्धेत्यत्र विग्रहः पूर्ववत् । धूमेति । तमः कोकीविरहशुष्म
णां धूमस्तोमं शंके इत्यन्वयः । कोकस्य चक्रवाकस्य स्त्री कोकी तस्या विरहरूपाणां
शुष्मणामंघ्रीनां संबन्धिनां धूमसमूहमित्यर्थः लिपतीवेति । अत्र तमइति नभइति च
कर्तृपदं । रक्तावित्यादि दयितां प्रति नायकस्योक्तिः । तव मृदुलौ सुकुमारावंग्री चर-

णौ ध्रुवं भुवि विक्षेपणाद्धेतोरक्तवर्णाविति । त्वन्मुखेति । पद्मगतायास्त्वन्मुखकांतेरि
 च्छया हेतुनेत्यर्थः । वैरायतइति वैरं करोतीत्यर्थे शब्दवैरकलहाभ्रकण्वमेवेभ्यः करण
 इति क्यङ् । मध्यइति । मध्यभागः कुचयोर्धृत्यै धारणार्थं कनकस्य दामभीरज्जुभि
 रिति निगीर्याध्यवसानरूपातिशयोक्त्या वलीभिर्वद्धः किमित्यर्थः । प्रायइति ।
 अब्जं कर्तुं प्रायोबहुधा त्वच्चरणेन सहैक्यं प्राप्तं तोये जले तपस्यति तपश्चरतीत्यर्थः ।
 कर्मणोरोमंथतपोभ्यां वर्तिचरोरिति क्यङ् । तपसःपरस्मैपदं चेति परस्मैपदम् । लक्षणं
 परिष्कुरुते अन्यधर्मेति । अन्यस्य विषयिणोयोधर्मस्तत्संबन्धरूपेण निमित्तेनान्य
 स्थान्यविषयकमन्यस्य विषयिणस्तादात्म्येन संभावनमित्यर्थः । अन्यस्येति पष्ठच
 र्थोविषयताधर्मितारूपा । विषयिणइति पष्ठचर्थस्तु विशेषणतारूपाविषयता । अन्य
 त्वेनोत्कीर्तनं च संभावनायाआहार्यतासूचनाय । तथा च विषयिनिष्ठधर्मसंबंधप्रयुक्तं
विषयधर्मिकं तादात्म्यसंसर्गेण विषयिविधेयकमाहार्यसंभावनमुत्प्रेक्षेति पर्यवसितम् ।
तन्निष्ठधर्मसंबंधप्रयुक्तमाहार्यतत्संभावनमिति तु निष्कर्षः । इतरांशस्य व्यावर्तकतया
स्वरूपकथनमात्रपरत्वात् । मुखं चंद्रं मन्यइत्युत्प्रेक्षायां चंद्रनिष्ठाल्हादकत्वादिधर्मसं
बंधप्रयुक्तं मुखे चंद्रसंभावनमाहार्यमस्तीति लक्षणसमन्वयः । बाधाद्यभावदशायां तु
जायमाना मुखादौ चंद्रादिसंभावनोत्प्रेक्षेति तद्वारणायाहार्येति । एतेन 'विरक्तसं
ध्यापरुषं पुरस्ताद्यथा रजः पार्थिवमुज्जिहीते । शंके हनूमत्कथितप्रवृत्तिः प्रत्युद्गतोमां
भरतः ससैन्यः' ॥ इत्यत्र रजोभरोद्गमनरूपससैन्यप्रत्युद्गततृधर्मसम्बन्धप्रयुक्तायां भरते
तत्संभावनायामपि नातिव्याप्तिः तस्या अनाहार्यत्वात् । 'संभावनं यदीदृशं स्यादित्यू
होन्यस्य सिद्ध्य' इति वक्ष्यमाणसंभावनालंकारविषये । 'यदि शेषोभवेद्वक्ता क
थिताः स्युर्गुणास्तवे' त्यादावतिव्याप्तिवारणाय प्रयुक्तांतं । 'सर्वातिशायि सौ
दर्यं शंके सत्यवतोमुखं ॥ येन सा मृगशावाक्षी सावित्री तरलीकृता ॥' इत्यादा
वतिप्रसंगवारणाय तन्निष्ठेति संभाव्यमानवृत्तित्वं धर्मविशेषणं । तत्र सावित्रीतरली
कारकत्वरूपोधर्मोमुखवृत्तिर्न तु संभाव्यमानवृत्तिरिति नातिप्रसंगइति दिक् । वस्तुहे
तुफलात्मतावस्तुहेतुफलतादात्म्यम् । ननु संबंधांतरेणोत्प्रेक्षायाअसंग्रहइति चेन्न ।
सर्वत्राभेदेनैवोत्प्रेक्षणमिति प्राचीनमतानुसारेणेत्थमभिधानादेतत्सूचनायैव लक्ष
णेऽत्र च तादात्म्योपादानमिति । नन्वलंकारसर्वस्वकारादिभिः स्वरूपोत्प्रेक्षेति व्यव
हतायास्तुरीयायाअपि सत्त्वान्निविधेत्ययुक्तमित्याशंक्याह अत्रेति । आसां मध्ये या
प्रथमा वस्तुत्प्रेक्षा सैव स्वरूपोत्प्रेक्षेत्युच्यतइत्यर्थः ।

रजनीमुखे सर्वत्र विसृत्वरस्य तमसोनैल्यदृष्टिप्रतिरोधकत्वा
 दिधर्मसम्बन्धेन गम्यमानेन निमित्तेन सद्यः प्रियविषटित
 सर्वदेशस्थितकोकांगनाहदुपगतप्रज्वलिष्यद्विरहाऽनलधूमस्तो
 मतादात्म्यसम्भावनास्वरूपोत्प्रेक्षा तमसोविषयस्योपादानादु
 क्तविषया । तमोव्यापनस्य नभःप्रभृतिभूपर्यंतसकलवस्तु
 सान्द्रमालिनीकरणेन निमित्तेन तमःकर्तृकलेपनतादात्म्योत्प्रे
 क्षा । नभःकर्तृकांजनवर्षणतादात्म्योत्प्रेक्षा चानुक्तविषया
 स्वरूपोत्प्रेक्षा उभयत्रापि विषयभूततमोव्यापनस्यानुपादा
 नात् । नन्वत्र तमसोव्यापनेन निमित्तेन लेपनकर्तृतादात्म्योत्प्रे
 क्षा नभसोभूपर्यंतं गाढनीलिमव्याप्तत्वेन निमित्तेनांजनवर्षण
 कर्तृतादात्म्योत्प्रेक्षा चेत्युत्प्रेक्षाद्वयमुक्तविषयमेवास्तु । मैवम् ।
 लिम्पतिवर्षतीत्याख्यातयोः कर्तृवाचकत्वेपि √भावप्रधानमा
 ख्यातमिति स्मृतेर्धात्वर्थक्रियायाएव प्राधान्येन तदुपसर्जनत्वे
 नान्वितस्य कर्तृरुत्प्रेक्षणीयतया अन्यत्रान्वयासंभवात् । अ
 तएव आख्यातार्थस्य कर्तुः क्रियोपसर्जनत्वेनान्यत्रान्वयासं
 भवादेव अस्योपमायामुपमानतयान्वयोपि दण्डिना निराकृतः ।
 'कर्ता यद्युपमानं स्यान्न्यग्भूतोसौ क्रियापदे ॥ स्वक्रियासाध
 नव्यग्रोनालमन्यद्व्यपेक्षितुमिति ॥'

विसृत्वरस्येति । प्रसरणशीलस्येत्यर्थः । तमसइतिसंभावनेत्यनेनान्वेति । षष्ठ्य
 र्थोविषयता तमोविषयेत्यर्थः । प्रतिरोधकत्वादीत्यादिपदात्प्रसरणशीलत्वस्य संग्रहः ।
 प्रियैः पतिभिर्विषटितावियुक्ताः । व्यापनस्येति षष्ठ्यंतस्य पूर्ववदुत्प्रेक्षापदेनान्वयः ।
 एवमग्रेतनस्य तमसइत्यस्यापि । अनुपादानादिति विषयिवाचकाभ्यां लिपतिवर्ष
 तिभ्यामन्येनानुपादानादित्यर्थः । यथाश्रुते ताभ्यामेव साध्यवसानलक्षणयोपादा
 नादसंगतेः । उक्तविषयमेवेति । सकृदुच्चारिताभ्यां लिपतिवर्षतिभ्यां शक्त्या

चंद्रिकासमेतः

४१

लेपनवर्षणयोः साध्यवसानलक्षणया च साधारणधर्मपुरस्कारेण व्यापनस्य चोपस्थापनस्य युगपद्वृत्तिद्वयविरोधेनासंभवादित्याशयः । स्मृतेर्निरुक्तस्मृतेः । उत्प्रेक्षणीयतया उत्प्रेक्षाविषयतया । अन्यत्रोत्प्रेक्षायां । अन्वयसंभवादिति निराकांक्षत्वादिति भावः । अतएवाख्यातार्थस्य कर्तुः क्रियोपसर्जनत्वेनान्यत्रान्वयासंभवादेव क्वचिदतएवेत्युत्तरमयमेव व्याख्यानग्रन्थः प्रमादलिखितोद्दिश्यते । न्यग्भूतेति गुणभूतइत्यर्थः । स्वक्रियेति । क्रियां प्रति साधनत्वेनान्वितइत्यर्थः । व्यपेक्षितुमाकांक्षितुं । नालं न समर्थः । तथा च निराकांक्षत्वादुपमानत्वेनान्वयो न संभवतीति भावः । एतेन तमसि लेपनकर्तृत्वमुत्प्रेक्ष्यमित्यलंकारसर्वस्वकारमतमपास्तम् । तस्यापि कर्तृविशेषणत्वाद्विवक्षितविवेकेन लेपनस्यैवोत्प्रेक्ष्यत्वाच्च । एवं च प्रधानभूतलेपनक्रियागोचराभावनैव निगीर्णव्यापनविषयेति सिद्धं । न च युगपद्वृत्तिद्वयविरोधः शङ्क्यस्तदनभ्युपगमात् ।

केचित्तु तमोनभसोर्विषयस्तत्कर्तृकलेपनवर्षणस्वरूपधर्मोत्प्रेक्षेत्याहुः । तन्मते स्वरूपोत्प्रेक्षायां धर्म्युत्प्रेक्षाधर्मोत्प्रेक्षा चेत्येवं द्वैविध्यं द्रष्टव्यम् । चरणयोः स्वतःसिद्धे रक्तिमनि वस्तुतो विक्षेपणं न हेतुरित्यहेतोस्तस्य हेतुत्वेन संभावनाहेतूत्प्रेक्षाविक्षेपणस्य विषयस्य सत्त्वात्सिद्धविषया । चंद्रपद्मविरोधे स्वाभावि के नाधिकावदनकान्तिप्रेप्सा न हेतुरिति तत्र तद्धेतुत्वसंभावना हेतूत्प्रेक्षा वस्तुतस्तदिच्छायाअभावादसिद्धविषया । मध्यः स्वयमेव कुचौ धरति न तु कनकदामबन्धत्वेनाऽध्यवसितायावलित्रयशालितायाबलात् इति मध्यकर्तृककुचधृतेस्तत्फलत्वेनोत्प्रेक्षासिद्धविषया फलोत्प्रेक्षा । जलजस्य जलावस्थितेरुदवासतपस्त्वेनाऽध्यवसितायाः कामिनीचरणसायुज्यप्राप्तिर्न फलमिति तस्या गगनकुसुमायमानायास्तपःफलत्वेनोत्प्रेक्षणादसिद्धविषया फलोत्प्रेक्षा ।

केचिदिति मतइति चास्वरसोद्भावनं । तद्वीजं तु तमोनभसोः कर्तृत्वेन विषयत्वेन च वारद्वयमन्वयकेशः । तथा धर्म्युत्प्रेक्षा सा धर्मप्रयुक्ता धर्मोत्प्रेक्षा तु तत्सह

चरितधर्मसंबंधप्रयुक्तेति लक्षणाननुगमः । न च तन्निष्ठतत्समानाधिकरणान्यतरत्वेन धर्मनिवेशान्ज्ञाननुगमइति वाच्यं । सर्वत्र सादृश्यनिमित्तायाएवोत्प्रेक्षायाः संभवेनान्यतरत्वादिनिवेशप्रयुक्तगौरवस्यानुपादेयत्वादिति । हेतुत्वेनेति हेतुरूपतयेत्यर्थः । हेतुसंभावना हेतुरूपतासंभावना । फलत्वेन फलरूपतया । एवमप्येति बोध्यं । अथोदाहृतसूत्रप्रेक्षासु बोधप्रकारः प्रदर्श्यते । तत्र धूमस्तोममित्यादौ कोकांगनाविरहानलसंबंधि धूमस्तोमाभिन्नतमोविषया संभावनेति बोधः । नामार्थयोरभेदान्वयात् । एवं मुखं चंद्रं मन्यइत्यादावपि । नूनं मुखं चंद्रइत्यादौ तु चंद्रप्रकारकसंभावनाविषयोमुखमिति बोधः । मुखविषया चंद्रप्रकारिका च संभावना तादात्म्यसंसर्गिकैव । तथानुभवाच्चमत्कारप्रयोजकस्य संसर्गांतरस्याभावाच्च । नचैवं चंद्रत्वप्रकारिका तस्य चंद्रोपसर्जनत्वात् । एवं ध्रुवेवादिशब्दसमभिव्याहारेपि बोध्यम् । लिपतीवेत्यनुक्तविषयोत्प्रेक्षोदाहरणे तु लिपतिना साध्यवसानलक्षणया लेपनव्यापनोभयसाधारणेन सांद्रमलिनीकारकत्वादिना रूपेणोपस्थापिते तमोव्यापने लेपनसंभावनान्वयात्सांद्रमलिनीकारकं तमःकर्तृकांगकर्मलेपनप्रकारकसंभावनाविषयइति बोधः । व्यंजनयोपस्थिते व्यापने तादृशसंभावनान्वयइति प्रदीपकृतः । एवं वर्षतीत्यादावपि बोध्यम् । विक्षेपणाद्भुवमित्यादिहेतूत्प्रेक्षोदाहरणे हेतुः पंचम्यर्थः । तत्र चाभेदेन प्रकृत्यर्थान्वयः । हेतोश्च स्वप्रयोज्याश्रयत्वसंबंधेन रक्तत्वविशिष्टे तस्य प्रकारतासंबंधेन संभावनायां तस्याश्च विषयतया चरणयोरन्वयः । तथा च भूम्यधिकरणकविक्षेपणाभिन्नहेतुकरक्तप्रकारकसंभावनाविषयावंधी इति बोधः । न च तादात्म्यसंबंधेन हेतुविधेयकत्वाभावान्नेयं हेतूत्प्रेक्षा स्यात्किंतु तादात्म्येन तथाविधरक्तस्वरूपोत्प्रेक्षैवेति वाच्यम् । विवक्षितविवेकेन विक्षेपणे हेत्वभेदस्योत्प्रेक्षणीयतया विक्षेपणं प्रति विशेष्यभूतस्यापि हेतोर्विधेयत्वोपगमात् । मुखं चंद्रइत्यादिरूपकइवानुयोगित्वमुखस्याभेदस्य विक्षेपणसंसर्गात्वाभ्युपगमेन च विक्षेपणे हेत्वभेदभानसंभवात् । हेतुविशिष्टस्वरूपोत्प्रेक्षायां मुखतः प्रतीतावपि विवक्षावशेन हेतूत्प्रेक्षात्वेनैव व्यपदेशः । यथा दध्ना जुहोतीत्यत्र मुखतोदधिविशिष्टहोमप्रतीतावपि विवक्षितविवेकेन होमे दधिविधित्वव्यपदेशइति बोध्यं । न च स्वप्रयोज्यत्वसंबंधेन स्वप्रयोज्याश्रयत्वसंबंधेन वा हेतुरूपधर्मोत्प्रेक्षैवरक्तादौ स्वीक्रियतां कृतमीदृशकल्पनाकुशेनेति वाच्यम् । धर्मोत्प्रेक्षांगीकारे दूषणस्य प्रागेवावेदितत्वात् । अतएव 'हर्षाल्लज्जा मन्ये ललिततनुं ते पादयोः पद्मलक्ष्मीः' इति हेतूत्प्रेक्षामुदाहृतवतः प्रकाशकृतोपि तत्र हर्षहेतुकलग्नतादात्म्यसंभावनमेवास्वाभाविके लगनेऽभिमतम् । अस्मदुक्तरीत्या तु लक्ष्मीरूपे विषये यथोक्तहर्षहेतुक

लगनतादात्म्यसंभावनमुचितं । लगनस्य धर्म्युपसर्जनत्वेन संभावनायामन्वयायोगादिति ध्येयं । एवं त्वन्मुखाभेच्छयेत्यसिद्धविषयहेतुत्प्रेक्षायामपि बोध्यं । विषयसिद्धत्वासिद्धत्वाभ्यां बोधे विशेषाभावात् । मध्यः किमित्यादिफलोत्प्रेक्षास्थले फलं चतुर्थ्यर्थः । तत्र चाभेदेन प्रकृत्यर्थान्वयः पूर्ववत् । फलस्य च प्रयोजकत्वसंसर्गेण वद्धत्वे तद्वारकेण तेनैव बद्धे वान्वयस्तत्तादात्म्यसंसर्गकसंभावनायामध्ये विषयतया । एवं च कुचधरणाभिन्नफलककनकदामकरणकबद्धत्वाश्रयसंभावनाविषयोमध्यइति बोधः । एवं प्रायोब्जमित्यादावपि फलं तुमुनोर्थइति पूर्ववदेव बोधः । फलोत्प्रेक्षात्वं चोपदर्शितरीत्योपपादनीयमिति बहुवक्तव्येपि विस्तरभयादुपरम्यते ।

अनेनैव क्रमेणोदाहरणांतराणि ॥ बालेन्दुवक्राण्यविकासभावाद्बभूवुः पलाशान्यतिलोहितानि ॥ सद्योवसन्तेन समागतानां नखक्षतानीव वनस्थलीनां ॥ अत्र पलाशकुसुमानां वक्रत्वलोहितत्वेन संबन्धेन निमित्तेन सद्यःकृतनखक्षततादात्म्यसंभावना उक्तविषया स्वरूपोत्प्रेक्षा । पूर्वोदाहरणे निमित्तभूतधर्मसंबन्धोगम्यइह तूपात्तइति भेदः । नन्विवशब्दस्य सादृश्यपरत्वेन प्रसिद्धतरत्वादुपमैवास्तु । लिपतीवेत्युदाहरणे लेपनकर्तृरुपमानत्वाहस्य क्रियोपसर्जनत्ववदिह नखक्षतानामन्योपसर्जनत्वस्योपमाबाधकस्याभावात् । उच्यते । उपमायायत्र क्वचिस्थितैरपि नखक्षतैः सह वक्तुं शक्यतया वसन्तनायकसमागतवनस्थलीसंबन्धित्वस्य विशेषणस्यानपेक्षितत्वादिह तदुपादानं पलाशकुसुमानां नखक्षततादात्म्यसंभावनायामिवशब्दमवस्थापयति । तथात्वएव तद्विशेषणसाफल्यत् । अस्ति च संभावनायामिवशब्दोदूरे तिष्ठन् देवदत्तइवाभातीति ॥ पिनष्टीव तरंगाग्रैः समुद्रः फेनचंदनम् ॥ तदादाय करैरिन्दुलिपतीव दिगंगनाः ॥ अत्र तरंगाग्रैः फेनचंदनस्य प्रेरणं प्रेषणतयोत्प्रेक्ष्यते । समुद्रादुत्थितस्य च

न्द्रस्य प्रथमं समुद्रपूरे प्रसृतानां कराणां दिक्षु व्यापनं च
समुद्रोपांतफेनचंदनकृतलेपनत्वेनोत्प्रेक्ष्यते । उभयत्र क्रमेण
समुद्रप्रांतगतफेनचंदनपुंजीभवनं दिशां धवलीकरणं च नि
मित्तमिति फेनचंदनप्रेरणकिरणव्यापनयोर्विषययोरनुपादाना
दनुक्तविषये स्वरूपोत्प्रेक्षे । एषां तूपात्तयोः समुद्रचंद्रयोरेव
तत्कर्तृकपेषणलेपनरूपधर्मोत्प्रेक्षेति मतं । तेषां मते पूर्वोदा
हरणे धर्मिणि धर्म्यतरतादात्म्योत्प्रेक्षा । इह तु धर्मिणि ध
र्मसंसर्गोत्प्रेक्षेति भेदोवगंतव्यः ॥ रात्रौ रवेर्दिवा चेंदोरभावा
दिव सप्रभुः ॥ भूमौ प्रतापयशसी सृष्टवान्सततोदिते ॥
रात्रौ रवेर्दिवा चंद्रस्याभावः सन्नपि प्रतापयशसोः सर्गे न हे
तुरिति तस्य तद्धेतुत्वसंभावनासिद्धविषया हेतूत्प्रेक्षा ॥

वालेंदुवक्राणीति । न विद्यते विकासोयेषां तान्यविकासानि तेषां भावाद्वि
कासरहितत्वाद्धेतोर्वालेंदुवद्वितीयाचंद्रवद्वक्राणि तथातिशयेन लोहितान्यारक्तानि
पलाशानि पलाशकुसुमानि वसंतेन नायकेन समागमं प्राप्तानां वनस्थलीनामंगना
नां सद्यस्तत्कालसंभूतानि नखक्षतानीव वभुः शुशुभिरइत्यन्वयः । पूर्व्वेति । धूमस्तोम
मित्यत्रेत्यर्थः । ननु लोके संभावनायामिवशब्दो न दृष्टइत्यत आह । अस्ति चेति ।
पिनष्टीवेति । समुद्रस्तरंगाणामग्रभागैः फेनरूपं चंदनं पिनष्टीव इंदुस्तत्फेनचं
दनमादाय करैः किरणैर्दिग्युपा अंगना लिपतीवानुलिपतीवेत्यर्थः । समुद्रोपांतैति ।
समुद्रस्योपांते तटे यत्फेनचंदनं तत्कृतं यत्तासां दिशां लेपनं तत्त्वेनेत्यर्थः । उभयत्र
उभयोरुत्प्रेक्षयोः । येषामलंकारसर्वस्वकारादीनां । रात्राविति । सप्रक्रांतः प्रभुर्भूष
तिर्भूमौ रात्रौ रवेरभावाद्धेतोरिव दिवा चेंदोरभावाद्धेतोरिव सततं निरंतरमुदिते
प्रतापयशसी सृष्टवान्निर्मितवानित्यर्थः । रक्तावित्युदाहरणे भावरूपोहेतुरिह त्वभा
वरूपइति भेदः ।

विवस्वताऽनायिषतेव मिश्रा स्वगोसहस्रेण समं जनानां ॥
गावोपि नेत्रापरनामधेयास्तेनेदमांध्यं खलु नांधकारैः ॥ अत्र

विवस्वता कृतं स्वकिरणैः सह जनलोचनानां नयनमसदेव
 रात्रावांध्यं प्रति हेतुत्वेनोत्प्रेक्ष्यतइत्यसिद्धविषया हेतूत्प्रेक्षा ॥
 पूरं विधुर्वर्द्धयितुं पयोधेः शंकेयमेणांकमणिं कियंति ॥
 पयांसि दोग्धि प्रियविप्रयोगे सशोककोकीनयने कियंति ॥
 अत्र चंद्रेण कृतं समुद्रस्य बृंहणं सदेव तदा तेन कृतस्य
 चन्द्रकांतद्रावणस्य कोकांगनाबाष्पस्त्रावणस्य च फलत्वेनो
 त्प्रेक्ष्यतइति सिद्धविषया फलोत्प्रेक्षा ॥ रथस्थितानां परिव
 र्तनाय पुरातनानामिव वाहनानाम् ॥ उत्पत्तिभूमौ तुरगोत्त
 मानां दिशि प्रतस्थे रविरुत्तरस्यां ॥ अत्रोत्तरायणस्याश्वप
 रिवर्त्तनमसदेव फलत्वेनोत्प्रेक्ष्यतइत्यसिद्धविषया फलोत्प्रेक्षा ।
 एताएवोत्प्रेक्षा 'मन्ये शंके ध्रुवं प्रायोनूनमित्येवमादिभिः ॥
 उत्प्रेक्षा व्यज्यते शब्दैरिवशब्दोपि तादृशः ' इत्युत्प्रेक्षाव्यं
 जकत्वेन परिगणितानां शब्दानां प्रयोगे वाच्याः । तेषाम
 प्रयोगे गम्योत्प्रेक्षा यथा ॥ त्वत्कीर्तिर्भ्रमणश्रांता विवेश स्व
 र्गनिम्नगाम् ॥ ३१ ॥ ३२ ॥ ३३ ॥ ३४ ॥

विवस्वतेति । विवस्वता सूर्येण स्वस्य गोसहस्रेण किरणसहस्रेण समं मिश्रा
 मिश्रिता जनानां नेत्रापरनामधेयागावोप्यनायिषतेव नीताइव । यथा गोपालेन
 परकीयाभिर्गोभिर्मिश्राः स्वीयागावोनीयंते तथा गोपदवाच्यत्वसाजात्येन मिश्रिता
 विवस्वतापि नीताइवेत्यर्थः । खलु संभावनायां । तेन नयनेन हेतुना इदमांध्यं न त्वं
 धकारैरित्यन्वयः । गौः स्वर्गे च बलीवर्दे रश्मौ च कुलिशे पुमान् । स्त्री सौरभेयी
 दृग्वाणदिग्वाग्भूष्वप्सु भूम्नि चेति मेदिनी । अत्र चानायिषतेवेति विषयोत्प्रेक्षणपूर्व
 कं तस्य हेतुत्वेनोत्प्रेक्षणमिति पूर्वस्माद्भेदः । एवं पूर्वत्र इच्छयेति गुणरूपोहेतुरिह तु
 क्रियारूपइत्यपि द्रष्टव्यं । अत्र चोत्प्रेक्षाद्वयसत्त्वेपि हेतूत्प्रेक्षायाः प्राधान्यात्तत्त्वेनैव
 व्यपदेशोनतु स्वरूपोत्प्रेक्षात्वेन तस्याअंगत्वात् । एवमन्यत्रापि बोध्यं । पूरमि
 ति । अयं विधुश्चंद्रः पयोधेः पूरं वर्द्धयितुमेणांकमणिं चंद्रकांतं कियंति लोकोक्त्या

अपरिमितानि पयांसि दोग्धीति शङ्के । तथा प्रियैः पतिभिर्विप्रयोगे वियोगे सति
सशोकानां कोकाङ्गनानां नयने कर्मभूते कियन्ति पयांसि दोग्धीति शङ्के इत्यन्वयः ।
दुहेर्दिकर्मकत्वादेणाङ्कमणिमिति द्वितीया । एवं नयने इत्यत्रापि मध्यः किमित्य
त्रैकस्य वद्धत्वस्य फलत्वेन कुचधृतेरुत्प्रेक्षणमिह तु द्रावणस्त्रावणयोर्दयोः फलत्वेन
पूर्ववर्धनस्य तदिति भेदः । बृंहणं वर्द्धनं तदा वर्धनकाले तेन चन्द्रेण । रथस्थिताना
मिति । रविः रथे स्थितानां नियुक्तानां पुरातनानां वाहनानामश्वानां परिवर्तनायेव
तुरगोत्तमानामुत्पत्तिभूमावुत्तरस्थां दिशि प्रतस्थइत्यन्वयः । प्रायोब्जमित्यत्रैक्यस्य
गुणस्य फलत्वेनोत्प्रेक्षणमिह तु परिवर्तनक्रियायाइति भेदः । नन्वलङ्कारसर्वस्वका
रादिभिरन्येषामपि जात्यादिभेदानामुक्तत्वात्कुतस्ते न प्रदर्शिताइत्याशङ्क्याह । एता
एवेति उक्तभेदाएवेत्यर्थः । उत्प्रेक्षाइत्यनन्तरं चमत्कारविशेषप्रयोजिकाइति शेषः ।
तथा च जात्यादिभेदानां चमत्कारविशेषानाधायकत्वाद्प्रदर्शनमिति भावः । इत्यु
त्प्रेक्षेति । इत्यनेनोत्प्रेक्षाबोधकत्वेनेत्यर्थः । त्वकीर्तिरिति । अत्रानुपात्तस्वर्गगमन
विषया स्वर्गमागवेशतादात्म्योत्प्रेक्षा विशेषणीभूतभ्रमणश्रांतत्वरूपहेतूत्प्रेक्षा वा प्रती
यतइति बोध्यं ॥ ३१ ॥ ३२ ॥ ॥ ३३ ॥ ३४ ॥ इति श्रीमत्तत्सदुपाख्यवैद्यनाथकृ
तायामलङ्कारचन्द्रिकायां श्रीमत्कुवलयानन्दीयटीकायामुत्प्रेक्षाप्रकरणम् ॥ ॥ ॥

रूपकातिशयोक्तिः स्यान्निगीर्याध्यवसानतः । पश्य

नीलोत्पलद्वन्द्वान्निःसरन्ति शिताः शराः ॥ ३५ ॥

विषयस्य स्वशब्देनोद्देखनं विषयिवाचकेनैव शब्देन ग्रहणं
विषयनिगरणं तत्पूर्वकं विषयस्य विषयिरूपतयाध्यवसानमा
हार्यनिश्चयस्तस्मिन्सति रूपकातिशयोक्तिः यथा नीलोत्पल
शरशब्दाभ्यां लोचनयोः कटाक्षाणां च ग्रहणपूर्वकं तद्रूपताध्य
वसानम् । यथा वा ॥ वापी कापि स्फुरति गगने तत्परं सूक्ष्म
पद्मा सोपानालीमधिगतवती काञ्चनीमैद्रनीली ॥ अग्रे शैलौ
सुकृतिमुगमौ चन्दनच्छन्नदेशौ तत्रत्यानां सुलभममृतं सन्नि
धानात्सुधांशोः ॥ अत्र वाप्यादिशब्दैर्नाभिप्रभूतयोनिगीर्णाः ॥
अतिशयोक्तिं लक्षयति ॥ रूपकातिशयोक्तिरिति । ग्रहणमुपस्थापनं । विषयिरूप

पतयेति । विषयिणोरूपमस्य तस्य भावस्तत्ता तयेत्यर्थः । रूपं चाभेदाद्द्रव्यान्यतरत् । तस्मिन्सतीति । सप्तमीसमर्थात्तसिरित्यभिप्रायेण । एवं चानुपात्तविषयधर्मिकाहार्य निश्चयविषयीभूतं विषयभेदाद्द्रव्यान्यतरद्रूपकातिशयोक्तिरिति लक्षणं बोध्यं । अत्र रूपकवारणायानुपात्तेति । अयमेव च रूपकादस्यां विशेषोऽतिशयइत्युच्यते । अतिवारणायार्येति । उत्प्रेक्षावारणाय निश्चयेति । नीलोत्पलेति । अत्र नीलोत्पलपदात्साध्यवसानलक्षणया शक्यलक्ष्योभयानुगतकांतिविशेषादिपुरस्कारेणोपस्थिते कामिनीनयने शक्त्युपस्थितस्य नीलोत्पलत्वविशिष्टस्याभेदसंसर्गेणान्वयः । शक्त्युपस्थितयोः कृतीष्टसाधनतयोरिव शक्तिलक्षणाभ्यामुपस्थितयोरप्येकपदार्थयोस्तात्पर्यवशेनान्वयांगीकारे बाधकाभावात् । एवं च नीलोत्पलाभिन्नकांतिविशेषवद्बुद्धादिति बोधादियमभेदातिशयोक्तिरित्युच्यते । नचैवं सति रूपकादवैलक्षण्यमिति वाच्यं । रूपके विषयिभेदव्याप्यस्य विषयतावच्छेदकस्य भानेन वैलक्षण्यस्य स्फुटत्वात् । यदा त्वभेदभाने न तात्पर्यं किं तु भेदभाने तदा कांतिविशेषादिरूपताद्द्रव्यस्यैव बोधात्ताद्द्रव्यातिशयोक्तिर्वक्ष्यते इति बोध्यं । वापीति । मध्यभागमारभ्य मुखपर्यंतं नायिकांगवर्णनमिदम् । गगने सूक्ष्मतया तद्वहुलक्ष्ये मध्ये काप्यनिर्वचनीयशोभा वापी तद्वदंभीरा नाभिः स्फुरति शोभते तत्परं तदूर्ध्वभागे ऐन्द्रनीली इन्द्रनीलवटिता सूक्ष्मपद्या सरणिस्तद्वच्छ्यामा रोमावलिः स्फुरतीत्यनुपज्यते । किंभूता कांच ननिर्मितां सोपानपंक्तिं तत्सदृशीं त्रिवलीमधिगतवती प्राप्तवती । तथा अग्रे तदूर्ध्वदेशे शैलौ तद्वत्तुंगविशालौ कुचौ स्फुरतइति विभक्तिपरिणामेन संबध्यते । कीदृशौ । मुकृतिनां पुण्यकृतां सुगमौ सुलभगमनौ सुलभौ च । पुनः कीदृशौ चंदनतं रुभिश्चंदनपंकेन चाच्छन्नोव्याप्तोदेशोययोस्तथाभूतौ । तत्रत्यानां तदाश्लिष्टानां च सुधांशोस्तद्वदाल्हादकस्य मुखस्य सन्निधानादमृतं तद्वदास्वाद्यमधरमाधुर्यं सुलभमित्यन्वयः ॥

अत्रातिशयोक्तौ रूपकविशेषणं रूपके दर्शितानां विधानामिहापि संभवोस्तीत्यतिदेशेन प्रदर्शनार्थम् तेनात्राप्यभेदातिशयोक्तिस्ताद्द्रव्यातिशयोक्तिरिति द्वैविध्यं द्रष्टव्यं । तत्राप्याधिक्यन्यूनताविभागश्चेति सर्वमनुसंधेयं । यथा वा । सुधाबद्धग्रासैरुपवनचकोरैरनुसृतां किरञ्जयोत्त्रामच्छां लवलिफल

पाकप्रणयिनीं ॥ उपप्राकाराग्रं प्रहिणु नयने तर्कय मनागना
काशो कोयं गलितहरिणः शीतकिरणः ॥ इत्यत्र कोयमि
त्युक्त्या प्रसिद्धचंद्राद्धेदस्ततउत्कर्षश्च गर्भितः ॥ एवमन्यत्रा
प्यूहनीयम् ॥ ३५ ॥

विधानां भेदानां । इतीत्यस्य प्रदर्शनार्थमित्यनेनान्वयः । अतिदेशेनेति सादृश्ये
नेत्यर्थः । मुख्यरूपकाभेदस्यातिशयोक्तावभावाद्रूपकसदृशपरं । षण्मासमग्निहोत्रं जु
वहतीत्यत्राग्निहोत्रपदवद्धर्मातिदेशकमित्याशयः । आधिक्यन्यूनतेत्यत्रानुभयोक्तेरुक्तो
दाहरणेषु प्रसिद्धतरत्वादनुपादानं बोध्यम् । यत्त्वत्र कैश्चिदुक्तं विषयिवाचकपदस्य
विषये साध्यवसानलक्षणायाः शक्यतावच्छेदकमात्रप्रकारकलक्ष्यविशेष्यकबोधत्वं
कार्यतावच्छेदकं एवं च निगरणे सर्वत्र विषयतावच्छेदकधर्मरूपेणैव विषयस्य भानं
न विषय्यभिन्नत्वेनेति स्थितेऽभेदातिशयोक्तिस्ताद्रूप्यातिशयोक्तिरिति द्वैविध्यमयुक्त
मिति तत्प्रौढिविलसितम् । शक्यतावच्छेदकस्य लक्ष्ये पूर्वमप्रीतत्वेन तद्विशिष्टतया
लक्षणाया असम्भवात् । यद्धर्मविशिष्टे शक्यसंबन्धग्रहस्तद्धर्मप्रकारकलक्ष्योपस्थितेः स
मानप्रकारकशाब्दबोधे हेतुत्वाल्लक्षणापरिहार्याया अनुपपत्तेस्तदवस्थत्वाच्च । एवमपि
तात्पर्यवशात्तादृशबोधांगीकारे तद्वशादेव शक्याभेदप्रकारकबोधेपि बाधकाभावा
न्मात्रपदेन विषयतावच्छेदकस्यैव व्यावर्तनादिति दिक् । सुधावद्धेति । विद्धशाल
भंजिकाख्यायां नाटिकायां स्फटिकप्रकारशिखरगतां मृगांकावलीमालोकयतोरा
ज्ञोविदूषकं प्रत्युक्तिरियम् प्राकाराग्रसमीपे नयने प्रहिणु प्रेरय मनाक् ईषत्तर्कय
अनाकाशे अनंतरिक्षे कोयं शीतकिरणश्चंद्र इति मुखे चंद्रगतालहादकारित्वरूपताद्रू
प्याध्यवसानम् । कीदृशः गलितश्च्युतोहरिणोयस्मात्तथाभूतस्तेन निष्कलंकतयो
त्कर्षाभिव्यक्तिः । पुनः कीदृक् । सुधायां बद्धोऽग्रासस्तदभिलाषोपैस्तैरुपवनसंबन्धि
भिश्चकोरैरनुमृतां लवल्याः फलपाकस्य प्रणयिनीं सदृशीमच्छां स्वच्छां ज्योत्स्नान्त
त्वेनाध्यवसितां कान्तिं प्रभां किरन्प्रसारयन्नित्यर्थः । लवली लताविशेषोहरफारेव
इति भाषाप्रसिद्धः । प्राकारोवरणः शालइत्यमरः । समाबद्धासैरिति क्वचित्पा
ठस्तत्राप्युक्तपदार्थः । नवलवलीतिपाठे नवश्चासौ लवलपाकश्चेत्यन्वयोबोध्यः ।
नन्विहाभेदविवक्षैव किं न स्यादतआह अत्रेति । कोयमित्यनेनानिर्ज्ञातत्वप्रकाशना
त्प्रसिद्धस्य निर्ज्ञातत्वात्तद्वैलक्षण्यावगतिरिति भावः । गर्भितोगलितेत्यादिविशेषण
व्यंग्यत्वेनाभिप्रेतः अन्यत्रापीति । 'अनुच्छिष्टोदेवैरपरिदलितोराहुदशनैः कलंकेना

चंद्रिकासमेतः

४९

श्लिष्टो न खलु परिभूतोदिनकृता ॥ कुहूभिर्नोलितो न च युवतिवक्रेण विजितः कला
नाथः कोयं कनकलतिकायामुदयते ॥' इत्यादावित्यर्थः अथवान्यत्रापि न्यूनताया
मपीत्यर्थः । कोयं भूमिगतश्चंद्रइत्यादावदिव्यत्वरूपन्यूनताप्रकाशनमूहनोयमिति भावः ।
ननूक्तोदाहरणेष्वयमिति विषयस्योपादानात्कथमतिशयोक्तिरिति चेदत्राहुः । इदं
त्वस्य विषयविशेषणत्वेन विवक्षायामतिशयोक्तिरेव यदा तु विषयविशेषणत्ववि
वक्षा तदा रूपकमिति व्यवस्था । अतएव प्रकाशकृता दशमे रूपकातिशयोक्त्या
दिसंदेहसंकरे नयनानंददायींदोर्विवमेतत्प्रसीदतीत्युदाहृतमिति ॥ ३५ ॥

यद्यपन्हुतिगर्भत्वं सैव सापन्हवा मता ॥ त्वत्सूक्तिषु
मुधा राजन्भ्रांताः पश्यन्ति तां विधौ ॥ ३६ ॥ ३७

अत्र त्वत्सूक्तिमाधुर्यमेवामृतमित्यतिशयोक्तिश्चंद्रमंडलस्थममृ
तं न भवतीत्यपन्हुतिगर्भा । यथा वा ॥ मुक्ताविद्रुममंतरा
मधुरसःपुष्पं परं धूर्वहं प्रालेयद्युतिमंडले खलु तयोरेकासिका
नार्णवे ॥ तच्चोदंचति शंखमूर्ध्नि न पुनः पूर्वाचलाभ्यंतरे तानी
मानि विकल्पयन्ति तइमे येषां न सा दृक्पथे ॥ अत्राधरसएव
मधुरसइत्याद्यतिशयोक्तिः पुष्परसोमधुरसो न भवतीत्यपन्हुति
गर्भा । अलंकारसर्वस्वरूपास्वरूपोत्प्रेक्षायां सापन्हवत्वमुदाहृ
तं । 'गतासु तीरं तिमिघट्टनेन ससंभ्रमं पौरविलासिनीषु ॥ यत्रो
लसत्फेनततिच्छलेन मुक्तादृहासेव विभाति शिप्रा ' इति तत्
स्त्वयानत्र भेदः । एतत्तु शुद्धापन्हुतिगर्भं । यत्र फेनततित्व
मपन्हुतं तत्रैवादृहासत्वोत्प्रेक्षादिह तु पर्यस्तापन्हुतिगर्भत्वं
मिंदुमंडलादावपन्हुतस्यामृतादेः सूक्त्यादिषु निवेशनात् । इदं
च पर्यस्तापन्हुतिगर्भत्वमुत्प्रेक्षायामपि संभवति । तत्र स्वरू
पोत्प्रेक्षायां यथा ॥ जानेतिरागादिदमेव विंबं विंबस्य च
व्यक्तमितोऽधरत्वं ॥ द्वयोर्विशेषावगमाक्षमाणां नास्ति अमो

भूदनयोजनानां ॥ अत्र प्रसिद्धफले बिंबतामपन्हुत्यातिरागेण
निमित्तेन दमयंत्यधरे तदुत्प्रेक्षापर्यस्तापन्हुतिगर्भा । हेतूत्प्रेक्षा
यां तद्गर्भत्वं प्राग्लिखिते हेतूत्प्रेक्षोदाहरणे एव दृश्यते । तत्र
चांधकारेष्वंध्यहेतुत्वमपन्हुत्यान्यत्र तन्निवेशितम् । फलोत्प्रे
क्षायां यथा ॥ रवितप्तोगजः पक्ष्यांस्तद्गृह्यान्बाधितुं ध्रुवं ॥ सरो
विशतु न स्नातुं गजस्नानं हि निष्फलं ॥ अत्र गजस्य सरःप्रवे
शं प्रति फले स्नाने फलत्वमपन्हुत्य पक्ष्यबाधने तन्निवेशितं ३६ ७०

अलमनया प्रसक्तानुप्रसक्त्या प्रकृतमनुसरामः—

एनां विभजते ॥ यद्यपन्हुतीति । अपन्हुतिगर्भत्वं पर्यस्तापन्हुतिगर्भत्वं सैव रूप
कातिशयोक्तिरेव । तथा च सापन्हुत्वनिरपन्हुत्वभेदेन द्विविधाऽतिशयोक्तिरिति
भावः । मुक्तेति । तान्यनुभवैकवेद्यानीमानि वस्तूनि ते इमे जनाः विकल्पयन्ति सद
सदेति विकल्पविषयाणि कुर्वन्ति । येषां जनानां सा प्रक्रांता सुंदरी दृक्पथे लोच
नमार्गे नास्तीत्यन्वयः । तादृशसुंदरीदर्शनशालिनस्तु विकल्पयन्तीति भावः । तानि
कानि वस्तूनि तत्राह । मुक्ता मौक्तिकं विद्रुमं प्रवालं चांतरा अनयोर्मध्ये मधु-
रसः । अंतरांतरेण युक्ते इति द्वितीया । पुष्पं परं केवलं धूर्वहं भारवाहकं न तु
मधुरसयुक्तं । तयोर्मुक्ताविद्रुमयोः । खलु निश्चितं प्रालेयद्युतिमंडले चंद्रमंडले ए
कासिका एकस्मिन्नासिका अवस्थितिरैकाधिकरण्यमित्यर्थः । न त्वर्णवे समुद्रे
तच्च चंद्रमंडलं च शंखस्य मूर्ध्नि मस्तके उदंचति उदयं प्राप्नोति न पुनः पूर्वाच
लस्योदयगिरेरभ्यंतरे उदंचति । अत्र मुक्ताविद्रुममधुरसप्रालेयद्युतिमंडलशंखशब्दैः
क्रमेण दंताधरतन्माधुर्यमुखकंठानिगीर्णाः । पूर्वोदाहरणे आंतत्वोक्त्या स्पष्टोऽप
न्हुवः इह तु परं धूर्वहमित्युक्त्या गूढइति भेदः । प्रालेयं मिहिकाचेत्यमरः । ग
तास्त्विति । पुरे भवाः पौर्यस्तासु विलासिनीषु तिमीनां मत्स्यानां संघट्टनेन स
संभ्रमं सभयं तीरं प्रतिगतासु सतीषु यत्र नगर्यां शिप्रा नदी उल्लसंतीनां फेनतती
नां छलेन मुक्तः कृतोऽदृहासउद्धतहास्यं यथा तथाभूतेव विभातीत्यन्वयः । इतीति
इत्यत्रेत्यर्थः । इंदुमंडलादावित्यादिपदात्पुष्परसादिपरिग्रहः । सूक्त्यादिष्विति सूक्ति
माधुर्यादिष्वित्यर्थः । आदिना अधरमाधुर्यपरिग्रहः । निवेशनादभेदाध्यवसाना
त् । जाने इति दमयंतीं वर्णयतो नलस्योक्तिः । अतिशयिताद्रागाहोहित्यादिद

मधरस्वरूपमेव विंवमिति जाने न तु विंवफलमित्येवकार्थः । विंवस्य विंवफलस्यातोस्मादोष्ठादधरत्वं निकृष्टत्वं व्यक्तं स्फुटं । कथं तर्हि विपरीता लोके प्रसिद्धिस्तत्राह । द्वयोरनयोर्विशेषस्य तारतम्यस्यावगमे बोधेऽक्षमाणामसमर्थानां जनानां नास्ति श्रमोविपर्यासोभूदिति । अन्यत्रेति । सूर्यकर्तृके नेत्रापरपर्यायगोनयने इत्यर्थः । निवेशितमुत्प्रेक्षितं । रवीति । रविणा संतप्तोगजस्तस्य रवेर्गृह्यान्पक्ष्यान्वधूनिनिति यावत् । ध्रुवं प्रायोबाधितुं सरः प्रविशति न तु स्नातुं स्नानार्थं । हि यस्माद्गजस्य स्नानं निष्फलं निष्प्रयोजनमित्यन्वयः । प्रसक्तानुप्रसक्तयेति । अतिशयोक्तेः सापन्हवत्वकथनप्रसंगादलंकारसर्वस्वकृदुक्तं स्वरूपोत्प्रेक्षायां शुद्धापन्हुतिगर्भत्वं दर्शितं तदनुप्रसक्त्या च त्रिविधास्वप्युत्प्रेक्षासु पर्यस्तापन्हुतिगर्भत्वमित्यर्थः ॥ ३६ ॥

भेदकातिशयोक्तिस्तु तस्यैवान्यत्ववर्णनं ॥ अन्यदेवा

स्य गांभीर्यमन्यद्वैर्यं महीपतेः ॥ ३७ ॥

अत्र लोकप्रसिद्धगांभीर्याद्यभेदेपि भेदोवर्णितः । यथा वा ॥

अन्येयं रूपसंपत्तिरन्या वैदग्ध्यधोरणी ॥ नैषा नलिनपत्राक्षी

सृष्टिः साधारणी विधेः ॥ ३७ ॥

भेदकेति । तस्यैव तज्जातीयस्यैवान्यत्ववर्णनं तज्जातीयभिन्नत्वेन वर्णनं तच्चाहार्यं बोध्यमेवमग्रेपि तेन आंतौ नातिव्याप्तिः । इदं च लोकोत्तरत्वप्रतिपत्त्यर्थम् । अन्यदेवेति । अस्य महीपतेर्गांभीर्यमन्यदेव प्रसिद्धगांभीर्यभिन्नमेवेत्यर्थः । अन्येयमिति । रूपं सौंदर्यं वैदग्ध्यं चातुर्यं धोरणी परिपाटी एषा नलिनपत्राक्षी विधेः साधारणी सृष्टिनैवेत्यन्वयः । अत्रोत्तरार्धे नञ्भङ्याऽन्यत्ववर्णनं विशेषः ॥ ३७ ॥

संबंधातिशयोक्तिः स्यादयोगे योगकल्पनम् ॥ सौधा

ग्राणि पुरस्यास्य स्पृशंति विधुमंडलं ॥ ३८ ॥

यथा वा ॥ कतिपयदिवसैः क्षयं प्रयायात्कनकगिरिः कृतवा सरावसानः ॥ इति मुदमुपयाति चक्रवाकी वितरणशालिनि वीररुद्रदेवे ॥ अत्र चक्रवाक्याः सूर्यास्तमयकारकमहामेरुक्षय संभावनाप्रयुक्तसंतोषासंबंधेपि तत्संबंधोवर्णितः ॥ ३८ ॥

संबंधेति । अयोगे असंबंधे योगकल्पनं संबंधवर्णनम् । संबंधश्चाभेदभिन्नत्वे सत्य
न्यत्वाद्यनिरूपितोऽग्राह्यः । तेन रूपकातिशयोक्त्यादिप्रभेदेषु नातिव्याप्तिः । सौधेति ।
सौधोस्त्री राजसदनमित्यमरः । नन्वत्रैव स्पृशन्तीवेदुमंडलमितीवपदप्रयोगे उत्प्रेक्षाप्र
तीतेस्तदप्रयोगे गम्योत्प्रेक्षात्वमुचितं । इवादिसत्त्वे या वाच्योत्प्रेक्षा सैवेवाद्यभावे
गम्योत्प्रेक्षेति नियमात् । अन्यथा त्वत्कीर्तिर्भ्रमणश्रान्तेत्यादिपूर्वादाहते पद्येपि ग
म्योत्प्रेक्षा न स्याद्विशेषाभावादिति चेन्मैवम् । उपदर्शितनियमस्यालंकारांतराविषय
एवाभ्युपगमात् । अन्यथा नूनं मुखं चंद्रइत्यादौ नूनमित्यप्रयोगे गम्योत्प्रेक्षापत्तेः ।
एवं च प्रकृतेऽसंबंधे संबंधवर्णनरूपातिशयोक्त्यलंकारविषये न गम्योत्प्रेक्षावसरः ।
त्वत्कीर्तिरित्युदाहरणे तु भ्रमणश्रान्तत्वरूपहेत्वंशे गम्योत्प्रेक्षाभिप्रेता न तु स्वर्गंगा
प्रवेशांशइति सर्वमवदातं । असंदिग्धमुदाहरणांतरमाह । यथा वेति । कतिपयेति ।
वीररुद्रदेवाख्ये नृपे वितरणशालिनि दानशालिनि सति चक्रवाकी इति मुदं संतो
पमुपयाति प्राप्नोति । इति किम् । कृतं वासरस्यावसानं नाशो येन स कनकगिरिः
सुमेरुः कतिपयैरल्पैर्दिवसैः क्षयं प्रयायादिति । संभावनायां लिङ् ॥ ३८ ॥

योगेऽप्ययोगोऽसंबंधातिशयोक्तिरितीर्यते ॥ त्वयि दात

रि राजेंद्र स्वर्द्धुमान्नाद्रियामहे ॥ ३९ ॥

अत्र स्वर्द्धुमेष्वादरसंबंधेपि तदसंबंधोवर्णितइत्यसंबंधातिशयो
क्तिः । यथा वा ॥ अनयोरनवद्यांगि स्तनयोर्जृम्भमाणयोः ॥
अवकाशो न पर्याप्तस्तव बाहुल्यतांतरे ॥ ३९ ॥

योगेपीति । योगे सत्यप्ययोगवर्णनमित्यर्थः । स्वर्गस्थाद्रुमाः । कल्पवृक्षा
दयः स्वर्द्धुमेष्विति विषयसप्तमी स्वर्द्धुमविषये यआदरस्तस्य संबंधेऽप्यर्थादर्थिषु यद्वा
अर्थिषु स्वर्द्धुमविषयादरसंबंधाभावप्रतीतौ तत्समानपित्तिवेद्यतया स्वर्द्धुमेष्वाद्यादर
विषयत्वाभावावगमाद्यथाश्रुतमेव साधु । अनयोरिति । अनवद्यानि निर्दुष्टान्यंगा
नि यस्यास्तथाभूते इति संबोधनं । जृम्भमाणयोर्बद्धमानयोरनयोः स्तनयोस्तव
बाहुल्यतयोरंतरे मध्ये पर्याप्तोऽवकाशो नास्तीत्यन्वयः । अत्र बाहुल्यतयोरंतरे स्तन
पर्याप्तावकाशसंबंधेपि तदसंबंधोक्तः ॥ ३९ ॥

अक्रमतिशयोक्तिः स्यात्सहत्वे हेतुकार्ययोः ॥ आलि
गति समं देव ज्यां शराश्च परांश्च ते ॥ ४० ॥

अत्र मौर्व्यां यदा शरसंधानं तदानीमेव शत्रवः क्षितौ पतन्तीति
हेतुकार्ययोः सहत्वं वर्णितं । यथा वा ॥ मुंचति मुंचति कोशं
भजति च भजति प्रकंपमखिर्गः ॥ हंमीरवीरखड्गे त्यजति
त्यजति क्षमामाशु ॥ अत्र खड्गस्य कोशत्यागादिकालएव
रिपूणां धनगृहत्यागादिर्वर्णितः ४० ॥

अक्रमेति । क्रमः पौर्वापर्यं तदभावोऽक्रमस्तद्रूपस्यातिशयोक्तिरित्यर्थः । सहत्वे
समकालत्वे आलिंगन्ति समं युगपज्ज्यां मौर्वीं पृथ्वीं च पराः शत्रवः । मुंचतीति ।
हंमीरसंज्ञकस्य वीरस्य खड्गे कोशं पिधानं मुंचति सत्यरीणां वर्गः समूहोपि को
शं भांडारं मुंचति । तथा खड्गे प्रकंपमुल्लासनं भजति सति स प्रकृष्टं कंपं भजति ।
एवं खड्गे क्षमां क्षांतिं त्यजति सति सोपि क्षमां पृथ्वीं त्यजतीत्यर्थः । कोशोस्त्री
कुड्मले खड्गे पिधानेऽर्थौघादिव्ययोरित्यमरः । अत्र शतृप्रत्ययभंग्या यौगपद्यवर्णनं
विशेषः । धनगृहेति धनसंबन्धिगृहेत्यर्थः ॥ ४० ॥

चपलातिशयोक्तिस्तु कार्ये हेतुप्रसक्तिजे ॥ यास्यामी
त्युदिते तन्व्यावलयोभवदूर्मिका ॥ ४१ ॥ २

अत्र नायकप्रवासप्रसक्तिमात्रेण योषितोतिकाश्रयं कार्यमुखेन
दर्शितम् । यथा वा ॥ आदातुं सकृदीक्षितेपि कुसुमे हस्ता
ग्रमालोहितं लाक्षारंजनवार्तयापि सहसा रक्तं तलं पादयोः ॥
अंगानामनुलेपनस्मरणमप्यत्यंतखेदावहं हंताधीरदृशः किमन्य
दलकामोदोपि भारायते ॥ यामि न यामीतिधवे वदति पुरस्त
त्क्षणेन तन्वंग्याः ॥ गलितानि पुरोवलयान्यपराणि तथैव
दलितानि ॥ ४१ ॥

चपलेति । हेतोः प्रसक्तिज्ञानं तज्जन्ये कार्ये सतीत्यर्थः । यास्यामीति । उदिते
उक्ते म्रियेणेति शेषः । तन्व्याजूर्मिका अंगुलीयकं वलयः कंकणमभवदित्यर्थः ।
जूर्मिका त्वंगुलीये स्याद्वस्त्रभंगतरंगयोरिति विश्वः । कार्यमुखेनेति । अंगुलीय

कस्य कंकणपदप्राप्तिरूपकार्यवर्णनद्वारेणेत्यर्थः । आदातुमिति । सहजसौकुमार्यव
 त्याविरहदशायां तदतिशयवर्णनमिदम् । हंतेति खेदे । आदातुं ग्रहीतुं सल्लदेक
 वारमपि कुसुमे ईक्षिते सत्यधीरदृशोहस्ताग्रमालोहितं भवतीति शेषः । अपिना
 किमु गृहीते इति गम्यते । लाक्षया यद्रंजनं तदार्चयापि सहसा अकस्मात्पादयोस्त
 लं रक्तं भवति किमु रंजनेनेति पूर्ववत् । एवमंगानां चंदनादिना यदनुलेपनं तस्म
 रणमप्यत्यंतस्वेदकरं किमुतानुलेपनं किमन्यद्वाच्यमिति शेषः । अलकानामगुरु
 धूपाद्यामोदोपि भारायते भारइवाचरतीत्यर्थः । कर्तरि क्यङ् । अत्रादानादिरूप
 हेतुप्रसक्तिमात्रेण हस्ताग्रलौहित्यादिरूपकार्योत्पत्तेः साक्षादेव वर्णनं न तु कार्यमुखे
 नेति पूर्वस्माद्भेदः । हेतुकार्ययोरिव हेतुप्रसक्तिकार्ययोरपि समकालत्वं संभवतीति
 सूचयितुमुदाहरणांतरमाह । यामीति । धवे दयिते यामि न यामीति वदति सति
 तत्क्षणेन तत्कालमेव तन्वंग्याः पुरोवलयान्यग्रिमकंकणानि पुरः प्रथमं गलिता
 न्यपराण्यपि तथैव तत्कालमेव दलितानि भ्रष्टानीत्यन्वयः । पुरोग्रे प्रथमे च स्या
 दिति विश्वः । अत्र वदति गलितानीति शतृप्रत्ययेन समकालतावगतिः ॥ ४१ ॥

अत्यंततिशयोक्तिस्तु पौर्वापर्यव्यतिक्रमे ॥ अग्रे मा
 नो गतः पश्चादनुनीता प्रियेण सा ॥ ४३ ॥

यथा वा ॥ कवीन्द्राणामासन्नप्रथमतरमेवांगणभुवश्चलद्भृंगासंगाकु
 लकरिमदामोदमधुराः ॥ अमी पश्चात्तेषामुपरि पतिनारुद्रनृपतेः
 कटाक्षाः क्षीरोदप्रसरदुरुवीचीसहचराः ॥ एतास्तिस्त्रोप्य
 तिशयोक्तयः कार्यशैध्यप्रत्यायनार्थाः ॥ ४२ ॥

अत्यंतंति । अत्र हेतुकार्ययोरित्यनुवर्तते तत्पौर्वापर्येति कचित्पाठः साधुरेव ।
 व्यतिक्रमोऽत्र वैपरीत्यम् । अग्रे प्रथमं अनुनीता समाहिता । कवीन्द्राणामिति ।
 कविश्रेष्ठानामंगणसंबन्धिन्योभूमयः प्रथमतरमेव प्रथममेव चलतां चपलानां भृंगाणां
 भ्रमराणामासंगेनाकुलानां करिणां मदजलस्यामोदेन परिमलेन मधुरारमणीयाआस
 न्नभवन् । पश्चादनुतरं तेषां कवीनामुपरि रुद्रसंज्ञकस्य नृपतेरमी दृश्यमानाः
 कटाक्षाः पतिताः । कीदृशाः क्षीरमुदकं यस्य तथाभूतस्य क्षीराणवस्य प्रसरंती
 नामुरुवीचीनां बृहत्तरंगाणां सहचरास्तत्सदृशा इत्यर्थः । उदकस्योदः संज्ञायामित्यु
 दादेशः । अत्र यथोक्तकटाक्षरूपकार्यमुखेन नृपतिप्रसादरूपहेतुकथनं पूर्वस्माद्विशेषः ।

चंद्रिकासमेतः

५५

एताअव्यवहितोक्ताः । अथोक्तेषु प्रभेदेष्वनुगतप्रवृत्तिनिमित्ताभावात्कथमतिशयो
 क्तिपदप्रयोगइति चेदत्राहुः । तावत्प्रभेदान्यतमत्वमेव सर्वानुगतमतिशयोक्तिपदप्र
 वृत्तिनिमित्तं तदेव च सामान्यलक्षणमिति । नव्यास्तु निगीर्याध्यवसानमेवातिश
 योक्तिः प्रभेदांतरं त्वनुगतरूपाभावादलंकारांतरमेव । नचान्यत्वादिप्रभेदेष्वन्यत्वा
 दिभिरभेदादीनां निगरणं संभवतीति वाच्यम् । अन्यत्वादिभिरभिन्नवस्तुप्रतीते
 रेव चमत्कारित्वेनानुभवसिद्धतयान्यत्वादिभिरभेदप्रतीत्यंगीकारेऽनुभवासंगतेः । अ
 न्यतमत्वं तु नालंकारविभाजकोपाधितां भजते चमत्काराप्रयोजकत्वादिति वदन्ति ।
 वस्तुतस्तु रूपकभिन्नत्वे सति चमत्कृतियजनकाहार्यारोपनिश्चयविषयत्वमेवातिशयो
 क्तिसामान्यलक्षणं । रूपकवारणाय सत्यंतं भ्रांतिवारणायाहार्येति उत्प्रेक्षानिरासा
 य निश्चयेति । रूपकातिशयोक्तावभेदस्य द्वितीयप्रभेदऽन्यत्वस्य तृतीये संबंधस्य
 चतुर्थेऽसंबंधस्य पंचमे सहत्वस्य षष्ठे हेतुप्रसक्तिजन्यत्वस्य सप्तमे पूर्वापरत्वयोश्च
 तथाविधारोपविषयत्वसत्त्वात्सर्वत्र लक्षणसमन्वयः । नचैवंविधारोपस्य रूपकस्व
 भावोक्तिभिन्नेषु प्रायशः सर्वालंकारेषु सत्त्वादतिप्रसंगइति वाच्यं । इष्टापत्तेः ।
 अलंकारांतराणां चमत्कारे प्रधानतया तदंगत्वेनावस्थितायाअतिशयोक्तेरप्राधा
 न्येन व्यपदेशानर्हत्वात् । प्राधान्येन व्यपदेशा भवन्तीति न्यायात् । अलंकारांतरा
 णामेव प्रधानत्वेन व्यपदेशार्हत्वात् । अतएव काव्यप्रकाशकृता विशेषालंकारप्र
 संगेऽभिहितं सर्वत्रैवंविधे विषयेऽतिशयोक्तिरेव प्राणत्वेनावतिष्ठते । तां विना प्राये
 णालंकारत्वाभावात् । अतएवोक्तं 'सैषा सर्वत्र वक्रोक्तिरनयार्थोविभाव्यते ॥ य
 त्नोऽस्यां कविभिः कार्यः कोलंकारोनया विना' इति ॥ दंडिनाप्युक्तं 'अलंकारां
 तराणामप्येकमाहुः परायणम् ॥ वागीशसहितामुक्तिमिमामतिशयाव्हयामिति' ॥ ४२ ॥
 इति श्रीमत्तत्सदुपाख्यवैद्यनाथकृतायामलंकारचंद्रिकायां श्रीमद्रंगराजाध्वरींद्रसूनुश्री
 मदप्पयदीक्षितकृतकुवलयानंदटीकायामतिशयोक्तिप्रकरणं संपूर्णम् ॥ ॥ ॥ ॥

वर्णानामितरेषां वा धर्मैक्यं तुल्ययोगिता ॥ संकुचन्ति सरो
 जानि स्वैरिणीवदनानि च ॥ ४३ ॥ त्वदंगमार्दवे दृष्टे कस्य
 चित्ते न भासते ॥ मालतीशशश्रुल्लेखा कदलीनां कठोर
 ता ॥ ४४ ॥ प्रस्तुतानामप्रस्तुतानां वा गुणक्रियारूपैकधर्मान्व
 यस्तुल्ययोगिता । संकुचन्तीति प्रस्तुततुल्ययोगितायाउदाहर
 णं । तत्र प्रस्तुतचंद्रोदयकार्य्यतया वर्णनीयानां सरोजानां प्र

५६

कुवलयानंदः

काशमीरुस्वैरिणीवदनानां च संकोचरूपैकक्रियान्वयोदर्शितः । उत्तरश्लोके नायिकासौकुमार्यवर्णने प्रस्तुतेऽप्रस्तुतानां मालत्यादीनां कठोरतारूपैकगुणान्वयः । यथा वा ॥ संजातपत्रप्रकरान्वितानि समुद्बहन्ति स्फुटपाटलत्वं ॥ विक्रस्वराण्यर्ककशमिमर्शादिनानि पद्मानि च वृद्धिमीयुः ॥ नार्गेद्रहस्तास्त्वचिकर्कशत्वादेकांतशैत्यात्कदलीविशेषाः ॥ लब्ध्वापि लोके परिणाहिरूपं जातस्तदूर्वोरुपमानबाह्याः ॥ अत्र ग्रीष्मवर्णने तदीयत्वेन प्रस्तुतानां दिनानां पद्मानां चैकक्रियान्वयः । ऊरुवर्णनेऽप्रस्तुतानां करिकराणां कदलीविशेषाणां चैकगुणान्वयः ॥ ४३ ॥ ४४ ॥

तुल्ययोगितां लक्षयति ॥ वर्णानामिति । वर्ण्यत्वेन प्रस्तुतानामित्यर्थः । इतरेषां प्रस्तुतानाम् । एतच्चोभयमपि सावधारणं । वर्णानामेवेतरेषामेव वेत्यर्थः । बहुवचनमनेकार्थकम् । द्वयोर्धर्मैक्यस्यापि संग्राह्यत्वात् । धर्मैक्यं धर्मस्यैक्यमेकत्वं एकोधर्मइति यावत् । सच चमत्कारकारी बोध्यः । एवं चानेकप्रस्तुतमात्रसंबन्धैकचमत्कारिधर्मानेकाप्रस्तुतमात्रसंबन्धैकधर्मान्यतरत्वं लक्षणं बोध्यम् । मुखं विकसितस्मितमित्यादावतिप्रसंगवारणायानेकेति । अत्र च मुखप्रेक्षितादिरूपानेकवर्ण्यसंबन्धोनैकोधर्मइति तन्निरासः । दीपकवारणाय मात्रेति । प्रस्तुताप्रस्तुतभेदसाधारण्यायान्यतरत्वनिवेशः । त्वदंगेति । प्रियां प्रति दयितोक्तिः । तवांगस्य मार्दवे सौकुमार्ये दृष्टे सति कस्य चित्ते मालत्यादीनां कठोरता न भासते अपितु सर्वस्यैवेत्यर्थः । शशं विभर्तीति शशभृच्चंद्रस्तस्य लेखा कला । गुणक्रियारूपेति । एतच्च तथाविधधर्मस्य प्रायशोगुणक्रियारूपत्वमित्यभिप्रेत्योक्तं न तु लक्षणे तेन रूपेण धर्मस्य निवेशः । गौरवात्प्रयोजनाभावाच्च । यत्तु कैश्चिदेतद्व्यदूषणलालसैर्वर्मस्य गुणक्रियारूपत्वेन लक्षणे निवेशइत्याशयमारोप्याभिहितं । तदेतदापाततः 'शासति त्वयि हे राजन्खंडावनिमंडलं ॥ न मनागपि निश्चिते मंडले शत्रुमित्रयोः' इत्यत्राभावरूपधर्मस्यैवान्वयादिति तदिदमापाततोपि न मनोरमम् । तथा हि । शासतीति त्वदुदाहृतपद्ये निश्चिते नेति निश्चितभेदः

शत्रुमित्रमंडलधर्मतयोपात्तः सच गुणस्वरूपएव । चिंताभाववद्भेदस्य चिंता नातिरिक्तत्वात् । अन्यथा चिंताभावाभावस्याप्यतिरिक्तत्वापत्तेः । अथ तत्रापि वैपरीत्या दिष्टापत्तिमालंबसे भवत्वेवं तुष्यतु भवान् । एवमप्यभावस्य कथं गुणवहिर्भावः । जातिक्रियाद्रव्यातिरिक्तस्यैव चतुष्टयीशब्दानां प्रवृत्तिरिति वदद्भिर्वैयाकरणैस्तदनुसारिभिश्चालंकारिकैर्गुणत्वांगीकारात् । अतएव जातिगुणयोर्विरोधे प्रकाशकृद्भिर्कदाहृतं गिरयोप्यनुचतियुजइति । तथा विद्यानाथेनापि अमदः सार्वभौमोपीति । वस्तुतस्तु लक्षणेन तेन रूपेण धर्मस्य निवेशोऽभिप्रेतइत्यावेदितमतो न काप्यनुपपत्तिरिति । स्वैरिणी स्वेन ईरितुं शीलमस्यास्तादृशी व्यभिचारिणीति यावत् । स्वादीरेरिणोरिति वृद्धिः । स्वैरिणी पांसुला च स्यादित्यमरः । संजातेति । दिनानि पद्मानि च वृद्धिमीयुः प्रापुः । कीदृशानि संजातैः पत्राणां प्रकारैः समूहैरन्वितानि । पूर्वपत्राणां वसंतेन विगलनात् । तथा स्फुटाविकासिताः पाटलावृक्षविशेषायेषु तानि तेषां भावस्तत्त्वं । समुद्रहंतीति शत्रुतं । दधानानीत्यर्थः । पद्मपक्षे तु स्फुटानि विकासितानि च तानि पाटलानि पाटलवर्णानि तेषां भावस्तत्त्वमित्यादिपूर्ववत् । एवमर्कस्य करैः किरणैरभिमर्शनादिकस्वराणि भासुराणि दिनानि । पद्मानि तु विकासशालीनि । नागेंद्रेति । नागेंद्राणां गजश्रेष्ठानां हस्ताः शुण्डाः कदलीविशेषाश्च परिणाहोविशालता तच्छालि रूपं स्वरूपं लब्ध्वापि यथाक्रमं त्वचि कर्कशत्वात्कठोरत्वादेकांतेन नियमेन शैत्याच्च हेतोर्लोके तस्याः पार्वत्याऊर्वोरुपमानाद्वाह्याउपमानत्वरहिताजाताइत्यन्वयः । तदीयत्वेनेति तत्कालिकत्वेनेत्यर्थः । ग्रीष्मकालिकवस्तुवर्णनस्यैव ग्रीष्मवर्णनरूपत्वादिति भावः । एकक्रियेति वृद्धिप्राप्तिरूपकक्रियान्वयइत्यर्थः । एकगुणेति उपमानवाह्यत्वरूपैकगुणेत्यर्थः ॥ ४३ ॥ ४४ ॥

हिताहिते वृत्तितौल्यमपरा तुल्ययोगिता ॥ प्रदीयते

पराभूतिर्मित्रशात्रवयोस्त्वया ॥ ४५ ॥ ८

अत्र हिताहितयोर्मित्रशात्रवयोरुत्कृष्टभूतिदानस्य परामवदानस्य च श्लेषेणाभेदाध्यवसायाद्वृत्तितौल्यं । यथा वा ॥ यश्च निंबं परशुना यश्चैनं मधुसर्पिषा ॥ यश्चैनं गंधमाल्याद्यैः सर्वस्य कटुरेव संः ॥ अत्र वृश्चति सिंचत्यर्चति इत्यध्याहारेण

वाक्यानि पूरणीयानि । पूर्वोदाहरणं स्तुतिपर्यवसायि इदं तु
निंदापर्यवसायीति भेदः । इयं सरस्वतीकंठाभरणोक्ता
तुल्ययोगिता ॥ ४५ ॥

हिताहिते इति । हिताहितविषये इत्यर्थः । वृत्तितौल्यमिति । वृत्तिर्वर्तनं व्यव
हरणमिति यावत् तस्य तौल्यं साम्यं । अपरा पूर्वोक्तविलक्षणा । प्रदीयतइति ।
परा उत्कृष्टा भूतिः संपत्तिरेव पराभूतिः पराभवः । शत्रूणां समूहः शात्रवम् ।
तस्य समूहइत्यण् । पराभवदानस्येति । शत्रुसंबन्धिपराभवसंपादनस्येत्यर्थः । परा
भवस्य मुख्यदानासंभवात् । अतएव संप्रदानत्वासंभवान्मित्रशात्रवयोरिति संबंध
सामान्ये षष्ठी । श्लेषेण पराभूतिपदश्लेषेण । यथा वेति । अत्र चशब्दाअप्यन्थाविरोध
द्योतकाः । अत्रेति । योपि निबं परशुना छिनत्ति योप्येनं मधुयुक्तेन सर्पिषा
आज्येन सिंचति योप्येनं गंधमाल्याद्यैरर्चति इति क्रमेणेत्यर्थः । उक्तप्रकारस्य
तुल्ययोगितापदवाच्यत्वे वृद्धसंमतिं दर्शयति इयमिति । तथा च वृद्धव्यवहारान्नाना
र्थस्तुल्ययोगिताशब्दइति भावः । अत्र केचिदाहुः । नेयं तुल्ययोगिता पूर्वोक्ततुल्य
योगितातोभेदमर्हति । वर्णनानामितरेषां वेत्यादिपूर्वोक्तलक्षणक्रांतत्वात् । एका
नुपूर्वीवोधितवस्तुकर्मकदानमात्रत्वस्य परंपरया तादृशशब्दस्य वा धर्मस्यैक्यात् ।
यश्च निवमित्यत्रापि कटुत्वविशिष्टनिवस्यैव परंपरया छेदकसेचकपूजकधर्मत्वसंभवा
दिति तदेतत्पेशलम् । तथाहि । यत्रानेकान्वयित्वेन ज्ञातोधर्मस्तेषामौपस्यगमकत्वेन
चमत्कृतिजनकस्तत्र पूर्वोक्तप्रकारः । यत्र तु हिताहितोभयविषयकशुभाशुभरूपै
कव्यवहारस्य व्यवहर्तृगतस्तुतिनिंदान्यतरद्योतकतया चमत्कृतिजनकत्वं तत्रापरइति
भेदात् । नह्यत्र पराभूतिशब्दस्य तदर्थकर्मदानस्य वा परंपरया शत्रुमित्रगतत्वेन
भानं अपि तु श्लेषवलादेकत्वेनाध्यवसितस्य तादृशदानस्य राजगतत्वेनैवेति कथं
पूर्वोक्तलक्षणाक्रांतत्वम् । एतेन यश्च निवमित्यत्र कटुत्वविशिष्टनिवस्यैव परंपरया
छेदकसेचकपूजकधर्मत्वमिति निरस्तम् । वस्तुगत्या तद्धर्मत्वस्यालंकारतासंपादक
त्वाभावात् । अन्यथा संकुचंति सरोजानीत्येतावतैव तुल्ययोगितालंकारापत्तेः ।
किं त्वनेकगतत्वेन ज्ञायमानधर्मत्वस्यैव तुल्ययोगिताप्रयोजकत्वमिति तदभावे तदं
तर्गतिकथनमसंभजसमेव । अथाप्युक्तोदाहरणयोस्तथाभानमस्तीत्याग्रहस्तथापि न
पूर्वोक्तलक्षणस्यात्र संभवः । 'धर्मोर्थइव पूर्णश्रीस्त्वयि राजन् विराजते' इति प्र
कृतयोरुपमायामतिव्याप्तिवारणार्थमनेकानुगतधर्मत्वपर्याप्तविषयितासंबंधावच्छिन्ना

वच्छेदकताकचमत्कृतिजनकताश्रयज्ञानविषयधर्मत्वमिति विवक्षायास्तत्रावश्यकत्वात् प्रकृते च हितत्वाहितत्वादेर्विषयस्याधिकस्थानुप्रवेशादिति विभावनीयम् ॥ ४५ ॥

गुणोत्कृष्टेः समीकृत्य वचोन्त्या तुल्ययोगिता ॥ लोकपा
लोचमः पाशी श्रीदः शक्रोभवानपि ॥ ४६ ॥

अत्र वर्णनीयोराजाशक्रादिभिर्लोकपालत्वेन समीकृतः । यथा वा ॥ संगतानि मृगाक्षीणां तडिद्विलसितान्यपि ॥ क्षणद्वयं न तिष्ठंति घनारब्धान्यपि स्वयम् ॥ पूर्वत्र स्तुतिरिह तु निंदा इयं काव्यादर्शे दर्शिता । इमां तुल्ययोगितां सिद्धिरिति केचिद्वज्रह्रुः । यदाह जयदेवः 'सिद्धिः ख्यातेषु चेन्नाम कीर्त्यते तुल्यतोक्तये ॥ युवामेवेह विख्यातौ त्वं बलैर्जलधिर्जलैः' इति । मतांतरेष्वत्र वक्ष्यमाणं दीपकमेव ॥ ४६ ॥ २

गुणोत्कृष्टैरिति । गुणैरुत्कृष्टाः श्रेष्ठास्तैरित्यर्थः । समीकृत्य साम्यं विवक्षित्वा वचनं वचः प्रतिपादनमिति यावत् अर्थात्तत्साधारणधर्मस्य । अन्येति धर्मस्य वर्ण्यावर्ण्यगतत्वादुक्तविलक्षणेत्यर्थः । पाशोऽस्यास्तीति पाशी वरुणः । प्रचेता वरुणः पाशीत्यमरः । श्रीदः कुबेरः शक्रइंद्रः लोकपालपदं चेंद्रादिषु रूढं । राज्ञि तु योगमात्रेण प्रयुक्तं । संगतानीति संगतानि संगमाः तडितां विद्युतां विलसितानि घनं निविडं यथा स्यात्तथा आरब्धानीति संगमपक्षे घनैर्मघैरारब्धानीति च तडिद्विलसितपक्षेः । काव्यादर्शे एतन्नामकदंडिकृतग्रंथे दर्शिता तुल्ययोगिता पदवाच्यत्वेन निर्दिष्टा । केचिदालंकारिकाव्यवज्रह्रुर्व्यवहृतवंतः । ख्यातेषु गुणत्वेन प्रसिद्धेषु । युवामेवेति । इह भूलोके बलैः सैन्यैः अत्र च सैन्यजलयोः प्रसरणशीलत्वादिसादृश्यादिवप्रतिविंबभावेनाभेदमाश्रित्य धर्मैक्यं बोध्यं । मतांतरेष्विति बहुवचनेन बह्वसंमततया दंडयुक्ततुल्ययोगितायामस्वरसोष्वन्यते । सच दीपकतुल्ययोगितयोर्भेदकथनावसरे व्यक्तीभविष्यतीति संक्षेपः ॥ ४६ ॥ इति श्रीमत्तत्सदुपाख्यवैद्यनाथकृतायामलंकारचंद्रिकाख्यायां कुवलयानंदटीकायां तुल्ययोगिताप्रकरणं ॥ ४६ ॥

वदंति वर्ण्यावर्ण्यानां धर्मैक्यं दीपकं बुधाः ॥

मदेन भाति कलभः प्रतापेन महीपतिः ॥ ४७ ॥

प्रस्तुताप्रस्तुतानामेकधर्मान्वयोदीपकम् । यथा कलभमहीपा
 लयोः प्रस्तुताप्रस्तुयोर्भानक्रियान्वयः । यथा वा ॥ मणिः
 शाणोल्लीढः समरविजयी हेतिदलितोमदक्षीणोनागः शरदि स
 रितः श्यानपुलिनाः ॥ कलाशेषश्चन्द्रः सुरतमृदिता बालवनि
 ता तनिम्ना शोभन्ते गलितविभवाश्चार्थिषु नृपाः ॥ अत्र प्रस्तु
 तानां नृपाणामप्रस्तुतानां मण्यादीनां च शोभैकधर्मान्वयः ।
 प्रस्तुतैकनिष्ठः समानोधर्मः प्रसंगादन्यत्रोपकरोति प्रासादार्थं
 मारोपितोदीपइव रथ्यायामिति दीपसाम्याद्दीपकं । संज्ञायां
 चेति इवार्थे कन्प्रत्ययः । यद्यपि 'सुवर्णपुष्पां पृथिवीं चिन्वन्ति
 पुरुषास्त्रयः । शूरश्च कृतविद्यश्च यश्च जानाति सेवितुं' इत्यत्र
 प्रस्तुतानामप्रस्तुतानां युगपद्धर्मान्वयस्तथापि प्रासंगिकत्वं न
 हीयते । वस्तुगत्या प्रस्तुतोद्देशेन प्रस्तुतस्यैव वर्णनस्याप्रस्तुतेऽ
 न्वयात् । नहि दीपस्य रथ्याप्रासादयोर्युगपदुपकारत्वेन जा
 मात्रार्थं श्रपितस्य सूपस्यातिथिभ्यः प्रथमपरिवेषणेन च प्रासं
 गिकत्वं हीयते । तुल्ययोगितायां त्वेकं प्रस्तुतमन्यदप्रस्तुत
 मिति विशेषाग्रहणात्सर्वोद्देशेनैव धर्मान्वयइति विशेषः । अयं
 चानयोरपरोविशेषः । उभयोरनयोरुपमालंकारस्य गम्यत्वावि
 शेषेऽप्यत्राप्रस्तुतमुपमानं प्रस्तुतमुपमेयमिति व्यवस्थितउपमा
 नोपमेयभावस्तत्र तु विशेषाग्रहणादैच्छिकः सइति ॥ ४७ ॥

दीपकं लक्षयति ॥ वदन्तीति । वर्ण्यार्ण्यार्ण्वितैकचमत्कारिधर्मोदीपकमित्यर्थः ।
 उपमादिवारणायात्रापि पूर्ववलक्षणपरिष्कारोबोध्यः । कलभः करिशावकः ।
 भानक्रियेति क्रियारूपैकधर्मान्वयइत्यर्थः । अत्रापि क्रियाविशेषणीभूतयोर्मदप्र
 तापयोर्विवप्रतिविंबभावोबोध्यः । यथा वेति । शाणेन निकषपाषाणेनोल्लीढउल्लि
 खितोमणिः । तथा हेतिभिरायुधैर्निहतः कृतक्षतः समरे संग्रामे विजयशीलोयोद्धा

मदेन क्षीणोनागोहस्ती शरत्काले श्यानानि शुष्काणि पुलिनानि जलनिर्मुक्ततानि यासां ताः सरितोनद्यः कलामान्नावशिष्टश्रृङ्गः सुरते मृदिता चुंबनालिंगनाद्युपमर्दज्जलायितांगी बाला नवयौवना वनिता स्त्री एवमर्थेषु याचकेषु गलितः संक्रांतो विभवः समृद्धिर्येषां ते नृपाश्च तन्निष्ठा तनोः क्लृप्तस्य भावस्तन्निमा काश्यं तेन शोभंत इत्यन्वयः । शाणस्तु निकषः कषट्कमरः । शोभैकेति । शोभारूपैकधर्मैत्यर्थः । पूर्वोदाहरणे आदिदीपकमिहं त्वन्तदीपकमिति भेदः । प्रस्तुताप्रस्तुतसाधारणधर्मस्य दीपकपदवाच्यतायां बीजमाह । प्रस्तुतैकेत्यादि । प्रस्तुतैकनिष्ठः प्रस्तुतैकपरः प्रस्तुतान्वयविवक्षयाभिहितइतियावत् । रथ्यायामिवेत्यनंतरमुपकरोतीत्यनुषज्यते । इतीति चाध्याहार्यं । इति दीपकसादृश्यात्समानोपधर्मोदीपकमुच्यतइति शेषः । यत्र धर्मस्य पूर्वं प्रस्तुतेन्वयः पश्चादन्वयत्र यथोक्तोदाहरणयोस्तत्रैवेतरत्र प्रसंगोपकारित्वमित्याशयेन शङ्कते । यद्यपीति । सुवर्णेति सुवर्णमेव पुष्पं यस्याइति विग्रहः । त्रयोगुणत्रयान्यतमयुक्ताः शूरश्चेत्यादिं प्रत्येकं चकारोनैरपेक्ष्यद्योतकः । कृतविद्यः प्रख्यातविद्यः एतच्च प्रासंगिकं पद्यं यदा यत्प्रसंगे पठ्यते तदा तस्य प्रस्तुतत्वमितरयोस्त्वप्रस्तुतत्वमिति बोध्यं । युगपदिति त्रयश्चिन्वंतीति त्रिष्वपि युगपदन्वयइत्यर्थः । चिन्वंतीति बहुवचनांतस्य प्रस्तुतमात्रेणैकवचनांतेन पूर्वमन्वयायोगादिति भावः । समाधत्ते तथापीति । प्रासंगिकत्वं प्रसंगोपकारित्वं । न हीयतइति । तथा च धर्मस्य पश्चादन्वयोन तत्र प्रयोजकइति भावः । किं तर्हि प्रयोजकं तत्राह वस्तु गत्येति । प्रस्तुतोद्देशेन प्रस्तुतोद्देश्यकान्वयबोधेच्छया प्रस्तुतस्यैव पदाभिहितस्यैव वर्णनस्य कर्मव्युत्पत्त्या तद्विषयधर्मस्य । तथा च चमत्काराय प्रस्तुताप्रस्तुतान्वितस्वार्थं बोधयत्वितिच्छयोच्चरितपदाभिहितधर्मस्योभयत्रान्वयेऽप्युद्देशाख्येच्छाविषयता प्रस्तुतएव न त्वप्रस्तुते किंतु विशेषणताख्यविषयतैवेति तथाविधोद्देश्यताविरहएव प्रासंगिकत्वे बीजमित्याशयः । एतदेवोपपादयति नहीति । प्रासंगिकत्वमिति दीपसूपयोरथ्यातिथिविषये प्रसंगोपकारित्वमित्यर्थः । तथा च त्वन्मते तस्य प्रासंगिकत्वं न स्यादिति भावः । इदमुपलक्षणं । जामातृविषये प्रासंगिकत्वापत्तिरपि बोध्या । एतदेव तुल्ययोगितातोभेदकमित्याह तुल्ययोगितायां त्विति । ननूद्देश्यत्वानुद्देश्यत्वयोश्चमत्काराप्रयोजकत्वान्नालंकारभेदप्रयोजकत्वं युक्तमित्यस्वरसादाह । अयं चेति । अयं वक्ष्यमाणः अनयोर्दीपकतुल्ययोगितयोः । अत्र दीपके उपमानोपमेयभावइत्यनंतरं गम्यइति शेषः । तत्र तुल्ययोगितायां विशेषाग्रहणात्प्रस्तुताप्रस्तुतत्वरूपव्यवस्थापकाभावात् ऐच्छिकोऽव्यवस्थितः स उपमानोपमेयभावः । नव्यास्तु नैतावतापि

तुल्ययोगितातोदीपकस्य पृथक्भावउचितः । धर्मस्य सहवृत्तित्वमूलायाविच्छिन्नेर
विशेषात् । अन्यथा तुल्ययोगितायामपि धर्मिणां केवलप्रकृतत्वस्य केवलाप्रकृत
त्वस्य च विशेषस्य सत्त्वादलंकारद्वैतापत्तेः । तस्मात्तुल्ययोगितायाएव त्रैविध्यमुचि
तमित्याहुः ॥ ४७ ॥ इतिश्री०वैद्यनाथकृतालंकारचंद्रिकायांकु०टी०दीपकप्रकरणम्॥

त्रिविधं दीपकावृत्तौ भवेदावृत्तिदीपकं ॥ वर्षत्यंबुदमा
लेयं वर्षत्येषा च शर्वरी ॥ ४६ ॥ उन्मीलंति कदंबा
नि स्फुटंति कुटजोद्गमाः ॥ माद्यंति चातकास्तृप्तमा
द्यंति च शिखावलाः ॥ ४७ ॥

दीपकस्थानेकोपकारार्थतया दीपस्थानीयस्य पदस्यार्थस्योभ
योर्वाऽऽवृत्तौ त्रिविधमावृत्तिदीपकं । क्रमेणार्धत्रयेणोदाहरणा
नि दर्शितानि । यथा वा ॥ उत्कंठयति मेघानां माला वर्गं कला
पिनां ॥ यूनां चोत्कंठयत्यद्य मानसं मकरध्वजः ॥ शमयति
जलधरधारा चातकयूनां तृषं चिरोपनतां ॥ क्षपयति च वधू
लोचनजलधारा कामिनां प्रवासरुचिं ॥ वदनेन निर्जितं तव
निलीयते चंद्रबिंबमंबुधरे ॥ अरविंदमपि च सुंदरि निलीयते
पाथसां पूरे ॥ एवं चावृत्तीनां प्रस्तुताप्रस्तुतोभयविषयत्वाभा
वेपि दीपकच्छायापत्तिमात्रेण दीपकव्यपदेशः ॥ ४८ ॥ ४९ ॥

त्रिविधमिति । दीपकस्यावृत्तावावृत्तिदीपकं भवेत्तच्च त्रिविधमित्यर्थः । वर्षतीति ।
शर्वरी रात्रिः वर्षं वत्सरइवाचरतीत्यर्थः । कदंबानि कदंबकुसुमानि उन्मीलंति विक
संति कुटजोद्गमाः कुटजकलिकाः स्फुटंति विकसंति तृप्ताश्चातकामाद्यंति मत्ताभवंति
शिखावलामयूराश्च माद्यंतोत्यन्वयः । त्रैविध्यमुपपादयन्नेव व्याचष्टे दीपकस्येति । क्र
मेणेति । आद्येर्धे वर्षतीति शब्दावृत्तिः । अलंकारसंपादकत्वाच्च न कथितपदत्वं दोषः ।
द्वितीये विकासरूपस्यार्थस्यावृत्तिः । उन्मीलंति स्फुटंतीति शब्दभेदेन तस्यैव बोध
नात् । तृतीये तु द्वयोरावृत्तिः स्फुटैवेति । उत्कंठयतीति । मेघानां माला पंक्तिः क
लापिनां मयूराणां वर्गं समूहं उत्कंठयत्यूर्ध्वं कंठोयस्य तादृशं करोति । तथा मकर

चंद्रिकासमेतः

६३

ध्वजः कामोयूनां तरुणानां मानसमुत्कण्ठयत्युत्सुकं करोतीत्यर्थभेदेऽपि शब्दावृत्तिः । शमयतीति । जलधरस्य मेघस्य धारा पंक्तिश्चातकतरुणानां चिरकालमुपनतां प्राप्तां तृपं पिपासां शमयति वधूलोचनयोजलधारा अश्रुपंक्तिश्च कामिनां प्रवासेच्छां क्षपयतीत्येकएव नाशरूपोर्थः शब्दभेदेनोक्तइत्यर्थावृत्तिः । वदनेनेति । पाथसां जलानां । अत्र निलीयतेशब्दस्य तदर्थस्य तिरोधानस्य चावृत्तिः । ननु प्रस्तुतार्थं सह दुपात्तस्य प्रसंगादप्रस्तुतोपकारित्वे दीपकमित्युक्तं नचावृत्तौ तत्संभवतीति कथमावृत्ति दीपकमुक्तमित्याशङ्क्याह । एवंचेति । दीपस्थानीयशब्दार्थयोरावृत्तौ चेत्यर्थः । प्रस्तुताप्रस्तुतेति । अंबुदमालादीनां विरहोद्विपकतया केवलप्रस्तुतत्वाच्चंद्रविंवारविंदयोश्च केवलाप्रस्तुतत्वादिति भावः । दीपकच्छायेति दीपकसादृश्येत्यर्थः । तच्च प्रस्तुताप्रस्तुतोपकारयोग्यत्वं वर्पतीत्यादौ श्लेषवशेनास्तीति भावः । मात्रपदेन दीपकात्पृथगे वायमलंकारो न तु तत्प्रभेदइति सूचितं । अतएव दंडिना 'अर्थावृत्तिः पदावृत्तिरुभयावृत्तिरित्यपि ॥ दीपकस्थानमेवेष्टमलंकारत्रयं यथा' इत्युक्तविकासंतीत्याद्युदाहृतं । दीपकस्थानं स्थानापन्नं सदृशमिति यावत् ॥ ४८ ॥ ४९ ॥ इत्यलंकारचंद्रिकायां आवृत्तिदीपकप्रकरणम् ॥ ॥

वाक्ययोरेकसामान्ये प्रतिवस्तूपमा मता ॥ तापेन

आजते सूर्यः शूरश्चापेन राजते ॥ ५१ ॥

यत्रोपमानोपमेयवाक्ययोरेकः समानोधर्मः पृथङ्निर्दिश्यते सा प्रतिवस्तूपमा प्रतिवस्तुप्रतिवाक्यार्थमुपमासमानधर्मोऽस्या मिति व्युत्पत्तेः । यथाऽत्रैव आजते राजतइत्येकएव धर्मउपमानोपमेयवाक्ययोः पृथग्भिन्नपदाभ्यां निर्दिष्टः । यथा वा ॥ स्थिरा शैली गुणवतां खलबुद्ध्या न बाध्यते ॥ रत्नदीपस्य हि शिखा वात्ययापि न नाश्यते ॥ यथा वा ॥ तवामृतस्यंदिनि पादपंकजे निवेशितात्मा कथमन्यदिच्छति ॥ स्थितेऽरविंदे मकरंदनिर्भरे मधुव्रतौनेक्षुरसं समीक्षते ॥ अत्र यद्यपि उपमेयवाक्ये अनिच्छा उपमानवाक्ये अवीक्षेति धर्मभेदः प्रतिभाति तथापि वीक्षणमात्रस्यावर्जनीयस्य प्रतिषेधानर्हत्वात् इच्छा

पूर्वकवीक्षाप्रतिषेधोयमनिच्छापार्यवसितएवेति धर्मैक्यमनुसं
 धेयं । अर्थावृत्तिदीपकं प्रस्तुतानामप्रस्तुतानां वा प्रतिवस्तूपमा
 तु प्रस्तुताप्रस्तुतानामिति विशेषः । आवृत्तिदीपकं वैधर्म्येण
 न संभवति प्रतिवस्तूपमा तु वैधर्म्येण दृश्यते । यथा ॥ विद्वानेव
 हि जानाति विद्वज्जनपरिश्रमं ॥ नहि वंध्या विजानाति गुर्वी
 प्रसववेदनाम् ॥ यदि संति गुणाः पुंसां विकसंत्येव ते स्वयं । नहि
 कस्तूरिकामोदः शपथेन विभाव्यते ॥ ५० ॥

सकृद्धर्मोक्तिप्रसंगादसकृत्तद्धर्मोक्तिगम्यवाक्यार्थसादृश्यकं प्रतिवस्तूपमालंकारं
 लक्षयति । वाक्ययोरिति । द्विवचनभेकाभिप्रायं मालानुरोधादिति बोध्यं । एकसा
 मान्ये एकस्मिन्समानधर्मे सति । सूरः सूर्यः । लक्षणं व्याचष्टे । यत्रेति । उपमानो
 पमेयेति भावप्रधानं । उपमानोपमेयभावपरयोरित्यर्थः । पृथगिति भिन्नशब्देनेत्यर्थः ।
 अयमेव च वस्तुप्रतिवस्तुभावइत्युच्यते । स्थिरेति । शैली सदृक्तं । रत्नमेव दीपोरत्न
 दीपः । अत्र पूर्वार्द्धमुपमेयवाक्यमुत्तरार्द्धमुपमानवाक्यम् । उभयत्र च नाशाभाव
 रूपः समानधर्मः शब्दभेदेनोपात्तः । सामान्याभावमात्रबोधकस्यापि बाधतेरत्र
 नाशरूपविशेषपरत्वात् । अयमेव च पूर्वोदाहरणाद्भेदः । तवेति । ईश्वरं प्रति भ
 क्तस्योक्तिः । अमृतप्रस्रवणशीले तव पादपंकजे निवेशितआत्मांतःकरणं येन
 तादृशोभकोऽन्यदमृतातिरिक्तं फलं कथमिच्छति न कथमपीत्यर्थः । अमृतं चात्र
 ब्रह्मानंदरूपं हि निश्चितं । मधुव्रतोभ्रमरोमकरंदेन रसेन निर्भरे व्याप्तेऽरविंदे स्थि
 ते सति इक्षुरसं न वीक्षतइत्युपमानवाक्यं । अवर्जनीयस्येति । अनिष्टेषु स्वसाम
 ग्रीवशाज्जायमानस्येत्यर्थः । इच्छापूर्वकेति । तथा च वीक्षतेरिच्छापूर्वकवीक्षणे लक्ष
 णेति भावः । अनिच्छापार्यवसितइति । सविशेषणे हीति न्यायादिति भावः । उन्मी
 लंति कदंबानीति पूर्वोदाहृत्यामर्थावृत्तावतिव्याप्तिमाशंक्याह । अर्थावृत्तिरित्या
 दि । शब्दावृत्तौ तु धर्मस्यैकेनैव शब्देनावृत्त्या बोधनान्न भिन्नशब्दबोध्यत्वमिति
 नातिव्याप्तिरतीर्थावृत्तिपर्यंतानुधावनं । एवं च भिन्नशब्दबोध्यैकधर्मगम्यं प्रस्तुताप्र
 स्तुतवाक्यार्थसादृश्यं प्रतिवस्तूपमेति लक्षणं बोध्यं । दृष्टांतालंकारेतिव्याप्तिवार
 णाय भिन्नशब्दबोध्येति । तत्र तु विवप्रतिविबभावापन्नधर्मगम्यं सादृश्यमिति
 नातिव्याप्तिः । 'दिवि भाति यथा भानुस्तथा त्वं भ्राजसे भुवि' इत्यादिवाक्यार्थो

पमायामतिव्याप्तिवारणाय गम्यमिति । अर्थावृत्तिवारणाय प्रस्तुताप्रस्तुतेति । 'आ
ननं मृगशावाक्ष्यावीक्ष्य लोलालकावृतं । भ्रमद्भ्रमरसंकीर्णं स्मरामि सरसीरुहं' इ
ति स्मरणालंकारेतिव्याप्तिवारणाय वाक्यार्थेति । अत्र हि दिवि भातीति वाक्यार्थो
पमायां गगनाधिकरणशोभाश्रयभानुसदृशोभूम्यधिकरणकशोभाश्रयस्त्वमिति प्रती
तिवच्च स्मर्यमाणतादृशसरोरुहसदृशं तथाविधमाननमिति प्रतीतिर्येन वाक्यार्थगतो
पमा गम्या स्यात् किंतु स्मरणासंपृक्ता तादृशसरोरुहसदृशं तादृशमाननमिति प
दार्थगतोपमैवेति तद्वारणमिति दिक् । प्रस्तुताप्रस्तुतत्वयोश्चमत्कृतिविशेषाप्रयोजक
तया नालंकारभेदप्रयोजकत्वमित्यस्वरसादाह । अयं चेति । वक्ष्यमाणइत्यर्थः ।
विद्वानेवेति । यद्यप्यन्ययोगव्यवच्छेदार्थेनैवकारेणाविद्वान्जानातीति पूर्ववाक्या
र्थस्तस्य च नहि वंध्येत्युत्तरवाक्यार्थः सधर्मैव तथापि रूपवत्येवाकाशइत्यादिप्रयो
गवारणाय भावान्वयस्याप्यावश्यकतया विद्वान् जानातीति वाक्यार्थस्याऽपि प्रती
तेस्तदभिप्रायेण वैधर्म्योदाहरणत्वं बोध्यं । ननु वैधर्म्येणोपमेति व्याहतं तस्याः सा
धर्म्यरूपत्वादिति चेत्सत्यम् । वैधर्म्येणोपन्यस्तेन नहि वंध्येति वाक्यार्थेनाक्षिप्तस्या
पि तु प्रसविज्ञेयं जानातीति वाक्यार्थस्योपमानत्वेन विवक्षणांनुस्वतोवैधर्म्यप्रतीता
वपि साधर्म्येव पर्यवसानाच्च दोषः । वैधर्म्येणेत्यस्य च वैधर्म्यद्वारा इत्यर्थः । यदि
संतीति । एवकारोभिन्नक्रमः । स्वयमेव विकसन्ति प्रकाशन्तइत्यर्थः । अत्रापि गुणाः
स्वयं प्रकाशन्तइति भावान्वयविधर्मा कस्तूरिकामोदः शपथेन न ज्ञायतइति वाक्या
र्थस्तदाक्षितेन किंतु स्वयमेव प्रकाशतइति वाक्यार्थेन चौपम्यं गम्यमिति पूर्ववद्वैधर्म्यो
दाहरणत्वसंगतिः । यत्त्वत्र कैश्चिदुक्तं विद्वानेवेति पद्यं भवतु नाम कथांचिद्वैधर्म्योदा
हरणं यदि संतीति तु न युक्तम् । वैधर्म्योदाहरणं प्रस्तुतधर्मिविशेषोपारूढार्थदा
ढ्याय स्वाक्षिप्तस्वव्यतिरेकसमानजातीयस्य धर्म्यंतरारूढस्याप्रकृतार्थस्य कथनं ।
यथा 'वंशभवोगुणवानपि संगविशेषेण पूज्यते पुरुषः ॥ न हि तुंबोफलविकलोवीणा
दंडः प्रयाति महिमानं' इत्यादौ अत्र हि संगविशेषेण पूज्यते इति प्रस्तुतार्थाक्षि
प्तस्य संगविशेषेण विना न पूज्यतइति स्वव्यतिरेकस्य सजातीयोनहि तुंबीफलविकल
इत्याद्यप्रकृतार्थोनिबद्धइति वैधर्म्योदाहरणत्वम् । यदि संतीत्यत्र तु स्वयं प्रकाशंते
न परेणेत्यस्य प्रस्तुतस्यैव सजातीयोऽप्रकृतार्थः । शपथेन न विभाव्यते किंतु स्वय
मेवेति प्रकृतार्थानुरूपतयैव पर्यवसानादिति । तत्रेदं वक्तव्यम् । वंशभवइत्यादिभ
वदुदाहृतपद्येपि कथं वैधर्म्योदाहरणत्वं । नहीत्यादेस्तुंबोफलविकलोमहिमानं न प्रया
त्यपि तु तद्युक्तइति प्रकृतार्थानुरूपतयैव पर्यवसानादिति । किं बहुना सर्वत्रैव वैधर्म्यो

दाहरणे साधर्म्यपर्यवसानं विना नोपमानिर्वाहइति तदुच्छेदप्रसंगः । अथापातप्रतिपन्नेनाप्रकृतवाक्यार्थेन वैधर्म्यात्तदुदाहरणत्वं तर्हि प्रकृतेऽपि तदस्तीति तुल्यं । यदपि प्रस्तुतेत्यादिवैधर्म्योदाहरणत्वनिर्वचनं तद्युक्तं । 'भटाः परेषां विशरारुताम गुर्दधत्यवाते स्थिरतां हि पांसवः' इति वैधर्म्यदृष्टांतव्यापनात् । नह्यत्र प्रस्तुतवाक्यार्थः स्वव्यतिरेकमाक्षिपति किंत्वप्रकृतवाक्यार्थएवेति दिक् ॥ ५० ॥ इत्यलंकारचंद्रिकायांप्रतिवस्तूपमालंकारप्रकरणम् ॥

चेद्विंबप्रतिबिंबत्वं दृष्टांतस्तदलंकारः ॥ त्वमे

व कीर्तिमान्राजन्विधुरेव हि कांतिमान् ॥ ५१ ॥

यत्रोपमानोपमेयवाक्ययोर्भिन्नावेव धर्मौ बिंबप्रतिबिंबभावेन निर्दिष्टौ तत्र दृष्टांतः । त्वमेव कीर्तिमानित्यत्र कीर्तिकांत्योर्बिंबप्रतिबिंबभावः । यथा वा ॥ कामं नृपाः संति सहस्रशोन्ये राजन्वतीमाहुरनेन भूमिं ॥ नक्षत्रताराग्रहसंकुलापि ज्योतिष्मती चंद्रमसैव रात्रिः ॥ यथा वा ॥ देवीं वाचमुपासते हि बहवः सारं तु सारस्वतं जानीते नितरामसौ गुरुकुलच्छिद्योमुरारिः कविः ॥ अब्धिलंघितएव वानरभटैः किंत्वस्य गम्भीरतामापातालनिमग्नपीवरतनुर्जानाति मंथाचलः ॥ नन्वत्रोपमानोपमेयवाक्ययोर्ज्ञानमेकएव धर्मइति प्रतिवस्तूमा युक्ता । मैवं । अचेतने मंथाचले ज्ञानस्य बाधितत्वेन तत्र जानातीत्यनेन सागराधस्तलावधिसंस्पर्शमात्रस्य विवक्षितत्वात् । अत्रोदाहरणे पदावृत्तिदीपकादिशेषः पूर्ववत्प्रस्तुताप्रस्तुतविषयत्वकृतोद्गष्टव्यः । वैधर्म्येणाप्ययं दृश्यते । कृतं च गर्वाभिमुखं मनस्त्वया किमन्यदेवं निहताश्च नोद्विषः ॥ तमांसि तिष्ठन्ति हि तावदंशुमान्न यावदायात्युदयाद्रिमौलिताम् ॥ ५१ ॥

दृष्टांतालंकारं लक्षयति ॥ चेदिति । वाक्ययोरित्यनुवर्तते । धर्मयोरित्यध्या

हार्थं । तदिति तदेत्यर्थकं अर्थतोव्याचष्टे । यत्रेति । यत्र काव्ये । तथा चोपमानो
 पमेयवाक्यार्थघटकधर्मयोर्विवप्रतिविंबभावोदृष्टांतइति लक्षणम् । काममिति । अनेन
 प्रकृतराजविशेषेण राजन्वतीं शोभनराजवतीम् । राजन्वान्सौराज्ये इति निपातः ।
 नक्षत्राग्यश्विन्यादोनि सप्तविंशतिः । तारास्तदितराः गोवलीवर्दन्यायात् । ग्रहा
 भौमादयः संकुला व्याप्ता ज्योतिष्मतीति । प्राशस्त्ये मत्तुप् । अत्र राजन्वतीज्यो
 तिष्मतीत्यनयोर्विवप्रतिविंबभावः पूर्वोदाहरणे कीर्तिकांत्योर्विवप्रतिविंबभावप्रयोजकं
 मनोहारित्वरूपं सादृश्यमार्थमिह तु राजज्योतिषोः प्राशस्त्यरूपं तच्छाब्दमिति
 भेदः । देवोमिति । देवीं वाचं सरस्वतीं बहवउपासते हि सेवंतएव हिशब्दस्यै
 वकारार्थत्वात् । तु परं सरस्वतीसंबन्धिसारं असौ प्रसिद्धोगुरुकुले क्लृष्टोऽध्ययनं
 श्रमवान् मुरारिनामा कविर्नितरामतिशयेन जानीते । अत्र दृष्टांतमाह ।
 वानररूपैर्भैर्योद्धभिरब्धिलैघितएव किं त्वस्याब्धेर्गंभीरतां पातालपर्यंतनिमग्ना
 पीवरा स्थूला तनुर्यस्यैवंविधोमन्थाचलोमंदराद्विरेव जानातीति । दृष्टान्तोदाहण
 त्वासंगतिमाशंकते नन्विति । वाक्ययोरिति सप्तमी । एकधर्मइत्यनंतरं शब्दभेदेन
 निर्दिष्टइति शेषः । सागरस्याधस्तनोयोऽवधिरिति गंभीरतापदार्थकथनं संस्पर्श
 स्तु लक्षणाया जानात्यर्थइति बोध्यम् । तथा च धर्मभेदान्न प्रतिवस्तूपमा किंतु
 सारस्वतसारज्ञानसागराधस्तलावधिसंस्पर्शयोर्विवप्रतिविंबभावादृष्टांतालंकारएवेत्या
 शयः । 'वर्षत्यंबुदमालेयं वर्षत्येषा च शर्वरी' इतिवत्पदावृत्तिदीपकं स्यादित्याशंक्य
 समाधत्ते । अत्रेति । पूर्ववदथावृत्तिप्रतिवस्तूपमयोरिव । प्रस्तुताप्रस्तुतेति दृष्टांतः प्रस्तु
 ताप्रस्तुतविषयः । पदावृत्तिस्तु तदन्यतरमात्रविषयेत्यर्थः । यद्यप्यत्रात्मनेपदपरस्मै
 पदभेदेन पदभेदान्न पदावृत्तिशंकोचिता तथापि पाठपरिवर्तनेन पदाभेदेपि न
 पदावृत्तेरयं विषयइति बोधयितुमेतदुक्तं । अयं दृष्टांतः । कृतं चेति नृपं प्रति
 मंत्रिणउक्तिः । हे राजन् त्वया मनोगर्वस्याभिमुखं न तु गर्वितं कृतं च । किमन्यदपे
 क्षितमिति शेषः । एवं शस्त्रप्रयोगादिकं विना नोऽस्माकं द्विषः शत्रवोनिहताश्च न
 तु निहनिष्यंते । अंशुमान्मूर्योयावदुदयाद्रेर्मौलितां शिरोलंकारतां नायाति तावदेव
 तमांसि तिष्ठंति तस्मिस्तु तथाभूते न तिष्ठंतोति दृष्टांतः । अत्र मनोगर्वाभिमुखी
 करणवैरिहननयोरंशुमदुदयाचलमस्तकानागमनतमःस्थित्योश्च यथाक्रमं वैधर्म्येण
 विवप्रतिविंबभावः ॥ ५१ ॥ इत्यलंकारचंद्रिकायां दृष्टांतालंकारप्रकरणम् ॥

वाक्यार्थयोः सदृशयोरैक्यारोपोनिदर्शना ॥ य

दातुः सौम्यता सेयं पूर्णदोरकलंकता ॥ ५३ ॥

अत्र दातृपुरुषसौम्यत्वस्योपमेयवाक्यार्थस्य पूर्णदोरकलंकत्व
स्योपमानवाक्यार्थस्य यत्तद्भ्यामैक्यारोपः । यथा वा ॥ अर
ण्यरुदितं कृतं शवशरीरमुद्धतितं स्थलेऽब्जमवरोपितं सुचिरमू
खरे वर्षितं ॥ श्वपुच्छमवनामितं बधिरकर्णजापः कृतोद्धतोऽंधमु
खदर्पणोयदबुधोजनः सेवितः ॥ अत्राबुधजनसेवाया अरण्यरो
दनादीनां यत्तद्भ्यामैक्यारोपः ॥ ५२ ॥

निदर्शनां लक्षयति ॥ वाक्यार्थयोरिति । सहशवाक्यार्थसंबन्धी यपेक्यारोपः ।
उपमेयवाक्यार्थे उपमानवाक्यार्थाभेदारोपइति यावत् । यद्दातुरिति । दातुः
सौम्यतेति यत इति सामान्ये नपुंसकं । सेयमिति विधेयाभिप्रायकं स्त्रीलिंगं । य
त्तद्भ्यामिति । यद्यपि मुखं चंद्रइतिवद्दातुः सौम्यता पूर्णदोरकलंकतेत्येतावताप्यै
क्यारोपः संभवति । तथापि यत्तद्भ्यां शीघ्रं स्फुटतया तदवगमात्तदुपन्यासः ।
अरण्येति । अबुधोमुखोजनः सेवितोयदिति गुणीभूतसेवनक्रियापरामर्शः । उत्तर
वाक्यगतेन यच्छब्देन तच्छब्दाक्षेपात् । तदरण्यरुदितं कृतमित्याद्यन्वयः ।
उद्धर्तनं यवगोधूमादिचूर्णेन मलापकर्षणं । स्थले निर्जलप्रदेशे । अब्जं जलजम् ।
ऊखरे अंकुरायोग्यक्षारभूभागे शुनः पुच्छं श्वपुच्छं अवनामितं ऋजुतासंपादनाय
नग्रीकृतं । बधिरस्य कर्णे जपएवजापः प्रलापइत्यर्थः । अंधस्य मुखे तत्संमुखं दर्प
णोद्धृतः । इत्येवं निरर्थकत्वेन सहशानामनेकेषां वाक्यार्थानामबुधजनसेवनरूपप्रकृ
तवाक्यार्थे ऐक्यारोपः पूर्वत्र त्वेकस्यैक्यारोपइति विशेषः ॥ ५२ ॥

पदार्थवृत्तिमप्येके वदन्त्यन्यां निदर्शनां ॥ त्वन्ने

त्रयुगुलं धत्ते लीलां नीलांबुजन्मनोः ॥ ५३ ॥

अत्र नेत्रयुगले नीलांबुजगतलीलापदार्थारोपोनिदर्शना । यथा
वा ॥ वियोगे गौडनारीणां यो गंडतलपांडिमा ॥ अदृश्यत स ख
र्जूरीमंजरीगर्भरेणुषु ॥ पूर्वस्मिन्नुदाहरणे उपमेये उपमानधर्मारो
पइह तूपमाने उपमेयधर्मारोपइति भेदः ॥ उभयत्राप्यन्यधर्म

स्थान्यत्रासंभवेन तत्सदृशधर्माक्षेपादौपम्ये पर्यवसानं तुल्यं ।
 इयं पदार्थवृत्तिनिदर्शना ललितोपमेति जयदेवेन व्याहृता । य
 द्यपि वियोगे गौडनारीणामिति श्लोकः प्राचीनैर्वाक्यार्थवृत्ति
 निदर्शनायामुदाहृतस्तथापि विशिष्टयोर्धर्मयोरैक्यारोपोवाक्या
 र्थवृत्तिनिदर्शना । उपमानोपमेययोरन्यतरस्मिन्नन्यतरधर्मारोपः
 पदार्थवृत्तिनिदर्शनेति व्यवस्थामाश्रित्यास्माभिरिहोदाहृतः ।
 एवं च 'त्वयि सति शिव दातार्यस्मदभ्यर्थितानामितरमनुसरंतो
 दर्शयंतोर्थमुद्रां ॥ चरमचरणपातैर्दुर्ग्रहं दोग्धुकामाः करभमनु
 सरामः कामधेनौ स्थितायां ॥ दोभ्यामब्धिं तितीर्षतस्तुष्टुवुस्ते
 गुणार्णवम्' इत्यादिषु वाक्यभेदाभावेपि वाक्यार्थवृत्तिरेव निदर्श
 ना । विशिष्टयोरैक्यारोपसद्भावात् ॥—

निदर्शनांतरमाह ॥ पदार्थेति । पदार्थवृत्तिं पदार्थसंबन्धिनीम् । एके आलंकारि
 काः अन्यां पूर्वोक्तविलक्षणाम् । त्वन्नेत्रेति । लीलां शोभां नीलांबुजन्मनोर्नीलो
 त्पलयोः । वियोगइति । गौडदेशगतानां नारीणां वियोगे स्वकांतवियोगकाले यो गंड
 तले पाण्डिमा पांडुवर्णोभवति । स खर्जूरीणां लतानां मंजरोगर्भस्थेषु रेणुष्ववश्यत
 दृष्टइत्यन्वयः । उपमाने यथोक्तेरेणुरूपे । उपमेये उपमानधर्मारोपएव पदार्थनिदर्श
 नायाः प्राचीनैरुदाहरणात्कथमियं पदार्थनिदर्शनोच्यतइति शंकायामाह । उभयत्रेति ।
 उपमेये उपमानधर्मारोपे उपमाने उपमेयधर्मारोपे चेत्यर्थः । तथा चौपम्यपर्यवसायि
 त्वस्यैव पदार्थनिदर्शना जीवातुत्वेनारोपविषयस्योपमेयत्वेन निवेशे प्रयोजनाभावा
 दिहापि सा युक्तैवेति भावः । नन्वेवं सति वाक्यार्थनिदर्शनालक्षणस्यात्रातिव्या
 प्तिरित्याशङ्क्याशयवानाह । यद्यपीति । वियोगकालीनगौडनारीगंडतलपांडिमाः
 खर्जूरोमंजरीभर्गरेणुदृष्टपांडिमाश्च यत्तद्भ्रामैक्यारोपसत्त्वादिति भावः । अर्थविशेष
 विवक्षयातिव्याप्तिं परिहरन्नेव स्वाभिमतनिदर्शनादयविषयविभागं दर्शयति । तथा
 पीति । विशिष्टयोर्बिम्बप्रतिबिम्बभावापन्नधर्मविशिष्टयोः एवं च वाक्यार्थशब्देनै
 तादृशार्थविवक्षणाद्वियोगइत्याद्युदाहरणे नातिव्याप्तिरिति भावः । उपमानेत्यादि ।
 एतच्च स्वरूपकथनं । नन्वेवंरूपेण लक्षणे निवेशः । तादृग्यरूपकातिव्याप्तिवारणायो

पमाकल्पकत्वस्यारोपविशेषणस्यावश्यकत्वेनोपमाकल्पकस्तत्तद्धर्मोपपद्येतावतएव लक्षणस्य निर्दुष्टत्वात् । तदुक्तं । 'अभवन्वस्तुसंबन्धउपमापरिकल्पकइति' । ताद्रूप्यरूपके तु ताद्रूप्यावच्छिन्नाभेदएव विवक्षितो न पुनरुपमेति तद्वारणम् । ननु त्वयि सतीत्याद्युदाहरणे कापि निदर्शना न स्यादन्यधर्मस्यान्यत्रारोपात् एकवाक्यत्वेन वाक्यार्थभेदाभावाच्च । पदार्थवाक्यार्थनिदर्शनयोरसंभवाद्वा त्थाशङ्क्याह । एवं चेति । उक्तव्यवस्थाश्रयणे चेत्यर्थः । विशिष्टयोरिति । विवप्रतिविंबभावापन्नवस्तुविशिष्टयोरित्यर्थः । तत्र तावत्पूर्वपद्ये भो शिव अस्मदक्षयार्थितानां दातरि त्वयि सति इतरं क्षुद्रं प्रभुमनुसरंतोर्धिनां मुद्रां चिन्हं दर्शयंतोवयं कामधेनौ स्थितायां दोग्धुकामाश्रमयोः पाश्चात्ययोः चरणयोः पातैर्दुर्ग्रहं दुःखेन ग्राह्यं करभमुष्ट्रशिशुमनुसरामइत्यर्थके सकलकामदमहेश्वरकालीनक्षुद्रधनिकानुसरणकर्तुः कामधेनुस्थितिकालीनतथाविधकरभानुसरणकर्तुश्चैक्यारोपः । तत्रोपमानकोटिविशेषणयोः कामधेनुकरभयोरुपमेयकोटिविशेषणयोश्च महेश्वरक्षुद्रधनिकयोर्ग्रथाक्रमं विवप्रतिविंबभावोबोध्यः । एवमनुसरणयोरपि । एवं दोर्भ्यामित्यत्राप्यन्विगुणसमूहयोर्विवप्रतिविंबभावोबोध्यः ।-

वाक्यार्थयोः सदृशयोरिति लक्षणवाक्ये वाक्यार्थशब्देन विंबप्रतिविंबभावापन्नवस्तुविशिष्टस्वरूपयोः प्रस्तुताप्रस्तुतधर्मयोर्विवक्षितत्वादिति । एवं च 'राजसेवामनुष्याणामसिधारावलेहनं ॥ पञ्चाननपरिष्वंगोन्यालीवदनचुंबनम्' इत्यत्र प्रस्तुताप्रस्तुतवृत्तां त्रयोरैकैकपदोपात्तत्वेपि वाक्यार्थवृत्तिनिदर्शनाया न क्षतिः । तयोर्विवप्रतिविंबभावापन्नवस्तुविशिष्टव्यवहाररूपत्वात् । अतएव निदर्शनायारूपकान्नेदः । रूपके ह्यविशिष्टयोरेव मुखचंद्रादिकयोरैक्यारोपः । 'अंघ्रिदंडोहरेरुर्ध्वमुत्क्षिप्तोबालनिग्रहे ॥ विधिविष्टरपद्मस्य नालदंडोमुदेस्तु नः' इति विशिष्टरूपकोदाहरणेपि न विवप्रतिविंबभावापन्नवस्तुविशिष्टरूपता । विधिविष्टरकमलश्लिष्टत्वरूपसाधारणधर्मवत्तासंपादानार्थमेव तद्विशेषणोपादानात् । यदातुः सौम्यतेत्यादिनिदर्शनोदाहरणेषु दातृपूर्णैवा

दीनामानंदकरत्वादिनेवात्र विशेषणयोर्विबप्रतिविंबभावाभावा
त । यत्र तु विषयिविशेषणानां परस्परसादृश्येन विबप्रतिविंब
भावोस्ति । 'ज्योत्स्ना भस्मच्छुरणधवला बिभ्रती तारकास्थी
न्यंतर्धानव्यसनरसिका रात्रिकापालिकीयं ॥ द्वीपाद्वीपं भ्रम
ति दधती चंद्रमुद्रा कपाले न्यस्तं सिद्धांजनपरिमलं लांछनस्य
छल्लेन' । इति सावयवरूपकोदाहरणे तत्रापि विषयविषयि
णोस्तद्विशेषणानां च प्रत्येकमेवैक्यारोपो न तु ज्योत्स्नादिवि
शिष्टरात्रिरूपविषयस्य भस्मादिविशिष्टकापालिकीरूपविषयि
णश्च विशिष्टरूपेणैक्यारोपोस्तीति । तस्माद्राजसेवा मनुष्या
णामित्यादावपि वाक्यार्थवृत्तिनिदर्शनैव युक्ता । मतांतरे त्विह
पदार्थवृत्त्यैव निदर्शनया भाव्यमिति ॥ ५३ ॥

नन्वियं व्यवस्था मूलविरुद्धेत्याशंक्याह । वाक्यार्थयोरिति । ननु वाक्यार्थश
ब्दस्यावांतरवाक्यार्थसाधारणानेकपदार्थपरत्वेनैवोक्तोदाहरणसंग्रहसंभवादेवविधगुरु
तरार्थपरत्वं न युक्तमित्यतआह । एवं चेति । एवंविधार्थविवक्षणे चेत्यर्थः । अवलेहनं
जिह्वया घट्टनं । पंचाननः सिंहस्तस्य परिष्वंगंआलिङ्गनम् । व्याली भुजंगी अश
क्यत्वं बलवदनिष्टजनकत्वं च साधारणोधर्मः । प्रस्तुतवृत्तांतोराजसेवा । निदर्शना
यास्तल्लक्षणस्य न क्षतिर्नाव्याप्तिः । तयोः प्रस्तुताप्रस्तुतवृत्तांतयोः । असिधारादिभिः
समं राज्ञोर्विबप्रतिविंबभावात्तद्विशिष्टयोश्चैक्यारोपादिति भावः । एवं तर्हि सदृशयोरै
क्यारोपइत्येव लक्षणमस्त्वित्याशंक्याह । अतएवेति । एतादृशविशेषणविवक्षणादेवे
त्यर्थः । भेदोव्यावृत्तिः । तथा च तदभावे रूपकेऽतिप्रसंगः स्यादिति भावः । कथ
मनेन तद्वारणं तत्राह । रूपके हीति । अविशिष्टयोर्विबप्रतिविंबभावापन्नवस्त्ववि
शिष्टयोः । विबप्रतिविंबभावापत्तेत्यस्य व्यावृत्तिं दर्शयति । अंघ्रिदंडइत्यादि । बले
दैत्यविशेषस्य निग्रहे बंधने कर्तव्ये ऊर्ध्वमुत्क्षिप्तोहरेरंघ्रिदंडोवोयुष्माकं मुदेऽस्त्विति
संबंधः । कीदृशः । विधेर्ब्रह्मणोविष्टरआसनं तद्रूपस्य पद्मस्य नालदंडइत्यर्थः । विशि
ष्टरूपकेति । ऊर्ध्वोत्क्षिप्तत्वविशिष्टांघ्रिदंडविधिविष्टरपद्मसंबंधित्वविशिष्टनालदंडसंबंधि
धिरूपकेत्यर्थः । विशेषणेति । ऊर्ध्वोत्क्षिप्तत्वरूपोपमेयविशेषणविधिविष्टरपद्मसंबंधि

त्वरूपोपमानविशेषणयोरित्यर्थः । एवकाररूचितविंवप्रतिविंवभावव्यतिरेकं स्फुटयति । यद्वातुरिति । अभावादिति । सादृश्याभावादिति भावः । रूपकविशेषेऽतिव्याप्तिमाशङ्क्य परिहरति । यत्र त्वित्यादिना । यत्र त्वित्यस्य इति सावयवरूपकोदाहरणे इत्यग्रेतनेनान्वयः । विषयविषयिविशेषणानामारोपविषयारोप्यमाणसंबन्धिनां विशेषणानाम् । ज्योत्स्नेति । इयं रात्रिरेव कापालिकी योगिनी द्वीपाद्वीपांतरं भ्रमतीत्यन्वयः । एतत्प्रधानरूपकम् । एतदंगभूतान्यपराणि विशेषणैः प्रतिपाद्यन्ते । यथा ज्योत्स्नारूपेण भस्मना क्षुरणमंगलेपस्तेन धवला तारकारूपाण्यस्थीनि विभ्रती अंतुर्धानस्य व्यसने कौतुके रसिका चंद्ररूपे मुद्राकपाले न्यस्तं लांछनस्य च्छलेन सिद्धांजनस्य परिमलं चूर्णं दधती धारयन्ती । दीक्षाकालगृहीतोपकरणेषु मुद्रोपपदानाम्ना पाखंडानां व्यवहारइति चंडीदासः । मुद्रापरिमलशब्दौ प्रशंसार्थावित्यन्ये । मुद्रा चिन्हं तद्रूपे कपाले इति वार्थः । विषयविषयिणोरात्रिकापालिकयोः । तद्विशेषणानां तत्संबन्धिनां ज्योत्स्नाभस्मादीनां । यथाश्रुते रात्रिकापालिकीति समासस्योत्तरपदार्थप्रधानतया ज्योत्स्नादीनां रात्रिविशेषणत्वाभावादसंगतेः प्रत्येकमेवेति । शुद्धस्वरूपेणैवेत्यर्थः । नत्विति । उक्तयुक्त्या विशेषणत्वाभावादिति भावः । वस्तुतो भस्मादेः कापालिकीं प्रत्यपि न विशेषणत्वमपि तु तत्कोटिनिविष्टत्वमेवेत्यपि बोध्यं । वाक्यार्थशब्दस्य विंवप्रतिविंवभावापन्नवस्तुविशिष्टार्थपरत्वमंगीकृत्य राजसेवेत्युदाहरणे वाक्यार्थवृत्तिनिदर्शनात्त्वमुक्तमुपसंहरति । तस्मादिति । उक्तलक्षणस्य व्यवस्थितत्वादित्यर्थः । मतांतरे त्विति । सदृशयोर्वाक्यार्थयोरैकारोपइति यथाश्रुतलक्षणां गौर्गर्तुमते इत्यर्थः । इह राजसेवेत्युदाहरणे । पदार्थवृत्त्यैवेति । उपमाकल्पकएकपदार्थे अपरपदार्थतद्धर्मान्यतरारोपइति तल्लक्षणस्य तदभिमतत्वादिति भावः ॥ ५३ ॥

अपरां बोधनं प्राहुः क्रिययाऽसत्सदर्थयोः ॥ नश्येद्राज
विरोधीति क्षीणं चंद्रोदये तमः ॥ ५४ ॥ उदयन्नेव स
विता पद्मेऽश्वर्पयति श्रियं ॥ विभावयन्समृद्धीनां फलं
सुहृदनुग्रहः ॥ ५५ ॥

कस्यचित्किंचित्क्रियाविशिष्टस्य स्वक्रियया परान्प्रत्यसतः
सतोवार्थस्य बोधनं यन्निबध्यते तदपरां निदर्शनामाहुः ।
असदर्थबोधने उत्तरार्थमुदाहरणम् । तत्र नश्येदिति बोधय-

दिति वक्तव्ये बोधयदित्यस्य गम्यमानत्वादप्रयोगः । ततश्च राज्ञा चंद्रेण सह विरुध्य स्वयं नाशक्रियया विशिष्टं तमः स्वकीयनाशक्रियया दृष्टांतभूतया अन्योप्येवं राजविरुद्धश्चेन्न श्येदित्यनिष्टपर्यवसायिनमर्थं बोधयदेव नष्टमिति निबन्धनादसदर्थनिदर्शना । तथा उत्तरश्लोके सविता स्वोदयसमयएव पद्मेषु लक्ष्मीमादधानः स्वया पद्मलक्ष्म्याधानक्रियया परान्प्रति समृद्धीनां फलं सुहृदनुग्रहएवेति श्रेयस्करमर्थं बोधयन्निबद्धं इति सदर्थनिदर्शना । यथा वा ॥ उन्नतं पदमवाप्य योलघुर्है लयैव स पतेदिति ब्रुवन् ॥ शैलशेखरगतः पृषद्गणश्चारुमारु तधुनः पतत्यधः ॥ अत्र गिरिशेखरगतोवृष्टिबिन्दुगणोमंदमारु तमात्रेणापि कंपितः पतन् लघोरुन्नतपदप्राप्तिः पतनहेतुरित्यसदर्थं बोधयन्निबद्धइत्यसदर्थनिदर्शना ॥—

निदर्शनांतरमाह ॥ अपरामिति । पूर्वविलक्षणामित्यर्थः ॥ निदर्शनामित्यनुषज्यते । क्रिययाऽसत्सदर्थयोर्बोधनमपरां निदर्शनां प्राहुरिति संबंधः । सदसदर्थयोरिति वक्तव्येपि छंदोऽनुरोधादित्यमभिधानं । समुद्राभ्राद्वइत्यादिसौत्रनिर्देशेन पूर्वनिपातविधेरनित्यत्वज्ञापनात् । लक्षणं व्याचष्टे कस्यचिदिति । अत्रासतः सतोवेति विभागकथनं न तु लक्षणांतर्गतं । उदासीनार्थबोधने चमत्कारित्वाभावेनैवानतिप्रसंगात् । स्वक्रियया सहकारिभूतया क्रियाविशिष्टस्य वस्तुनः संबंध्यर्थस्य बोधनं बोधानुकूलोव्यापारोयन्निबध्यते वर्ण्यते सा निदर्शनेति लक्षणं । अथ 'निवातपद्मोदरसोदराभ्यां विलोचनाभ्यामवलोकयंती ॥ न केवलं यूनि मनोभवेपि व्यनक्ति कंचित्तपसः प्रभावं' इत्यादावतिव्याप्तिः । अवलोकनक्रियाविशिष्टया कामिन्या तपःप्रभावबोधनस्य वर्णनादिति चेत् न । क्रिययेत्यनेन दृष्टांतविधया बोधनस्य विवक्षितत्वात् । तत्कोदाहणे च लिंगविधया बोधकत्वेन तदभावात् । इत्थं च दृष्टांततया क्रियाविशिष्टस्यार्थबोधकत्वं वर्ण्यमानं निदर्शनेति पर्यवसितं । नश्येदित्यत्र बोधनस्यावर्णनात्कथमुदाहरणत्वमतआह । तत्रेति । उदाहरणइत्यर्थः । लक्ष्ये लक्षणं संगमयति । ततश्चेति । बोधनस्य गम्यमानत्वाच्चेत्यर्थः । दृष्टांतभूत

येति । दृष्टान्तेष्वनुभूतया विद्यमानयेत्यर्थः । दृष्टान्तोभूतः संजातोऽयमेति वा ।
 एवं तमोवत् । चंद्रस्यापि राजत्वं सोमोवै ब्राह्मणानां राजेत्यादिश्रुतिप्रसिद्धं ।
 अनिष्टपर्यवसायिनमर्थं नाशरूपानिष्टसाधनं राजविरुद्धत्वरूपमर्थं । उच्चतमिति ।
 योलघुरल्पबुद्धिरल्पपरिमाणश्च स उच्चतं पदं उत्कर्षमुच्चस्थानं चावाप्य हेलयैव पते
 दिति ब्रुवन् कथयन् शैलशेखरगतोगिरिमस्तकवर्ती पृषद्रणोजलविंदुसमूहश्चारुणा
 मंदेनापि मारुतेन धुतः कंपितोऽधःपतत्युत्कर्षाद्धीयतेऽधोदेशे च पततीत्यर्थः । ध्रुव
 मिति पाठे बोधनस्य पूर्ववद्गम्यमानत्वादप्रयोगः । दृष्टकणइति पाठे पाषाण
 कणइत्यर्थः ॥—

चूडामणिपदे धत्ते यो देवं रविमागतं ॥ सतां कार्यातिथेयीति
 बोधयन् गृहमेधिनः ॥ अत्र समागतं रविं शिरसा संभावयन्नुद
 याचलः स्वनिष्ठया रविधारणक्रियया समागतानां सतामेवं गृह
 मेधिमिरातिथ्यं कार्यमिति सदर्थं बोधयन्निबद्धइति सदर्थनिद
 र्शना । अत्र केचित् वाक्यार्थवृत्तिपदार्थवृत्तिनिदर्शनाद्वयमसं
 भवद्वस्तुसंबंधनिबंधनमिति तृतीया तु संभवद्वस्तुसंबंधनिबंधने
 ति च व्यवहरन्ति । तथा हि । आद्यनिदर्शनायां वाक्यार्थयोरै
 क्यमसंभवत्तयोः साम्ये पर्यवस्यति । द्वितीयनिदर्शनायामप्य
 न्यधर्मोऽन्यत्रासंभवन्धर्मिणोः साम्ये पर्यवस्यति । तृतीयनिद
 र्शनायां तु स्वक्रियया परान्प्रति सदसदर्थबोधनं संभवदेव सम
 तां गर्भीकरोति । बोधयन् गृहमेधिनइत्यादौ हि कारीषोभिः
 ध्यापयतीतिवत्समर्थाचरणे णिचः प्रयोगः । ततश्च यथा कारी
 षोभिः शीतापनयनेन बहून्ध्ययनसमर्थान्करोति एवं वर्ण्यमानः
 पर्वतः स्वयमुपमानभावेन गृहमेधिनोक्तबोधनसमर्थान्कर्तुं क्ष
 मते । यथायं पर्वतः समागतं रविं शिरसा संभावयत्येवं गृहमे
 धी समागतं संतमुचितपूजया संभावयेदित्यतः संभवति बोधन
 संबन्धइति ॥ ५४ ॥ ५५ ॥

चूडेति ॥ यउदयाचलआगतं देवं रविं चूडामणोः पदे स्थाने मस्तके धत्ते धारयति । किंकुर्वन् । गृहमेधिनोगृहस्थान्सतामातिथेयी कार्येति बोधयन् । आतिथेयी आतिथ्यं । अत्र उक्तनिदर्शनात्रयविषये । केचिदित्यस्येतिव्यवहरंतीत्यनेनान्वयः । धर्मिणोरिति । धर्मयोः । साम्यमात्रेण चमत्कारानिष्पत्तेस्तत्कृतविं वप्रतिविंवभावेन धर्मिणोः साम्यावगतिरिति भावः । गर्भीकरोतीति । स्वविशेषणत्वेन स्वीकरोतीत्यर्थः । दृष्टान्ततया बोधनस्यैव तत्र विवक्षितत्वात् । एतदेवोपपादयति बोधयन्नित्यादिना । करीषं शुष्कगोमयं तस्यायं कारीषः । समर्थाचरणे समर्थकरणे । सामर्थ्योत्पादनइति यावत् । भावप्राधान्यात् । उपमानभावेन दृष्टान्तत्वेन । एवं प्रदर्शिते निदर्शनात्रये निदर्शनापदप्रवृत्तिनिमित्तस्यैकस्याभावान्नानार्थ एव निदर्शनाशब्दइति बोध्यं ॥ ५४ ॥ ५५ ॥ इत्यलंकारचन्द्रिकायां निदर्शनाप्रकरणम् ॥

व्यतिरेकोविशेषश्चेदुपमानोपमेययोः ॥ शैला

इवोन्नताः संतः किंतु प्रकृतिकोमलाः ॥ ५६ ॥

अयमुपमेयाधिक्यपर्यवसायी व्यतिरेकः । यथा वा ॥ पल्लवतः कल्पतरौरेषविशेषः कस्य ते वीर ॥ भूषयति कर्णमेकः परस्तु कर्णं तिरस्कुरुते ॥ तन्न्यूनत्वपर्यवसायी यथा । रक्तस्त्वं नवपल्लवैरहमपि श्लाघ्यैः प्रियायागुणैस्त्वामायांति शिलीमुखाः स्मरधनुर्मुक्तास्तथा मामपि ॥ कांतापादतलाहतिस्तवमुदे तद्वन्ममाप्यावयोः सर्वं तुल्यमशोक केवलमहं धात्रा सशोकः कृतः ॥ अनुभयपर्यवसायी यथा । दृढतरनिबद्धमुष्टेः कोशानिषण्णस्य सहजमलिनस्य ॥ रुपाणस्य रुपाणस्य च केवलमाकारतोभेदः ॥ ५६ ॥

व्यतिरेकं लक्षयति ॥ व्यतिरेकइति । विशेषोवैलक्षण्यं । उपमेयस्याधिक्यमुत्कर्षः । पल्लवतइति । पंचम्यर्थे तसिल् । कल्पतरोः पल्लवतः पल्लवादेशवक्ष्यमाणस्ते तव करस्य विशेषइति संबंधः । एकः पल्लवः परोहस्तः । कर्णं राधेयं तिरस्कुरुते दानातिशयेनेति भावः । अत्रोपमेयस्य करस्योत्कर्षः । पूर्वोदाहरणे उन्नतत्वेनौपस्यं शाब्दमिह तु रक्तवत्कोमलत्वादिप्रयुक्तं तद्रम्यमिति भेदः । तन्न्यूनत्वेति । उपमेय

न्यूनत्वेत्यर्थः । रक्तस्त्वमिति । अशोकवृक्षं प्रति विरहिणः कस्यचिदुक्तिः । हे अशोक आवयोः सर्वं तुल्यं समानम् । अहं केवलं धात्रा विधात्रा सशोकः शोकसहितः कृतः । त्वं तु शोकरहितइत्यशोकपदश्लेषादवगम्यते । किं तत्सर्वं समानं तत्राह रक्तइत्यादि । त्वं नूतनैः पल्लवैरक्तोरक्तवर्णः अहमपि प्रियायाः श्लाघनीयैर्गुणैः सौंदर्यादिभीरक्तोऽनुरक्तः । अर्थात्प्रियायाम् । हे सखे त्वां प्रति शिलीमुखाभ्रमराआयांति मां प्रत्यपि स्मरेण धनुषा मुक्ताः प्रेरिताः शिलीमुखावाणाआयांति । एवं कांतायाः पादतलस्याघातो यथा तव मुदे संतोषाय तद्वत्तथा ममापि संतोषायेत्यर्थः । कामिनीपादघातेनाशोकस्य पुष्पोद्गमइति कविप्रसिद्धिः । अत्रोपमेयस्य सशोकत्वे नापकर्षः । अनुभयपर्यवसायी उपमेयोत्कर्षापकर्षान्यतरपर्यवसानरहितः । दृढतरेति । कृपणस्य कृपाणस्य खड्गस्य चाकारतोदीर्घाद्वर्णादाकृतेश्च केवलं भेदोवैलक्षण्यं । प्रकारान्तरेण तु साम्यमेवेत्यर्थः । कथं तत्राह दृढतरेत्यादि । दृढतरं निबद्धोमुष्टिर्येनेति । कृपणपक्षे धनव्ययवैमुख्येन मुष्टिमोचनाभावात् । खड्गपक्षे तु दृढतरं निबद्धः संबद्धोमुष्टिर्मुष्टिग्राह्यभागोयस्येत्यर्थः । कोशोभांडारगृहं तत्र निषण्णउपविष्टः कृपणः कोशे पिधानके निषण्णः स्थितइति खड्गपक्षे सहजमलिनः स्वभावमलिनः मलिनवेषत्वात्कृपणः खड्गस्तु कृष्णवर्णत्वादिति । एवं च किंचिद्धर्मप्रयुक्तसाम्यवत्तया प्रतीयमानयोः किंचिद्धर्मप्रयुक्तवैलक्षण्यं व्यतिरेकशरीरं । वैलक्षण्यं तु क्वचिदुपमेयस्योत्कर्षं क्वचिच्च तदपकर्षं पर्यवसानं क्वचित्तु तदन्यतरपर्यवसानविरहेपि स्ववैचित्र्यविश्रांतमात्रमिति बोध्यं । एतेन चरमभेदद्वयतदुदाहरणदूषणं कस्यचिदापातरमणीयमिव भासमानं प्रयुक्तं वेदितव्यं । अत्यन्तासारतया तु नानुवादमर्हतीत्युपरम्यते ॥ ५६ ॥ इत्यलंकारचंद्रिकायां व्यतिरेकप्रकरणम् ॥

सहोक्तिः सहभावश्चेद्भासते जनरंजनः ॥ दिगं
तमगमत्तस्य कीर्तिःप्रत्यर्थिभिः सह ॥ ५७ ॥

यथा वा ॥ छाया संश्रयते तलं विटपिनां श्रांतेव पांथैः समं
मूलं याति सरोजलस्य जडता ग्लानेव मीनैः सह ॥ आचा
मत्पहिमांशुदीधितिरपस्तसेव लोकैः समं निद्रा गर्भगृहं सह
प्रविशति क्लृप्तेव कांताजनैः ॥ जनरंजनइत्युक्तेरनेन सार्द्धं वि
हरांबुराशोरित्यादौ न सहोक्तिरलंकारः ॥ ५७ ॥

सहोक्तिरितिलक्ष्यनिर्देशः । सहभावइत्यादिलक्षणं । सहभावः साहित्यं । जन
रंजनः सहृदयजनाल्हादकः । एवं च चमत्कृतिजनकं साहित्यं सहोक्तिरिति लक्ष
णं । दिगंतमिति । तस्य राज्ञः कीर्तिः प्रत्यर्थिभिः शत्रुभिः सह दिगंतमगमदित्यन्व
यः । अत्र च तृतीयायानिरूपितत्वार्थकतया प्रत्यर्थिनिरूपितसाहित्यवती कीर्तिर्ग
मनाश्रयइति बोधे एकधर्मान्वयित्वरूपसाहित्यबलात्प्रत्यर्थिनामपि गमनान्वयप्रती
तिः । तदुक्तं । 'सा सहोक्तिः सहार्थस्य बलादेकं द्विवाचकं' इति । छायेति ।
ग्रीष्मर्तौ मध्यान्हवर्णनमिदम् । छाया पाथैरध्वगैः समं सार्धं विटपिनां तरूणां
तलं मूलप्रदेशं संश्रयते । कुतइत्याकांक्षायामुत्प्रेक्षते श्रान्तिवेति । श्रमश्चात्रातपा
तिशयकृतोबोध्यः । एवमग्रेपि । जडता शीतलता ग्लानेव सरोजलस्य मूलमधो
देशं मीनैर्मत्स्यैः सह याति गच्छति । ग्लानिर्बलापचयः । तथा अहिमाउष्णा
अंशवः करायस्यैवंभूतस्य रवेर्दीधितिस्तत्तेव संतप्तेव सती लोकैः समं अपः जलानि
आचामति पिबति । दीधितिः स्त्रियामित्यमरः । निद्रा कृान्तिव सती कांताजनैः सह
गर्भगृहमभ्यंतरगृहं प्रविशति । तत्रैव तदुद्भवात् । कृान्तिस्तेजोहानिः । सौकुमार्याति
शयेन तत्सौलभ्यात्कांतोपादानं । इत्यादाविति । इंदुमतीस्वयंवरे रघुवंशे 'अनेन
सार्द्धं विहरांबुराशेस्तीरेषु तालीवनमर्मरेषु ॥ द्वीपांतरानीतलवंगपुष्पैरपाकृतस्वेदल
वामरुद्भिः' इति पद्यं । अत्र सहोक्तिचमत्कारित्वान्नालंकाररूपेत्यर्थः ॥ ५७ ॥ इ
त्यलंकारचंद्रिकायां सहोक्तिप्रकरणम् ॥

विनोक्तिश्चेद्विना किंचित्प्रस्तुतं हीनमुच्यते ॥ वि

द्या हृद्यापि साऽवद्या विना विनयसंपदम् ॥ ५८ ॥

यथा वा ॥ यश्च रामं न पश्येत्तु यं च रामो न पश्यति ॥ निंदितः

सभवेल्लोके स्वात्माप्येनं विगर्हते ॥ अत्र च रामदर्शनेन विना

हीनत्वं विनाशब्दमंतरेणैव दर्शितम् ॥ ५८ ॥

विनोक्तिरिति । किंचिद्विना प्रस्तुतं वर्ण्यहीनं दुष्टमुच्यते चेत्तदा विनोक्तिनामालंका
रइत्यर्थः । विद्येति । विनयसंपत्तिं विना या विद्या सा हृद्या मनोहरापि दुष्टेत्यन्व
यः । अत्र प्रस्तुतायाविद्यायाविनयं विना दुष्टत्वमुक्तम् । यश्चेति । यः पुरुषः स्वात्मा
स्वातःकरणं विगर्हते निंदति रामदर्शनं विनेति । रामकर्मकं रामकर्तृकं च दर्शनं वि
नेत्यर्थः । अंतरेणापोति । विनापीत्यर्थः । तथा च विनोक्तिरित्यर्थग्रहणं न तु शब्दग्रह
णमिति भावः ॥ ५८ ॥

तच्चेत्किंचिद्दिना रम्यं विनोक्तिः सापि कथ्यते ॥ वि
ना खलैर्विभात्येषा राजेंद्र भवतः समा ॥ ५९ ॥

यथा वा ॥ आविर्भूते शशानि तमसा मुच्यमानेव रात्रिनैश
स्यार्चिर्द्भुतभुजइव छिन्नभूयिष्ठधूमा ॥ मोहेनांतर्वरतनुरियं ल
क्ष्यते मुक्तकल्पा गंगा रोधः पतनकलुषा गृह्णतीव प्रसादं ॥ अत्र त
मःप्रभृतीन्विना निशादीनां रम्यत्वं विनाशब्दमंतरेण दर्शितं ॥ ५९ ॥

प्रकारांतरमाह ॥ तच्चेदिति । तत्प्रस्तुतं किंचिद्दिना रम्यं चेत्सापि विनोक्तिः क
थ्यतइत्यन्वयः । इत्थं च किंचिद्व्यतिरेकेण प्रस्तुतस्य रम्यत्वारम्यत्वान्यतरवर्णनं वि
नोक्तिरिति प्रकारद्वयसाधारणं सामान्यलक्षणं बोध्यम् । यत्तु हृद्योविनार्थसंबंधएव
विनोक्तिः । हृद्यत्वं च विनाकृतस्य वस्तुनोरमणीयत्वारमणीयत्वाभ्यां भवतीत्यर्वा
चीनैरुक्तं तदयुक्तम् । कारणं विना कार्योत्पत्तिकथनरूपे विभावनालंकारेऽतिव्याप्ते
वार्णाय विनार्थसंबंधप्रयुक्तप्रस्तुतगतरमणीयत्वादेरपि लक्षणे निवेशस्यावश्यकत्वादि
ति । आविर्भूतइति । मानवतीविषये नायकस्य परामर्शोऽयं । इयं वरतनुरंतः अंतःक
रणे मोहेन मानावेशेन मुक्तकल्पा ईषन्मूनमुक्ता लक्ष्यते । केव । पूर्वं रोधसस्तटस्य प
तनेन कलुषा अनंतरं कालुष्यापगमात्प्रसादं नैर्मल्यं गृह्णत्याश्रयंती गंगेव । तथा श
शानि चंद्रे आविर्भूते उदिते सति तमसा मुच्यमाना रात्रिरिव । एवं छिन्नोन्नतोभूयि
ष्ठोभूयोयस्याएवंभूता निशिभवस्य हुतभुजोवन्हेरर्चिः शिखेवेति । दर्शितमिति । अर्थ
तोबोधितमित्यर्थः ॥ ५९ ॥ इत्यलंकारचंद्रिकायां विनोक्तिप्रकरणम् ॥


समासोक्तिः परिस्फूर्तिः प्रस्तुतेऽप्रस्तुतस्य चेत् ॥

अयमैंद्रीमुखं पश्य रक्तश्रुंबति चंद्रमाः ॥ ६१ ॥

यत्र प्रस्तुतवृत्तांते वर्ण्यमाने विशेषणसाम्यबलादप्रस्तुतवृत्तांत
स्यापि परिस्फूर्तिस्तत्र समासोक्तिरलंकारः । समासेन संक्षेपेण
प्रस्तुताप्रस्तुतवृत्तांतयोर्वचनात् । उदाहरणमयमैंद्रीति । अत्र
हि चंद्रस्य प्राचीप्रारंभलक्षणमुखसम्बंधलक्षणे उदये वर्ण्यमाने
मुखशब्दस्य प्रारम्भवदनसाधारणयाद्रक्तशब्दस्यारुणकामुकसा

धारण्याचुंबतीत्यस्य प्रस्तुतार्थसंबन्धमात्रपरस्य शक्यार्थांतरसा
धारण्याच्चन्द्रमःशब्दगतपुल्लिगेन ऐंद्रीशब्दगतस्त्रीलिङ्गेन तत्प्र
तिपाद्येन्द्रसंबन्धित्वेन चोपस्कृतादप्रस्तुतपरवनितासक्तपुरुषवृत्तां
तः प्रतीयते । यथा वा ॥ व्यावल्गत्कुचभारमाकुलकचं व्यालो
लहारावलिप्रैखत्कुंडलशोभिगंडयुगलं प्रखेदि वक्त्रांबुजं ॥ श
श्वदत्तकरप्रहारमधिकश्वासं रसादेतया यस्मात्कंदुक सादरं सुभ
गया संसेव्यसे तत्कृती ॥ अत्र कंदुकवृत्तांते वर्ण्यमाने व्याव
ल्गत्कुचभारमित्यादिक्रियाविशेषणसाम्याद्विपरीतरतासक्तना
यिकावृत्तांतः प्रतीयते । पूर्वत्र विशेषणानि श्लिष्टानीह साधा
रणानीति भेदः । सारूप्यादपि समासोक्तिर्दृश्यते ।—

समासोक्तिं लक्षयति ॥ समासोक्तिरिति । प्रस्तुते वर्ण्यमाने अप्रस्तुतस्याप्रस्तु
तवृत्तांतस्य परिस्फूर्तिश्चेत्तदा समासोक्तिरित्यन्वयः । अयमिति । इन्द्रस्यैमैदी
प्राची मुखमादिभागोवदनं च रक्तोरक्तवर्णोऽनुरक्तश्च । चुंबनं संबन्धोवक्त्रसंयोग
विशेषश्च । यथाश्रुतलक्षणस्य वक्ष्यमाणे । ‘असावुदयमारूढः कांतिमान् रक्तमं
डलः ॥ राजा हरति सर्वस्य हृदयं मृदुलैः करैः’ इत्यादिप्रकृताप्रकृतश्लेषेऽतिव्या
तेराह । विशेषणसाम्यबलादिति । विशेषणमात्रसाम्यबलादित्यर्थः । एवं च विशे
षणमात्रसाम्यगम्याप्रस्तुतवृत्तांतत्वं लक्षणं बोध्यं । उदाहृतश्लेषे चाप्रकृतनृपवृत्तांतस्य
विशेष्यवाचिना श्लिष्टेन राजपदेनाप्यवगमान्नातिव्याप्तिः । संज्ञाप्रवृत्तिनिमित्तमव
यवार्थं दर्शयति । समासेनेति । वचनात्प्रतिपादनात् । लक्ष्ये लक्षणं संगमयति ।
अत्रेति । प्रारंभआदिभागः । साधारण्याच्छिष्टत्वात् । यद्यपि चुंबतीत्यत्र न श्लेष
स्तथाप्यर्थद्वयबोधकत्वमात्रेण तस्य साधारण्योक्तिः । उपस्कृतादिति साधारण्या
दित्यस्य विशेषणं । तत्र चन्द्रमःशब्दगतेन पुल्लिङ्गेन नायकत्वाभिव्यक्त्या उपस्का
रः । ऐंद्रीतिस्वरूपपरं तद्वृत्तेन स्त्रीलिङ्गेन तदर्थस्य नायिकात्वाभिव्यक्त्या ऐंद्रीशब्द
प्रतिपाद्येन्द्रसंबन्धित्वेन च परकीयत्वाभिव्यक्त्येति बोध्यं । वृत्तांतोव्यवहारोमु
खचुंबनरूपः । व्यावल्गदिति । नायिकानुरक्तस्य कस्यचित्कीडालंबनं कंदुकं प्र
त्युक्तिरियम् । हे कंदुक सुभगया सुंदर्या एतया नायिकया रसात्प्रीतिविशेषात्सादर



कुवलयानन्दः

मादरसहितं यथास्यात्तथा यस्मात्संसेव्यसे तत्तस्मात्कृती धन्योसीत्यन्वयः । कथमित्याकांक्षायां संसेवनक्रियां विशिनष्टि । व्यावल्गदित्यादिना । व्यावल्गद्विशेषत आसमन्ताच्चलन्कुचभारोयत्र तथा आकुलाः क्रीडावेशेनेतस्ततः पर्यस्ताः कचाः के शायत्र एवं व्यालोला दोलायिता हारावलिर्यत्र तथा प्रेक्षद्वां चंचलाभ्यां कुंडलाभ्यां शोभायुक्तं गंडयुगलं यत्र एवं प्रस्वेदयुक्तं वक्त्रांबुजं यत्र शश्वन्निरंतरं दत्तः करेण प्रहारोयत्र तथा अधिकः श्वासोयत्र । तथेति । वृत्तांतः विपरीतरतरूपः । अत्रापि कंदुकशब्दगतपुल्लिगेन नायकत्वाभिव्यक्तिर्बोद्ध्या । श्लिष्टानीति । श्लेषमूलकाभेदाध्यवसायविषयाणीत्यर्थः । साधारणानीति । श्लेषं विनैव प्रकृताप्रकृतवृत्तांतयोरनुगतानोत्यर्थः । तथा च लक्षणे साम्यशब्देन श्लेषकृतं स्वारसिकं च साम्यं विवक्षितमिति भावः । सारूप्यात्सादृश्यात् ।—

यथा वा ॥ पुरा यत्र स्रोतः पुलिनमधुना तत्र सरितां विपर्यासं यातोषनविरलभावः क्षितिरुहां ॥ बहोर्दृष्टं कालादपरमिव मन्ये वनमिदं निवेशः शैलानां तदिदमिति बुद्धिं द्रढयति ॥ अत्र वनवर्णने प्रस्तुते तत्सारूप्यात्कुटुंबिषु धनसंतानादिसमृद्धा समृद्धिविपर्यासं प्राप्तस्य तत्समाश्रयस्य ग्रामनगरादेर्वृत्तांतः प्रतीयते । अत्र च प्रस्तुताप्रस्तुतसाधारणविशेषणबलात्सारूप्यबलाद्वाऽप्रस्तुतवृत्तांतस्य प्रत्यायनं तत्प्रस्तुते विशेष्ये तत्समारोपार्थं सर्वथैव प्रस्तुतानन्वयिनः कविसंरंभगोचरत्वायोगात् । ततश्च समासोक्तावप्रस्तुतव्यवहारसमारोपश्चारुताहेतुः । न तु रूपकइव प्रस्तुते अप्रस्तुतरूपसमारोपोस्ति । मुखं चंद्रइत्यत्र मुखे चंद्रत्वरोपहेतुचंद्रपदसमभिव्याहारवद्रक्तश्रुंबति चंद्रमाइत्यादिसमासोक्तयुदाहरणे चंद्रादौ जारत्वाद्यारोपहेतोस्तद्वाचकपदसमभिव्याहारस्याभावात् । 'निरीक्ष्य विद्युन्नयनैः पयोदोमुखं निशायामभिसारिकायाः ॥ धारानिपातैः सह किंनु वांतश्चंद्रोयमित्यार्ततरं ररासे' इत्येकदेशविवर्तिरूपकोदाहरणइव प्रस्तु

ते अप्रस्तुतरूपसमारोपगमकस्याप्यभावात् । तत्र हि विद्युन्म
यनैरित्यत्र निरीक्षणानुगुण्यादुत्तरपदार्थप्रधानरूपमयूरव्यंसका
दिसमासव्यवस्थितादुत्तरपदार्थभूतनयनान्वयानुरोधात् । पयो
दे अनुक्तमपि द्रष्टृपुरुषत्वरूपणं गम्यमुपगम्यते ॥—

पुरेति । उत्तरचरिते सीतात्यागानन्तरं कदाचिदनम्प्रति गतस्य भगवतोरामचन्द्रस्ये
यमुक्तिः । पुरा वनवासकाले सरितां नदीनां स्रोतः प्रवाहोयत्र प्रदेशे आसीत्तत्राधु
ना पुलिनमस्तीति शेषः । तथा क्षितिरुहां तरूणां घनविरलभावोविपर्यासं वैपरोत्यं या
त प्राप्तः । सांद्राणां विरलताविरलानां शाखापल्लवादिवृद्ध्या सांद्रता जातेत्यर्थः । त
था च बहोर्भूयसः कालादनंतरं दृष्टमिदं वनमपरमन्यादिव मन्ये परं तु शैलानां पर्वता
नां निवेशोविन्यासविशेषस्तदेवेदं वनमिति बुद्धिं प्रत्यभिज्ञारूपां द्रव्यति दृढीकरोतो
त्यर्थः । तत्सारूप्यादिति । वनसादृश्यादित्यर्थः । ग्रामादौ किं वनसादृश्यमित्याकां
क्षायां तद्रर्भं विशेषणमाह । कुटुंबिष्वित्यादि । कुटुंबिषु कुटुंबिगतोयोधनसमृद्ध्यास
मृद्धोर्विपर्यासस्तं प्राप्तस्येत्यर्थः । तत्समाश्रयस्य तादृशकुटुंबिसमाश्रयस्य । तथा च
समृद्ध्यासमृद्धिविपर्यासवदाश्रयत्वं सादृश्यमिति भावः । किमस्य सादृश्यस्योत्थापक
मिति चेत् घनविरलेति विपर्यासमिति च । ताभ्यामुक्तसादृश्यगर्भीकरणात् । एतेनैषा
सादृश्यगर्भविशेषणोपस्थापितसादृश्यमूला समासोक्तिरिति मूलग्रन्थानवबोधस्तद्विरोध
श्चेति दूषणमलम्बकं वेदितव्यम् । अथात्राप्रस्तुतवृत्तांतस्य विशेषणसाम्यगम्यत्वाभावादु
क्तलक्षस्याव्याप्तिरिति चेन्न । विशेषणसाम्यगम्यसादृश्यगम्यत्वेपि विशेषणसाम्यग
म्यत्वानपायात् । प्राधान्यात्तु परं सारूप्यस्य गमकत्वोपदर्शनं सारूप्यादिति ग्रंथे
न । एवमग्रेपि विशेषणसाम्यात्सादृश्यादेति विकल्पोक्तिरपि प्राधान्याभिप्रायैवेति
निरवयं । एवमलंकारं निरूप्य तद्वोधप्रकारमुपदर्शयितुं भूमिकामारचयति । अत्र चे
ति । अत्र एषूदाहरणेषु । अप्रस्तुतवृत्तांतस्येति । अप्रकृतजारादिसंबन्धिनश्चुंबनादित्य
वहारस्येत्यर्थः । विशेष्ये चंद्रादौ । सर्वथा आरोपानारोपान्यतरविधया । प्रकृता
नन्वयिनः प्रकृतान्वयशून्यस्य । यद्वा सर्वथैवेत्यस्य कवीत्यादिनान्वयः । कविस्तरंभे
ति स्वप्रतीत्युद्देश्यकशब्दसंदर्भरूपकविव्यापारेत्यर्थः । अप्रस्तुतवृत्तांतस्य चुंबनादेरिवाप्र
स्तुतस्य जारादेरपि चंद्रादौ समारोपइति मतं निराकरोति । नत्विति । अप्रस्तुतरूपे
ति । अप्रस्तुतस्वरूपेत्यर्थः । कुतस्तत्राह । मुखमित्यादि । तादात्म्येन चंद्रारोपे तादा

त्म्यस्यापि संसर्गविधया आरोपविषयत्वात्तस्य च चंद्रत्वानतिरेकाच्चंद्रत्वारोपेत्युक्तिः । न तु प्रकारतया चंद्रत्वारोपउक्तइति भ्रमितव्यम् । चंद्रइतिशब्देन चंद्रविशेषणत्वेनोपस्थितस्य चंद्रत्वस्य मुखे विशेषणतयाऽरोपासंभवात् । एवं जारत्वेत्यत्रापि बोध्यं । तद्वाचकेति जारवाचकेत्यर्थः । ननु जारादिपदसमभिव्याहाराभावाच्छ्रौतारोपासंभवेऽप्यर्थोऽजाराद्यारोपोऽस्तु । न हि तत्रापि तादृशसमभिव्याहारोहेतुः । रूपकध्वने रुच्छेदापत्तेरित्याशंक्याह । निरीक्षयेति । पयोदोमेघोविद्युत्स्वरूपैर्नयनैर्निशायामभिसारिकायामुखं वीक्ष्य धारानिपातैः सह वातः किं त्वयं चंद्रइति मत्वा आर्ततरं यथा स्यात्तथा ररासे आक्रंदनं कृतवानित्यर्थः । उदाहरणइवेति व्यतिरेकदृष्टांतः । अत्र यथागमकमस्ति तादृशस्य समासोक्त्युदाहरणे अभावादित्यर्थः । तथा चार्थारोपोऽप्यनाशंक्यइति भावः । ननु विद्युन्मयनैरित्यत्र किमप्रस्तुतारोपगमकं यदभावात्समासोक्तौ तदभावइत्यतोगमकं दर्शयितुमाह तत्रेति । आनुगुण्यादानुकूल्यात् । उपमितसमासस्य पूर्वपदार्थप्रधानतया नयनसदृशविद्युत्करणकत्वस्य निरीक्षणे संभवात्प्रतिकूलत्वमिति भावः । अनुक्तमप्यश्रौतमपि । रूपणमारोपः ।-

नचेह तथा निरीक्षणवत् त्वय्यागते किमिति वेपतएषसिंधुरिति श्लोके सेतुकृत्वादिवच्चाप्रस्तुतासाधारणवृत्तांतउपात्तोऽस्ति । नाऽपि श्लिष्टसाधारणादिविशेषणसमर्पितयोः प्रस्तुताप्रस्तुतवृत्तांतयोरप्रस्तुतवृत्तांतस्य विद्युन्मयनवत्प्राधान्यमस्ति । येन तदनुरोधात्त्वं सेतुमंथकदित्यत्रेव प्रस्तुतेनुक्तमप्यप्रस्तुतरूपसमारोपमभ्युपगच्छेम । तस्माद्विशेषणसमर्पिताप्रस्तुतव्यवहारसमारोपमात्रमिह चारुताहेतुः । यद्यपि प्रस्तुताप्रस्तुतवृत्तांतयोरिह श्लिष्टसाधारणविशेषणसमर्पितयोर्मिन्नपदोपात्तविशेषणयोरिव विशेष्टेणैव साक्षादन्वयादस्ति समप्राधान्यम् तथाप्यप्रस्तुतवृत्तान्तान्वयानुरोधान्न प्रस्तुतेऽप्रस्तुतरूपसमारोपोऽंगीकार्यः । तथा हि । यथा प्रस्तुतविशेष्येऽप्रस्तुतवृत्तांतस्यान्वयायोग्यता तथैवाप्रस्तुतेपि जारादौ नास्ति प्रस्तुतवृत्तांतस्यान्वययोग्यता । एवं च समप्रधानयोः प्रस्तुताप्रस्तुतवृत्तांतयोरन्यतरस्यावश्य

मारोपेभ्युपगन्तव्ये श्रुतएव प्रस्तुतेऽप्रस्तुतस्यारोपश्चारुताहेतु
रिति युक्तम् । नन्वेवं सति विशेषणसाम्यादप्रस्तुतस्य गम्यत्वं
समासोक्तिः । 'विशेषणानां साम्येन यत्र प्रस्तुतवर्तिनां ॥ अप्र
स्तुतस्य गम्यत्वं सा समासोक्तिरिष्यते' इत्यादीनि प्राचीनानां
समासोक्तिलक्षणाणि न संगच्छेरन् । प्रस्तुते श्लिष्टसाधारणादि
विशेषणसमर्पितानुरागपूर्वकवदनचुम्बनाद्यप्रस्तुतवृत्तांतसमा
रोपमात्रस्य चारुताहेतुत्वाभ्युपगमेन विशेषणसाम्यकृतकामु
काद्यप्रस्तुतधर्मिव्यञ्जनानपेक्षणादिति चेदुच्यते ॥—

नचेहेति । इह समासोक्त्युदाहरणे । तथा निरीक्षणवन्जनकरणकनिरीक्षणव
त्सेतुकृत्वादित्यादिना मथनकारित्वपरिग्रहः । नन्विहापि परनायिकामुखचुंबनरूप
स्याप्रस्तुतवृत्तांतस्याप्रस्तुतासाधारणधर्मत्वादप्रस्तुतारोपगमकत्वं स्यादित्याशंक्य प
रिहरति । नापीति । साधारणादीत्यादिना सादृश्यगर्भविशेषणसंग्रहः । वृत्तांतयो
रिति निर्धारणे षष्ठी । वृत्तांतयोर्मध्यइत्यर्थः । विद्युन्जनवदिति । प्रस्तुताप्रस्तुतयो
र्विद्युन्जनयोरमध्ये यथा नयनस्योत्तरपदार्थप्रधानसमासात्प्राधान्यं तथा नास्तीत्य
र्थः । सेतुमंथकृदिति पाठः । सेतुबंधकृदिति त्वपपाठः कथंचिदर्थतोऽनुवादत्वेन
व्याख्येयः । उपसंहरति । तस्मादिति । मात्रपदेनाऽप्रस्तुतारोपव्यवच्छेदः ।
विद्युन्जनवत्समासकृतश्रौतप्राधान्याभावेपि विशेषणसामर्थ्यावगतस्याप्रस्तुतवृत्तांत
स्यार्थतः प्राधान्यमस्तीति शंकते । यद्यपीति । नन्वप्रस्तुतवृत्तांताभिन्नत्वेनावगत
स्य प्रस्तुतवृत्तांतस्य प्रस्तुतविशेष्येणान्वयात्कथमप्रस्तुतवृत्तांतस्य प्राधान्यमिति शं
कानिरासायाह । विशेष्येणैवेति । ननु तद्विशेषणीभूतप्रस्तुतवृत्तांतेनेत्येवकारार्थः ।
समाधत्ते तथापीति । अयमाशयः । नात्र श्लिष्टादिविशेषणैः समर्पितः परनायि
कामुखचुंबनादिरूपोऽप्रस्तुतवृत्तांतः प्रागेव कयापि व्युत्पत्त्या प्रस्तुतगतत्वेन भासते ।
यदलादप्रस्तुतजाराद्यारोपावगतिः स्यात् । अपितु तादृशत्वेनावगते तस्मिन्प्रस्तुता
संबद्धस्य कविसंरंभगोचरत्वायोगात्प्रस्तुतसमारोपितत्वेन पर्यवसानमिति । नन्वेवं
तर्हि प्रस्तुतवृत्तांतस्याप्यप्रस्तुतवृत्तांताश्रये धर्मिण्यन्वयोस्तु । असंबद्धाभिधानप्रसंग
परिहारस्य तुल्यत्वादित्याशंक्याह । तथाहीत्यादि । एवं च योग्यतारूपविनिग
मकविरहे च मास्तु तर्हि कस्याप्यन्वयस्तत्राह । अवश्यमिति । अन्यथाऽसंबद्धा

भिधानप्रसंगापत्तेरिति भावः । किं तर्हि विनिगमकं तत्राह । श्रुतएवेति । तथा च श्रुतप्रस्तुतार्थोपस्कारकतया चमत्कारहेतुत्वमेव विनिगमकमिति भावः । अप्रस्तुतस्या प्रस्तुतवृत्तांतस्य । नन्वेवमिति । एवमप्रस्तुतसमारोपानंगीकारे विशेषणानामित्या द्विविधानाथोक्तं लक्षणं । प्रस्तुतवार्तिनां विशेषणानां साम्येनेत्यन्वयः । प्रस्तुते समारोपार्थम् ।—

स्वरूपतोऽप्रस्तुतवृत्तांतस्यारोपो न चारुताहेतुः । किंत्वप्रस्तुत कामुकादिसंबंधित्वेनावगम्यमानस्य तस्यारोपः । तथाभूतस्यै व रसानुगुणत्वात् । न च तावदवगमने विशेषणपदानां सामर्थ्य मस्ति । अतः श्लेषादिमहिम्ना विशेषणपदैः स्वरूपतः समर्थितेन वदनचुंबनादिना तत्संबंधिनि कामुकादावभिव्यक्ते पुनस्तदीयत्वा नुसंधानं तत्र भवति । यथास्वरूपतोदृष्टेन राजाश्वादिना तत्सं बंधिनि राजादौ स्मारिते पुनरश्वादौ तदीयत्वानुसंधानमिति वि शेषणसाम्येन वाच्योपस्कारकस्याप्रस्तुतव्यंजनस्यास्त्यपेक्षा । अतएव श्लिष्टविशेषणायामिव साधारणविशेषणायामप्यप्रस्तु तव्यवहारसमारोपइत्येव प्राचीनानां प्रवादः । कंदुके व्यावल्ग त्कुचभारत्वादिविशिष्टवनितासेव्यत्वस्य कामुकसंबंधित्वेनैव समारोपणीयत्वात् । स्वरूपतः कंदुकेपि तस्य सत्त्वेनासमा रोपणीयत्वात् । किंच सारूप्यनिबंधनत्वेनोदाहृतायां समासोक्ता वप्रस्तुतवृत्तांतस्याशब्दार्थस्याप्रस्तुतवृत्तान्तरूपेणैव गम्यतया तेन रूपेण तत्र समारोपसिद्धेः । अन्यत्रापि तथैव युक्त मिति युक्तमेव प्राचीनानां लक्षणमिति विभावनीयं ॥ ६० ॥

अप्रस्तुतवर्षमिव्यंजनानपेक्षायामपि समारोप्यमाणवृत्तान्तविशेषणत्वार्थे तदपेक्ष गान्न लक्षणासंगतिरित्याह । स्वरूपतइत्यादि । स्वरूपतोऽप्रस्तुतसंबंधित्वेनाज्ञाय मानस्य नन्वपेक्षासत्त्वेऽपि विशेषणसाम्यस्य तद्व्यंजनासामर्थ्याल्लक्षणासंगतितादव स्थ्यमित्याशङ्क्य साक्षादसामर्थ्येपि वृत्तांताभिव्यक्तिद्वारा तत्संभवान्न दोषइत्याह ।

नचेत्यादि । तदीयत्वानुसंधानं कामुकसंबंधित्वानुसंधानं । तत्र मुखचुंबनादौ । अनुसंधानं तद्वति पाठः । अनुसंधानवदिति पाठे यथेत्यस्यासंगतेः । अतएवाप्रस्तुतव्यंजनस्यापेक्षणादेव । नन्वप्रस्तुतधर्मिव्यंजनानपेक्षणे ईदृशः प्रवादः कुतो न युक्तस्तत्राह । कंदुकइति । विशिष्टेत्यस्य सेव्यत्वेनान्वयः । संबंधित्वेनैवेत्येवकारोक्तमेवार्थं सोपपत्तिकमाह । स्वरूपतइति । अप्रस्तुतकामुकसंबंधित्वानालिङ्गितरूपेणेत्यर्थः । तथा चारोपासंभवात्तादृशप्रवादानुपपत्तिरिति भावः । श्लिष्टविशेषणायामयमैद्रीत्यादौ मुखचुंबनादेः स्वरूपतोऽप्यारोपस्यैव सत्त्वात्साधारणविशेषणायामुपपन्नं भक्तत्वेन प्रवादोपन्यासः । ननु तत्रापि तादृशवनितासेव्यत्वस्य तादृशवनिताकृतविपरोत्तरतपात्रत्वरूपस्याप्रस्तुतवृत्तांतरूपस्य स्वरूपतोऽप्यारोपस्यैव संभवान्न तादृशप्रवादानुपपत्तिरत आह । किंचेति । युक्तमिति । तत्सामान्यादितरेषु तथात्वमिति न्यायादिति भावः । लक्षणाभितिजातावेकवचनं । तदेवमुक्तरोत्या 'अयमैद्रीमुखं पश्य रक्तश्रुंवति चंद्रमाः' इत्यत्र शक्तिव्यंजनाभ्यां प्राचीप्रारंभसंबंधाश्रयश्रृंङ्गोजारसंबंधिसानुरागपरनायिकामुखचुंबनाश्रयइति बोधः । अप्रस्तुतवृत्तांताभिन्नत्वेनाध्यवसितस्य प्रस्तुतवृत्तांतस्य तादात्म्येनाप्रस्तुतारोपविषये प्रस्तुतधर्मिण्यन्वयइति मते तु सानुरागपरनायिकामुखचुंबनाभिन्नप्राचीप्रारंभसंयोगाश्रयोजाराभिन्नश्रृंङ्गइति बोधः । एवमुदाहरणांतरेऽप्यनेनैव प्रकारेण बोधप्रकाराऽहनीयाः ॥ ६० ॥ इत्यलंकारचंद्रिकायां समासोक्तिप्रकरणम् ।

अलंकारः परिकरः साभिप्राये विशेषणे ॥ सुधां

शुक्लितोत्तंसस्तापं हरतु वः शिवः ॥ ६१ ॥

अत्र सुधांशुकलितोत्तंसइति विशेषणं तापहरणसामर्थ्याभिप्रायगर्भम् । यथा वा ॥ तव प्रसादात्कुसुमायुधोपि सहायमेकं मधुमेव लब्ध्वा ॥ कुर्यां हरस्यापि पिनाकपाणेर्धैर्यच्युतिं के मम धन्विनोन्धे ॥ अत्र पिनाकपाणेरिति हरविशेषणं कुसुमायुधइत्यर्थलभ्याहमर्थविशेषणं च सारासारायुधत्वाभिप्रायगर्भम् । यथा वा ॥ सर्वाशुचिनिधानस्य कृतघ्नस्य विनाशिनः ॥ शरीरकस्यापि कृते मूढाः पापानि कुर्वते ॥ अत्र शरीरविशेष

णानि तस्य हेयत्वेनासंरक्षणीयत्वाभिप्रायगर्भाणि । व्या
स्थं नैकतया स्थितं श्रुतिगणं जन्मी न वल्मीकतोनामौ नाभव
मच्युतस्य सुमहद्भाष्यं च नाभाषिषं ॥ चित्रार्था न बृहत्क
थामचकथं सुत्राग्निं नासं गुरुर्देव त्वद्गुणवृन्दवर्णनमहं कर्तुं
कथं शक्नुयां ॥ अत्र श्रुतिगणं न व्यास्थमित्यादीनि विशे
षणानि स्वस्मिन्व्यासाद्यसाधारणकार्यकर्तृत्वनिषेधमुखेन
नाहं व्यासइत्याद्यभिप्रायगर्भाणि ।—

गुणीभूतव्यंग्यप्रभेदभूतसमासोक्त्यलंकारप्रसंगात्तत्प्रभेदं परिकरालंकारं लक्षयति ।
अलंकारइति । अलंकारत्वोत्कीर्तनं च दोषाभावेनैव गतार्थत्वमिति शंकानिरासार्थं ।
तत्प्रपञ्चनं चाग्रे करिष्यते । साभिप्राये प्रकृतार्थोपपादकार्थविषयकाभिप्रायपूर्वकं
तथाभूतार्थव्यञ्जकइति यावत् । इत्थं च प्रकृतार्थोपपादकार्थव्यञ्जकविशेषणत्वं लक्षणं
बोध्यं । ध्वनावतिव्याप्तिवारणाय प्रकृतार्थोपपादकेति । हेत्वलंकारवारणाय बोध
कत्वं विहाय व्यञ्जकत्वनिवेशः । वक्ष्यमाणपरिकरांकुरालंकारवारणाय विशेषणेति ।
तत्र तु विशेष्यं तथेति नातिप्रसंगः । सुधांश्विति । सुधांशुना कलितः कृतउत्तंसः ।
शेखरोयेन सइति हरविशेषणं । उत्तंसः कर्णपूरे स्याच्छेखरे चावतंसवदिति विश्वः ।
सामर्थ्याभिप्रायं सामर्थ्यव्यञ्जकं । तवेति । इदं प्रति कामस्योक्तिः । तव प्रसादा
त्कुसुमायुधोप्यहं मधुं वसंतमेवैकं मुख्यं सहायं लब्ध्वा पिनाकोधनुर्विशेषः पाणौ
यस्य तादृशस्यापि हरस्य धैर्यच्युतिं धैर्यस्खलनं कुर्यां । अन्ये धन्विनो धनुर्धरामम
पुरः के अगणनोयाइत्यर्थः । कुसुमायुधइति विशेषणं चेत्यन्वयः । अर्थलक्ष्येति ।
कुर्यामित्युत्तमपुरुषाक्षितेत्यर्थः । अभिप्रायगर्भमभिप्रायपूर्वकं । अएवावयवार्थमात्र
विश्रांतत्वाद्धरपदेन न पौनरुक्त्यमपि । सर्वेति । सर्वेषामशुचीनां रक्तपूयरेतोविण्मू
त्रादीनां निधानस्य स्थानभूतस्य कृतमस्योत्तमान्नपानादिकृतोपकारनाशकस्य । श
रीरकस्येति निंदायां कप्रत्ययः । कृते तदर्थं तत्संरक्षणार्थमितियावत् । विशेषणा
नि पूर्वाधोक्तानि । तस्य शरीरस्य । व्यास्थमिति । राजानं प्रति कवेरुक्तिः । हे देव
राजन् त्वद्गुणानां वृन्दस्य समूहस्य वर्णनं कर्तुमहं कथं शक्नुयां शक्तोभवेयमित्यन्व
यः । कुतस्तत्राह । यतोहमेकरूपतया स्थितं वेदसमूहं न व्यास्थमनेकशाखारूपे
ण न विस्तारितवान् । तथा च तत्कर्ता व्यासो न भवामीति व्यज्यते । एवमग्रेपि ।

वल्मीकतोवल्मीकाज्जन्माऽस्यास्तीति जन्मी न भवामीति शेषः तथा च नाहं वा
ल्मीकिरिति । अच्युतस्य नाभौ नाऽभवं नोत्पन्नइत्यनेन नाहं चतुर्मुखइति । सु
महद्भाष्यं महाभाष्यं च नाभाषिषं न भाषितवानित्यनेन नाहं सहस्रजिह्वः शेष
इति । चित्रोविचित्रोर्थोयस्यास्तां बृहत्कथां न अचकथं कथितवानित्यनेन नाहं त
द्वक्ता शिवोगुणाढ्योवेति । सुत्राणि इन्द्रे गुरुरूपदेशकोनासमित्यनेन नाहं वा
क्यतिरिति च व्यज्यते ।—

तत्राद्ययोरुदाहरणयोरैकैकं विशेषणं समनंतरयोः प्रत्येकं बहूनि
विशेषणानि । तत्रापि प्रथमोदाहरणे सर्वाणि विशेषणान्येकाभि
प्रायगर्भाणि पदार्थरूपाणि च । द्वितीयोदाहरणे सिन्नाभिप्राय
गर्भाणि वाक्यार्थरूपाणि चेति भेदः । एतेषु व्यंग्यार्थसद्भा
वेपि न ध्वनिव्यपदेशः । शिवस्य तापहरणे मन्मथस्य कैमुति
कन्यायेन सर्वधन्विधैर्यभञ्जकत्वे शरीरसंरक्षणार्थं पापमाचरतां
मूढत्वे स्वस्य वर्णनीयराजगुणकथनाशक्तत्वे च वाच्यएवोप
स्कारकत्वात् । अतएव व्यंग्यस्य वाच्यपरिकरत्वात्परिकरइति
नामास्यालंकारस्य । केचित्तु निष्प्रयोजनविशेषणोपादानेऽपु
ष्टार्थत्वदोषस्योक्तत्वात्सप्रयोजनत्वं विशेषणस्य दोषाभावमात्रं
न कश्चिदलंकारः । एकनिष्ठतादृशानेकविशेषणोपन्यासे परं वै
चित्र्यविशेषात्परिकरइत्यलंकारमध्ये परिगणितइत्याहुः । वस्तु
तस्त्वेकविशेषणोपन्यासएव परिकरइति न नियमः । श्ले
षयमकादिष्वदुष्टार्थदोषाभावेन तत्रैकस्यापि विशेषणस्य सा
भिप्रायस्य विन्यासे विच्छित्तिविशेषसद्भावात्परिकरोपपत्तेः ।—

उक्तेषूदाहरणेषु वैलक्षण्यं दर्शयति । तत्रेत्यादिना । एकैकमेकस्य विशेष्यस्यै
कमेव समनन्तरयोरनन्तरोक्तयोः प्रत्येकमेकं विशेष्यं प्रति तत्रापि तयोर्मध्येपि
एकाभिप्रायगर्भाण्येकार्थाभिप्रायपूर्वकाणि । वाक्यार्थेति । न व्यास्थमित्यादिनिषे
धवाक्यार्थषट्कस्योक्तरोत्या हेतुत्वेनांतिमवाक्यार्थे विशेषणत्वादिति भावः । एतेषु

उक्तोदाहरणेषु । ध्वनिव्यपदेशो ध्वनिव्यवहारः । तत्र हेतुमाह । तापहरणेत्यादिना । तापहरणे इत्यादिसप्तम्यन्तचतुष्टयस्य वाच्यइत्यनेन सामानाधिकरण्येनान्वयः । उपस्कारकत्वादिति । तथा चापरांगरूपगुणोभूतव्यंग्यभेदत्वान्न ध्वनिव्यवहारइति भावः । नन्वेवमपि यथाश्रुतलक्षणस्य निःशेषच्युतेत्यादिध्वनावतिव्याप्तिरित्यत आह अतएवेति । वाच्योपस्कारकत्वादेवेत्यर्थः । परिकरत्वादंगत्वात् । तथा च परिकरपदमहिम्ना प्रकृतार्थोपपादकत्वस्य व्यंग्यविशेषणस्य लाभान्नातिव्याप्तिरिति भावः । अपुष्टार्थेति भावप्रधानं । उक्तत्वादिति । अर्थोऽपुष्टः कष्टो व्याहतपुनरुक्तदुःक्रमग्राम्याइत्यादिनाऽलंकारिकैरुक्तत्वादित्यर्थः । कथं तर्हि तैरेवास्यालंकारत्वेन कथनमत आह एकनिष्ठेति । तादृशेति साभिप्रायेत्यर्थः । दोषाभावेनेति । अपुष्टार्थत्वस्य दोषत्वाभावेनेत्यर्थः । उद्भटालंकारसंपत्त्या सहृदयैव मुख्यरूपदूषकता बीजाभावादिति भावः । विच्छित्तिश्चमत्कृतिः परिकरत्वोपपत्तेः परिकरस्यालंकारत्वोपपत्तेः । तत्र दोषः स्यात्प्रसक्त्या विच्छित्तिविशेषस्य तदभावाद्युक्तत्वासंभवात्तत्प्रयोजकमलंकारत्वमावश्यकमिति भावः—

यथा ॥ अतियजेत निजां यदि देवतामुभयतश्च्यवते जुषतेऽप्य
 धं ॥ क्षितिभृतैव सदैवतका वयं वनवताऽनवता किमहिद्रुहा ॥
 अत्र हि पुरुहूतपूजोद्युक्ताचंदादीन् प्रति भगवतः कृष्णस्य
 वाक्ये गोवर्धनगिरिरेव चास्माकं रक्षकत्वेन दैवतमिति स एव
 पूजनीयो न त्वरक्षकः पुरुहूतइत्येवं परे वनवतेति गोवर्द्धनगिरे
 विशेषणं काननवत्त्वान्निर्झरादिमत्त्वाच्च पुष्पमूलफलतृणादि
 भिरारण्यकानामस्माकमस्मद्धनानां गवां चायमेव रक्षकइत्यभि
 प्रायगर्तम् । एवमत्र साभिप्रायैकविशेषणविन्यासस्याऽपि
 विच्छित्तिविशेषवशादस्य साभिप्रायस्याऽलंकारत्वसिद्धावन्य
 त्रापि सुधांशुकलितोत्तंसइत्यादौ तस्यात्मलाभो न निवार्यते ।
 अपि च एकपदार्थहेतुकं काव्यलिङ्गमलंकारइति सर्वसंमतं
 तद्वदेकस्यापि विशेषणस्य साभिप्रायस्यालंकारत्वं युक्तमेव ६ १
 यमकस्थले उदाहरति । यथेति । निजां देवतामतिक्रम्य यदि यजेत अर्थाद्देवतां

तरं पूजयेत् तदोभयतोलोकद्वयाच्चयते अश्रयत्यर्थं पापमपि जुषते सेवते प्रा
प्नोतीति यावत् । का निजा देवता तत्राह । वयं धनवता प्रशस्तवनयुक्ते
न क्षितिभृता गोवर्द्धनगिरिणैव सदैवतका दैवतसहिताः । स एवास्माकं दैवतमित्यर्थः ।
अनवताऽरक्षकेण । अहिब्रुहा इंद्रेण । किं प्रयोजनमिति शेषः । अहिर्वृत्रासुरः
अहिर्वृत्रासुरे सर्पे इति विश्वः । नन्वेवं सति तत्रैवालंकारता स्यान्नतु सुधांशुकलितो
त्तंसइत्यादावतआह । एवमिति । विच्छित्तिविशेषेति दोषाभावप्रयुक्तविच्छित्तिव्या
वृत्तेत्यर्थः । ननु यमकादावपि तादृशविच्छित्तिविशेषे मानाभावः । विच्छित्तिता
मान्यं तु पर्युदस्तदोषाभावेनाप्युपपन्नम् । आपत्कालपर्युदस्तस्य मृच्छौचहीनता
दोषस्याभावेनेव तदानीमपि मृच्छौचकर्तुरतिशयाधानमिति नालंकारत्वसिद्धिरित्य
तआह अपिचेति । 'भस्मोद्धूलन भद्रमस्तु भवते रुद्राक्षमाले शुभं हा सोपान
परंपरे गिरिसुताकांतालयालंकृतिः ॥ आधाराधनतोषितेन विभुना युष्मत्सपर्या
सुखालोकोच्छेदिनि मोक्षनामनि महामोहे निलीयामहे' इत्यादौ मोक्षस्य महा
मोहत्वे सुखालोकोच्छेदित्वं सुखालोकोच्छेदिनीत्येकपदार्थोहेतुरिति काव्यलिङ्गमलं
कारत्वेन यथा स्वीकृतं न तु निर्हेतुत्वदोषाभावमात्रतया विच्छित्तिविशेषस्या
नुभवसिद्धत्वात्तथेहापीति भावः ॥ ६१ ॥ इत्यलंकारचंद्रिकायां परिकरप्रकरणम् ॥

साभिप्राये विशेष्ये तु भवेत्परिकरांकुरः ॥ चतु

र्णां पुरुषार्थानां दाता देवश्चतुर्भुजः ॥ ६२ ॥

अत्र चतुर्भुजइति विशेष्यं पुरुषार्थचतुष्टयदानसामर्थ्याभिप्रा
यगर्भं । यथा वा ॥ फणींद्रस्ते गुणान्वक्तुं लिखितुं हैहया
धिपः ॥ द्रष्टुमाखंडलः शक्तः काहमेष क ते गुणाः । फणीं
द्रइत्यादिविशेष्यपदानि सहस्रवदनाद्यभिप्रायगर्भाणि ॥ ६२ ॥

साभिप्रायइति । अत्र विशेषणपदस्थाने विशेष्येति प्रक्षिप्य पूर्ववल्लक्षणं बोध्यं ।
तच्च परिकरेऽतिव्याप्तिवारणार्थं । लक्ष्ये लक्षणं संगमयति । अत्रेति । यद्यपि दे
वांतरव्यावर्तकतया चतुर्भुजइति विशेषणं तथापि नृपादिसाधारणदेवपदशक्तेर्वि
ष्णौ नियमनेन विशेष्यप्रतीत्यौपयिकतया विशेष्यपदत्वमभिमतं बोध्यं । असं
दिग्धमुदाहरति । फणींद्रइति । राजानं प्रति कवेरुक्तिः । तव गुणान्वक्तुं फ

णीन्द्रः शेषोऽसमर्थइत्यध्याहार्यं । एवमग्रेपि । हैहयाधिपः कार्तवीर्यः । आखंडल
 इंद्रः । उभयत्र गुणानित्यनुषज्यते । एष मर्त्यधर्मः । अहं क ते गुणाः क्रेति कशब्दौ
 महदंतरं सूचयतः । सहस्रमुखत्वादीत्यादिना सहस्रबाहुत्वसहस्रनयनत्वयोः संग्रहः ।
 अत्र अनेकेषां विशेष्यपदानां तत्तदभिप्रायगर्भत्वं विशेषः ॥ ६२ ॥ इति परिकरां
 कुरप्रकरणम् ॥

नानार्थसंश्रयः श्लेषोवर्ण्यावर्ण्योभिर्याश्रितः ॥ सर्व
 दोमाधवः पायात्स यो गंगामदीधरत् ॥ ६३ ॥ अञ्जेन
 त्वन्मुखं तुल्यं हरिणा हितसक्तिना ॥ उच्चरद्भूरि
 कीलालः शुशुभे वाहिनीपतिः ॥ ६४ ॥

अनेकार्थशब्दविन्यासः श्लेषः । स च त्रिविधः । प्रकृतानेक
 विषयः अप्रकृतानेकविषयः प्रकृताप्रकृतानेकविषयश्च । सर्व
 देत्यादिक्रमेणोदाहरणानि । तत्र सर्वदोमाधवइति स्तोतव्यत्वे
 न प्रकृतयोर्हरिहरयोः कीर्तनं प्रकृतश्लेषः । अञ्जं कमल
 मञ्जश्चंद्रस्तयोरुपमानमात्रत्वेनाप्रकृतयोः । कीर्तनमित्यप्रकृत
 श्लेषः । वाहिनीपतिः सेनापतिः समुद्रश्च ॥ तत्र समितौ श
 स्रप्रहारोत्पतद्गुधिरस्य सेनापतेरेव वर्णनं प्रकृतमितिप्रकृता
 प्रकृतश्लेषः । यथा वा ॥ त्रातः काकोदरोयेन द्रोघ्यापि
 करुणात्मना ॥ पूतनामारणख्यातः समेस्तु शरणं प्रभुः ॥
 नीतानामाकुलीभावं लुब्धैर्भूरिशिलीमुखैः ॥ सदृशे वनवृ
 द्धानां कमलानां त्वदीक्षणे ॥ असावुदयमारूढः कांतिमा
 न् रक्तमंडलः ॥ राजा हरति लोकस्य हृदयं मृदुलैः करैः ॥
 तत्राद्ये स्तोतव्यत्वेन प्रकृतयोः रामकृष्णयोः श्लेषः द्वितीये
 उपमानत्वेनाप्रकृतयोः पद्महरिणयोः श्लेषः । तृतीये राजा
 हरति लोकस्येति चंद्रवर्णनप्रस्तावे प्रकृतस्य प्रत्यग्रोदितचं
 द्रस्याप्रकृतस्य नवाभिषिक्तस्य नृपतेः श्लेषः ।—

श्लेषं लक्षयति ॥ नानार्थेति । नानार्थस्य । शब्दस्य संश्रयोयोजनं श्लेषइति लक्षणं । वर्ण्येत्यादिविभागः । वर्ण्यं चावर्ण्यं च वर्ण्यावर्ण्योभयं च एतन्नया श्रितस्तद्विषयइत्यर्थः । सर्वेति । सर्वदः स माधवः पायात् यः अगं गोवर्धनपर्व तं गां पृथ्वीं च वराहावतारे धृतवानिति विष्णुपक्षे । हरपक्षे तु स उमाधवः सर्वदा पायात् । योगंगां धृतवानित्यर्थः । हरिणेन मृगेणांकरूपतया आहिता कृता सक्तिः संगोयस्येति चंद्रपक्षे । हरिणा सूर्येणेति कमलपक्षे उच्चरच्छस्त्रपातैरुद्धच्छत्कीलालं रुधिरं यस्य स वाहिनीपतिः सेनापतिः । तथा वाहिनीनां नदीनां पतिः समुद्रश्चेति पक्षे कीलालं जलं । समितौ संग्राहे । ज्ञातइति । येन करुणायुक्तांतःकरणेन द्रोहकर्तापि अदरोभयशून्यः काकस्त्रातोरक्षितो न तु हतः । सपवित्रनामा । रणे ख्यातोविभूरामोमे शरणमस्त्वित्यर्थः । कृष्णपक्षे तु काकोदरः कालियसर्पः पूतनायाराक्षस्यामारणेन ख्यातइति शेषः । नीतानामिति । दयितां प्रति नायकोक्तिः । तव ईक्षणे नेत्रे कमलानां पद्मानां हरिणानां च सदृशे स्तइत्यन्वयः । क्रीदशानां वने जले अरण्ये च वृद्धिं प्राप्तानाम् । तथा लुब्धैर्लोभशीलैर्भूरिभिः शिलीमुखैर्भ्रमरैराकुलीभावं व्यासतां नीतानामिति पद्मपक्षे । हरिणपक्षे तु लुब्धैः व्याधैः कर्तृभिर्भूरि शिलीमुखैर्वाणैः करणभुतैराकुलीभावं चपलतां नीतानामित्यर्थः । मृगप्रभेदे कमलइतिविश्वः । असाविति । उदयं शैलमभिवृद्धिं च रक्तं रक्तवर्णमनुरक्तं च मंडलं विवं देशश्च राजा चंद्रोनूपश्च मृदुलैरभिनवैरल्पैश्च करैः किरणैर्ग्राह्यधनैश्च । प्रत्यगोदितेति अभिनवोदितेत्यर्थः—

यदत्र प्रकृताप्रकृतश्लेषोदाहरणे शब्दशक्तिमूलध्वनिमिच्छन्ति प्राञ्चः । तत्प्रकृताप्रकृताभिधानमूलकस्योपमादेरलंकारस्य व्यंग्यत्वाभिप्रायं न त्वप्रकृतार्थस्यैव व्यंग्यत्वाभिप्रायं । अप्रकृतार्थस्यापि शक्त्या प्रतिपाद्यस्याभिधेयत्वावश्यभावेन व्यक्त्यनपेक्षणात् । यद्यपि प्रकृतार्थे प्रकरणबलाज्ज्ञादिति बुद्धिस्थे सत्येव पश्चान्नृपतितद्वाह्यधनादिवाचिनां राजकरादिपदानामन्योन्यसन्निधानबलात्तत्तद्विषयशक्त्यंतरोन्मेषपूर्वकमप्रस्तुतार्थः स्फुरेत् । नचैतावता तस्य व्यंग्यत्वं । शक्त्याप्रतिपाद्यमाने सर्वथैव व्यक्त्यनपेक्षणात्पर्यवसिते प्रकृतार्थाभिधाने

पश्चात्स्फुरति चेत् कामं गूढश्लेषोभवतु । अस्ति चान्यत्रापि
गूढश्लेषः ॥—

ननु प्रकरणेनाभिधानियमनादप्रकृतार्थस्य व्यंग्यत्वमेवेति कथं श्लेषइत्याशं
क्याह । यदिति । अलंकारस्येति । नचैवं शब्दशक्तिमूलवस्तुध्वनेरुच्छेदइति वाच्यम् ।
'शनिशनिश्च तमुच्चैर्निहंति कुप्यसि नरेन्द्र यस्मै त्वं । यत्र प्रसीदति पुनः सभात्यु
दारोनुदारश्च ' इत्यत्र शनिविरुद्धरूपे प्रस्तुतेऽशनिशब्देनाभिधया प्रतीयमानेऽपि त
न्मूलकस्य विरुद्धावपि त्वदनुवर्तनार्थमेकं कार्यं कुरुतइति वस्तुध्वनेरशनिशब्दव्यक्ति
मूलस्य संभवात् । अलंकारस्येत्यस्योपलक्षणत्वात् । अन्योन्यसन्निधानबलात्परस्पर
रार्थसंबन्धयर्थवाचकशब्दसमभिव्याहाररूपशब्दांतरसन्निधिवलात् । तथा चाप्रकृते
प्यभिधानियामकमस्तीति भावः । एतावता पूर्वापरभावमात्रेण तस्याप्रकृतार्थस्य गूढ
श्लेषइति । गूढत्वं चाप्रकृतत्वेन द्वितीयार्थस्य शीघ्रमप्रत्ययात् ।—

अयमतिजरठाः प्रकामगुर्वीरिलघुविलंबिपयोधरोपरुद्धाः ॥ सत
तमसुमतामगम्यरूपाः परिणतदिक्करिकास्तटीर्बिभर्ति ॥ मंद
मग्निमधुर्यमोपलादर्शितश्वयथुचाभवत्तमः ॥ दृष्टयस्तिमिरजं
सिषेविरे दोषमोषधिपतेरसन्निधौ ॥ अत्र हि समासोक्त्युदाह
रणयोः प्राकरणिकेर्थे प्रकरणवशाज्झटिति बुद्धिस्थे विशेषण
साम्यादप्रकृतोपि वृद्धवेश्यावृत्तांतादिः प्रतीयते । तत्र समा
सोक्तिरभंगश्लेषइति सर्वेषामभिमतमेव । एवमन्यत्रापि गू
ढश्लेषे ध्वनिबुद्धिर्न कार्या ॥—

अयमिति । माघे रैवतकगिरिवर्णनं । अयं गिरिस्तटीर्बिभर्तीत्यन्वयः । किंभू
ताः । अतिजरठा अत्यंतं कठिनाः । प्रकामगुर्वीरतिमहत्यः । अलघुभिर्विलंबं
मानैर्मेषैर्व्याप्ताः । निरंतरं प्राणिनामगम्यरूपाः । परिणतातिर्यग्दंतप्रहारिणोदि
ग्गजायासु ताः । वृद्धवेश्यापक्षे तु जरठाजीर्णाः पयोधराः कुचाः अगम्याः
संगमायोग्याः परिणते प्रकटे दिक्करिके यासां ताइत्यर्थः । दिग्वर्तुलं दशनक्ष
तं करिकानखक्षतं । दिग्दष्टं वर्तुलाकारं करिका नखरेखिकेति यादवः । मंदमि
ति । ओषधीनां पत्युश्चंद्रस्यासन्निधौ सत्यर्यमोपलाः सूर्यकांतामंदोभूतमग्निं धु

तवंतः । तमः दर्शितः श्वयथुः पुष्टत्वं येन तथाऽभवत् । दृष्टयस्तिमिरजं दोष
मांध्यं सिषेविरे । पक्षांतरे ओषधिपतिवैद्यः । एवं मंदाग्नित्वशोथतिमिराणि रो
गविशेषाः । वृत्तांतादिरित्यादिपदाद्रोगिवैद्यवृत्तांतः परिगृह्यते । अभंगश्लेषइ
ति । तथा च श्लेषस्थले व्यंजनाविरहादप्रकृते तत्स्वीकारे श्लेषव्यवहारः सर्वेषा
मनुपपन्नः स्यादिति भावः ॥—

यथा वा ॥ रम्याइति प्राप्तवतीः पताकारागं विविक्ताइति
वर्द्धयंतीः ॥ यस्यामसेवंत नमद्वलीकाः समं वधूभिर्वलभीर्यु
वानः ॥ अत्र द्वितीयांतविशेषणसमर्पितार्थांतराणां न शब्द
सामर्थ्येन वधूभिरन्वयः विभक्तिभेदात् । न च विभक्तिभे
देपि तदन्वयाक्षेपकं साधर्म्यमिह निबद्धमस्ति । यतः 'एतस्मि
अधिकपयःश्रियं वहंत्यः संक्षोभं पवनभुवा जवेन नीताः ॥
वाल्मीकेररहितरामलक्ष्मणानां साधर्म्यं दधति गिरां महासर
स्यः ॥' इत्यत्रेवाक्षिप्तश्लेषोभवेत् ॥—

रम्याइति । माघपत्र द्वारकावर्णनम् । यस्यां द्वारकायां युवानोवधूभिः स
मं वलभीः प्रासादोपरितनगृहाण्यसेवंत सेवितवंतः । किंभूताः रम्याः इति हेतोः ।
पताकावैजयंतीः । प्राप्तवतीः विविक्ताविजनाः इति हेतोः । रागं रतिं वर्द्धयं
तीः । नमंति वलीकानि छादनपटलप्रांतायासां ताः । वधूपक्षे पताकासौभाग्या
नि । पताका वैजयंत्यां स्यात्सौभाग्यनाटकांकयोरिति भेदिनी । रागमनुरा
गं । विविक्ताः सतीत्वेन पवित्राः । नमन्निवलीकाश्चेति । न चेति । यतइत्य
स्य इत्यत्रेवाक्षिप्तः श्लेषोभवेदित्यत्रेतनेनान्वयः । एतस्मिन्निति । तत्रैव रैवतक
गिरिवर्णनं । एतस्मिन्निरौ महत्यः सरस्यः वाल्मीकिर्मुनेर्गिरां साधर्म्यं सादृश्यं
दधति धारयंति । किंभूतानां गिरां । अरहितौ संबद्धौ रामलक्ष्मणौ यासु
तथाभूतानां । सरसीपक्षे अरहिताः संयुक्तारामाः पतयोयासां तथाभूतालक्ष्मणाः
सारसवनिता यासु ताइति । किंभूताः सरस्यः । अधिकां जलशोभां वहंत्यः पव
नसंभूतेन वेगेन संक्षोभं तरंगाकुलत्वं नीताः प्रापिताः वाल्मीकिगिरिस्तु । अधि
काः कपयोयासु ताः । पवनभुवा हनूमता वेगेन निजेन संक्षोभमुद्भूतत्वं प्रा
पिताइति ॥—

सममित्येतत्तु क्रियाविशेषणं सहार्थत्वेनाप्युपपन्नं । वधूषु
 श्लिष्टविशेषणार्थान्वयात्पाक् द्रागप्रतीतं साम्यं नालंबते त
 स्मादर्थसौंदर्यबलादेव तदन्वयानुसंधानमिति गूढश्लेषः । तद
 नु तलाद्वदेव समशब्दस्य साधर्म्यार्थकल्पनमिति वाच्यस्यै
 वोपमालंकारस्यांगमयमित्यलं प्रपंचेन । तस्मात्सिद्धं श्लेष
 त्रैविध्यं । एवं च श्लेषः प्रकारारेणापि द्विविधः संपन्नः । उदाह
 रणगतेष्वब्जकीलालवाहिनीपत्यादिशब्देषु परस्परविलक्षणं
 पदभंगमनपेक्ष्यानेकार्थक्रोडीकारादभंगः । सर्वदोमाधवः योगं-
 गां हरिणा हितशक्तिनेत्यादिशब्देषु परस्परविलक्षणं पदभं-
 गमपेक्ष्य नानार्थक्रोडीकारात्सभंगः श्लेषइति । तत्र सभंग
 श्लेषः शब्दालंकारः । अभंगश्लेषस्त्वर्थालंकारइति केचित् ।
 उभयमपि शब्दालंकारइत्यन्ये । उभयमप्यर्थालंकारइति स्वा
 भिप्रायः । एतद्विवेचनं तु चित्रमीमांसायां द्रष्टव्यम् ॥ ६३ ॥ ६४ ॥

नन्वत्रापि सममित्यस्य तुल्यार्थत्वात्साधर्म्यनिबन्धोस्तीति कुतो न श्लेषाक्षेपस्त
 त्राह । सममिति । द्राक्क्षीघ्रं । साम्यार्थं साम्यार्थकत्वं । तथा चानुपपत्त्यभावा
 तन्मूलकआक्षेपोन संभवतीति भावः । कथं तर्हि तदवगमस्तत्राह । अर्थसौंदर्ये
 ति । विशेषणानां वधूभिरन्वये चमत्कृतेरनुसंधानात्तदन्वयतात्पर्यग्रहइति भावः ।
 तदनुश्लेषानुसंधानानंतरं । तद्वलाच्छेषबलात् । साधर्म्यार्थेति । साधर्म्यरूपार्थस्ये
 त्यर्थः । अर्थसाम्याभावेपि सकलकलं पुरमेतज्जातं संप्रति सुधांशुर्बिंबमिवेत्यादिव
 च्छब्दसाम्यस्य संभवादिति भावः । एवकारेण व्यंग्यत्वव्यवच्छेदः । तत्र तयोर्म
 ध्ये । शब्देति । जतुकाष्ठन्यायेन शब्दयोरेव श्लिष्टत्वादिति भावः । अर्थेति शब्दा
 भेदादेकवृत्तगतफलद्वयन्यायेनार्थयोरेव श्लिष्टत्वादिति भावः । केचिदलंकारसर्वस्व
 कारादयः । उभयमपीति सभंगाभंगश्लेषद्वयमपीत्यर्थः । शब्दस्य परिवृत्त्यसहत्वे
 नान्वयव्यतिरेकाभ्यां तद्वत्तावधारणादिति भावः । अन्ये मम्मटभट्टाः । नन्व
 भिप्रायस्यार्थालंकारमध्यकथनादवगतस्यापि विशेषतः कथनमंतरेण कथमुपपत्ति
 रित्याशंक्याह । एतदिति । यद्यप्युत्प्रेक्षाग्रन्थानंतरं चित्रमीमांसा न कापि दृश्यते

तथाप्ययमाशयउन्नीयते । चमत्कारेऽर्थमुखप्रेक्षित्वादर्थालंकारत्वमिति । अनुप्रास
यमकादेस्तु न चमत्कारेऽर्थमुखप्रेक्षित्वमिति न तेषामर्थालंकारत्वमपि तु शब्दवैचि-
त्र्यात् शब्दालंकारत्वमेवेति ॥ ६३ ॥ ६४ ॥ इत्यलंकारचंद्रिकायां श्लेषप्रकरणम् ॥

अप्रस्तुतप्रशंसा स्यात्सा यत्र प्रस्तुताश्रया ॥ ६५

कः कृती शकुंतेषु योन्यं शक्राच्च याचते ॥ ६५ ॥

यत्राप्रस्तुतवृत्तांतवर्णनं प्रस्तुतवृत्तांतावगतिपर्यवसायि तत्रा
प्रस्तुतप्रशंसा लंकारः । अप्रस्तुतवृत्तांतवर्णनेन प्रस्तुतावग-
तिश्च प्रस्तुताप्रस्तुतयोः संबंधे सति भवति । संबंधश्च सा-
रूप्यं सामान्यविशेषभावः कार्यकारणभावोवा संभवति ।
तत्र सामान्यविशेषभावे सामान्याद्विशेषस्य विशेषाद्वा सामा-
न्यस्यावगतौ द्वैविध्यं । कार्यकारणभावेपि कार्यात्कारण-
स्य कारणाद्वा कार्यस्यावगतौ द्वैविध्यं । सारूप्यात्तु एको
भेदइत्यस्याः पंच प्रकाराः । यदाहुः 'कार्ये निमित्ते सामा-
न्ये विशेषे प्रस्तुते सति ॥ तदन्यस्य वचस्तुल्ये तुल्यस्ये-
ति च पंचधेति ॥ 'तत्र सारूप्यनिबंधनाऽप्रस्तुतप्रशंसोदा-
हरणं एकः कृतीति । अत्राप्रस्तुतचातकस्य प्रशंसाप्रशंस-
नीयत्वेन प्रस्तुते तत्सरूपे क्षुद्रेभ्योयाचनाञ्जित्ते मानिनि
पर्यवस्यति ।—

अप्रस्तुतेति । सा अप्रस्तुतप्रशंसा प्रस्तुताश्रया । प्रस्तुतमाश्रयः प्राधान्येन तात्प-
र्यविषयोयस्यास्तथाभूता । प्रस्तुतपरमप्रस्तुतवर्णनमप्रस्तुतप्रशंसेत्यर्थः । एकइति ।
कृतो कुशलः शकुंतेषु पक्षिषु मध्ये यश्चातकः शक्रादिद्रादन्यं न याचतइत्यर्थः । कार्ये
इति । कार्ये प्रस्तुते सति तदन्यस्य कारणस्य वचःप्रतिपादनं निमित्ते कारणे प्रस्तुते
सति तदन्यस्य कार्यस्य । एवं सामान्ये प्रस्तुते सति तदन्यस्य विशेषस्य विशेषे
प्रस्तुते सति तदन्यस्य सामान्यस्य तुल्ये प्रस्तुते तदन्यस्य तत्सदृशस्येत्यर्थः । अन्य
शब्दस्य प्रतिसंबंधिपरत्वात् । तत्सरूपे तत्सदृशे ॥—

यथा वा ॥ आबद्धकृत्रिमसटाजटिलांसभित्तिरारोपितोमृगप-
तेः पदवीं यदि श्वा ॥ मत्तेभकुंभतटपाटनलंपटस्य नादं
करिष्यति कथं हरिणाधिपस्य ॥ अत्र शुनकस्य निंदानि
दनीयत्वेन प्रस्तुते तत्सरूपे कृत्रिमवेषव्यवहारादिमात्रेण
विद्वत्ताभिनयवति वैधेये पर्यवस्यति । यथा वा ॥ अंत
श्छिद्राणि भूयांसि कंटकाबहवोबहिः ॥ कथं कमलनाल-
स्य मा भूवन्भंगुरागुणाः ॥ अत्र कमलनालवृत्तान्तकीर्तनं
तत्सरूपे बहिः खलेषु जाग्रत्सु भ्रातृपुत्रादिभिरंतः कलहं
कुर्वाणे पुरुषे पर्यवस्यति । एवं च लक्ष्यलक्षणयोः प्रशंसा-
शब्दः स्तुतिनिंदास्वरूपाख्यानसाधारणकीर्तनमात्रपरोद्गच्छत्यः॥-

आवद्धेति । आवद्धाः याः कृत्रिमाः सटाः स्कंधलोमानि तैर्जटिला व्याप्ता अंस
भित्तिः स्कंधदेशोयस्यैवंभूतः श्वा शुनकोमृगपतेः सिंहस्य पदवीं स्थानं यद्यारोपितः ।
तादृशसटायुक्तत्वेन सिंहसाम्यं प्रापितइत्यर्थः । तथापि मत्तानामिभानां गजानां
कुंभतटस्य पाटने विदारणे लंपटस्य व्यसनिनोहरिणानामधिपस्य नादं सिंहनादं
कथं करिष्यतीत्यर्थः । अभिनयवत्यनुकुर्वतीति सप्तम्यंतं । वैधेये मूर्खे । मूर्खवैधेयवा-
लिशाइत्यमरः । अंतरिति । छिद्राणि रंध्राणि दोषस्थानानि च । कंटकाः शूकाः ख-
लाश्च । भंगुराभंगशीलाः गुणाः सौभाग्यादयस्तंतवश्च । अत्र स्तुतिनिंदोदासीनस्व-
रूपाख्यानमात्रमिति श्लिष्टविशेषणत्वमिति च भेदः । एवं चेति । उक्तोदाहरणेषु प्रस्तु-
तपरस्याप्रस्तुतवर्णनस्य त्रिरूपत्वे सतीत्यर्थः ॥

सामान्यनिबंधना यथा ॥ विधाय वैरं सामर्षं नरोऽरौ य-
उदासते ॥ प्रक्षिप्योदार्चिषं कक्षे शेरते तेऽभिमारुतं ॥
अत्र प्रागेव सामर्षं शिशुपाले रुक्मिणीहरणाद्वैरं दृढीकृत-
वता कृष्णेन तस्मिन्नुदासितुमयुक्तमिति वक्तव्येर्थे प्रस्तुते
तत्प्रत्यायनार्थं सामान्यमभिहितं । यथा वा ॥ सौहार्दस्व-
र्णरेवाणामुच्चावचभिदाजुषां ॥ परोक्षमिति कोप्यस्ति परी

क्षानिकषोपलः ॥ अत्र यदि त्वं प्रत्यक्षमिव परोक्षेपि म-
म हितमाचरसि तदा त्वमुत्तमः सुहृदिति विशेषे वक्तव्य
त्वेन प्रस्तुते सामान्यमभिहितं । विशेषनिबंधना यथा ॥
अंकाधिरोपितमृगश्रृंगमृगलाञ्छनः ॥ केसरी निष्ठुरक्षिसमृ-
गयूथोमृगाधिपः ॥ अत्र कृष्णं प्रति बलभद्रवाक्ये माईवदू-
षणपरे पूर्वप्रस्तावानुसारेण क्रूरएव ख्यातिभागभवति न तु
मृदुरिति सामान्ये वक्तव्ये तत्प्रत्यायनार्थमप्रस्तुतोविशेषोभि-
हितः । एवं बृहत्कथादिषु सामान्यतः कंचिदर्थम्प्रस्तुत्य त-
द्विवरणार्थमप्रस्तुतकथाविशेषोदाहरणेष्वियमेवाप्रस्तुतप्रशंसा
द्रष्टव्या ॥—

विधायेति । ये नरामनुष्याः । सक्कोधेऽरौ शत्रौ वैरं विधायोदासीनाभवन्ति ते
कक्षे तूणे उदर्विषमग्निं निक्षिप्याभिमारुतं पवनाभिमुखं शेरते निद्रां कुर्वतीत्यर्थः ।
सौहार्देति । सौहार्दानि मैत्राण्येव स्वर्णरेखाद्वात रूपकं । तासां परीक्षणे निक्षो-
पलः परोक्षमिति संज्ञितः कोप्यस्तीत्यन्वयः । अंकेति । मृगलाञ्छनइत्युच्यतइति
शेषः । निष्ठुरं क्षिप्तानि निरस्तानि मृगयूथानि येन तादृशः केसरी सिंहोमृगाधिपइ-
त्युच्यत इति च शेषः ॥

कारणनिबंधना यथा ॥ हतसारमिवेदुमंडलं दमयंतीवदना
य वेधसा ॥ कृतमध्यविलं विलोक्यते धृतगंभीरखनीखनी-
लिम ॥ अत्राप्राकरणिकेदुमंडलगततयोत्प्रेक्ष्यमाणेन दमय-
न्तीवदननिर्माणार्थं सारांशहरणेन तत्कार्यरूपं वर्णनीयतया
प्रस्तुतं दमयंतीवदनगतलोकोत्तरं सौंदर्यं प्रतीयते । यथा
वा ॥ मदीयवरदराजस्तवे । आश्रित्य नूनममृतद्युतयः पदं
ते देहक्षयोपनतदिव्यपदाभिमुख्याः ॥ लावण्यपुण्यनिचयं सु-
हृदि त्वदास्ये विन्यस्य यांति मिहिरं प्रतिमासभिन्नाः ॥
अत्राप्राकरणिकचंद्रकर्तृकतयोत्प्रेक्ष्यमाणेन लावण्यपुण्यनिच-

यविन्यासेन कारणेन तत्कार्यमनंतकोटिचंद्रलावण्यशालित्वम
नन्यमुखसाधारणं भगवन्मुखे वर्णनीयतया प्रस्तुतं प्रतीयते ॥-

हृतेति । धृतोगंभीरायां खन्यां गर्ते खस्याकाशस्य नीलिमा येनेति मंडलविशेषणम् ।
आश्रित्येति । हे देव प्रतिमासं भिन्नामृतद्युतयश्चंद्रास्ते विष्णोः पदमाकाशमेव
पदं चरणमाश्रित्य देहस्य क्षये उपनतं संपन्नं दिव्यपदस्याभिमुखत्वमेषामेवंभूताः संत
स्वदास्वरूपे सुहृदि मित्रे नूनं लावण्यस्वरूपस्य पुण्यस्य निचयं विन्यस्य मिहिरं
सूर्यं प्रति यांतीत्यन्वयः ॥—

तथा हि । चंद्रस्तावन्मंत्रलिंगादृद्धिक्षयाभ्यामभेदेपि भेदा
ध्यवसायाद्वा प्रतिमासं भिन्नत्वेन वर्णितस्तेनाऽतीताश्चंद्राअनं
तकोटयइति लब्धं । कालस्यानादित्वात्सर्वेषां च तेषामाकाश
समाश्रयणं श्लेषमहिम्ना भगवच्चरणसमाश्रयत्वेनाध्यवसितं ।
भगवच्चरणप्रपन्नानां च देहक्षयोपस्थितौ परमपदप्राप्त्याभिमुख्यं
तदानीमेव स्वसुहृद्गर्गे स्वकीयसुकृतस्तोमनिवेशनं ततः सूर्यमं
डलप्राप्तिश्चेत्येतत्सर्वं श्रुतिसिद्धमिति । तदनुरोधेन तेषां देह
क्षयकालस्यामावास्यारूपस्योपस्थितौ सूर्यमण्डलप्राप्तेः प्राक्प्र
त्यक्षसिद्धं पुण्यत्वेन निरूपितस्य लावण्यस्य प्रहाणं निमि
त्तीकृत्य तस्य चन्द्रसादृश्यस्वरूपोपचरिततत्सौहार्दवति भगव
न्मुखे न्यसनमुत्प्रेक्षितं । यद्यपि सुहृद्बहुत्वे तावदल्पपुण्य
संक्रमोभवति तथाप्यत्र सुहृदित्येकवचनेन भगवन्मुखमेव
चंद्रस्य सुहृद्भूतं न मुखांतराणि चंद्रसादृश्यगंधस्यास्पदानीति
भगवन्मुखस्येतरमुखेभ्योव्यातिरेकोपि व्यंजितः । ततश्च त
स्मिन्नेव सर्वेषां स्वस्वयावह्लावण्यविन्यसनोत्प्रेक्षणेन प्राग्वर्णि
तः प्रस्तुतोर्थः स्पष्टमेव प्रतीयते । यद्यपि श्रुतौ सूर्यमंडलप्रा
प्त्यनन्तरमाविर्विरजानदीक्रमणानन्तरमेव सुहृत्सुकृतसंक्रमणं
श्रूयते तथापि शारीरकशास्त्रे तस्यार्थवशात्प्राग्भावः स्थापित

इति तदनुसारेण विन्यस्य मिहिरम्प्रति यांतीत्युक्तम् ॥—

मंत्रलिङ्गादिति । नवोनवोभवतिजायमानइत्यादिमंत्रसामर्थ्यादित्यर्थः । मंत्रस्य मानांतरसिद्धार्थानुवादकत्वादाह । वृद्धीति । श्रुतीति । तत्सुकृतदुष्कृते विधुनुते तस्य प्रियाज्ञातयः । सुकृतमुपयंति अप्रियादुष्कृतमिति कौषीतकीश्रुतिः । सयाव त्क्षिप्येन्मनस्तावदादित्यं गच्छतीति सवायुमागच्छति सतत्र विजिहिते यथा रथचक्रस्य स्वं तेन सकृद्धर्माक्रमते सआदित्यमागच्छतीति च श्रुतौ सआदित्यमागच्छतीत्यनंतरं सआगच्छति विरजां नदीं तां मनसैवात्येति तत्सुकृतदुष्कृते विधुनुतइति श्रुतौ । शारीरकेति । शरीरेभवः शारीरः सएव शारीरकआत्मा तत्प्रतिपादकेइत्यर्थः । अर्थवशात्प्रयोजनवशात् । पूर्वं पापादित्यागाभावेऽर्चिरादिमार्गप्राप्तिपूर्वकब्रह्मप्राप्तेरसंभवेन पाठक्रमस्याऽर्थक्रमेण बाधादिति भावः । स्थापितइति । सांपराये तर्तव्याभावात्तथाह्यन्यइति तार्तीयाधिकरणे सिद्धांतितइत्यर्थः ॥—

कार्यनिबन्धना यथा ॥ नाथ त्वदंघ्रिनखधावनतोयलग्नास्तत्कांतिलेशकणिकाजलधिं प्रविष्टाः ॥ ताएव तस्य मथनेन घनी भवंत्योनूनं समुद्रनवनीतपदं प्रपन्नाः ॥ अत्र भगवत्पादांबुजक्षालनरूपायां दिव्यसरित्यलक्तकरसादिव लग्नानां तथा सह समुद्रं प्रविष्टानां तन्नखकांतिलेशकणिकानां परिणामतया संभाव्यमाने समुद्रनवनीतपदवाच्येन चन्द्रेण कार्येण तन्नखकांत्युत्कर्षः प्रतीयते । यथा वा ॥ अस्याश्चेद्गतिः सौकुमार्यमधुना हंसस्य गर्वरलं संलापोयदि धार्यतां परभृतैर्वाचंयमत्वव्रतं ॥ अंगानामकठोरता यदि दृषत्प्रायैव सा मालनी कान्तिश्चेत्कमला किमत्र बद्धुना काषायमालंबतां ॥ अत्र नायिकागतिः सौकुमार्यादिषु वर्णनीयत्वेन प्रस्तुतेषु हंसादिगतगर्वशांत्यादिरूपाण्यौचित्येन संभाव्यमानानि कार्याण्यभिहितानि ॥

नाथेति । हे नाथ विष्णो त्वच्चरणनखप्रक्षालनजले गंगारूपे लग्नाः तेषां नखानां कांतिलेशकणिकाः समुद्रं प्राप्ताः । ताएव च कणिकास्तस्य जलधेमथनेन सांद्रतां प्राप्तानूनं समुद्रसंबन्धिनवनीतस्य चंद्रस्य पदं प्राप्ताः । चंद्ररूपेण परिणताइत्यर्थः ।

तथा तद्वारेण तदित्यनंतरं हेतुरिति शेषः । तच्चेतुनस्वकांत्युत्कर्षइत्यर्थः । अस्याश्चे-
दिति । अस्याः कामिन्यागतिसौकुमार्यं दृष्टं चेदित्यध्याहारेणान्वयः । एवं संज्ञाप्यो
भाषणं यदि श्रुतस्तदा परभूतैः कोकिलैर्वाचं यच्छतीति तथा तस्य भावोभौनमेव
व्रतं साध्यतां । अकठोरता मार्दवं यदि दृश्यते तदा सा प्रसिद्धा मालती
दृष्टप्रायैव प्राषाणतुल्यैव लक्ष्यतइति । कांतिर्दृष्टा चेत्तदा कमला लक्ष्मीः काषायं
वस्त्रमालंबतामाश्रयतु । किमत्र बहुनोक्तेनेत्यन्वयः । गत्यादिषु गतिसौंदर्यादिषु
संभाव्यमानान्युत्प्रेक्षमाणानि॥—

एतानि च पूर्वोदाहरणइव न वस्तुकार्याणि किंतु तन्निरीक्षण
कार्याणि ॥ 'लज्जा तिरश्चां यदि चेतसि स्यादसंशयं पर्वतरा
जपुत्र्याः ॥ तं केशपाशं प्रसमीक्ष्य कुर्युर्वालप्रियत्वं शिथिलं
चमर्य' इत्युदाहरणांतरे तथैव स्पष्टं । अंगानामकठोरतेति तृ
तीयरादेतु वर्णनीयांगसौकुमार्यातिशयनिरीक्षणकार्यत्वमपि
नार्थाक्षेप्यमालतीकठोरत्वे विवक्षितं । प्रतिप्रयोगिविशेषापेक्ष-
कठोरत्वस्य तदकार्यत्वात्किंतु तद्बुद्धेरेव । इदमपि त्वदंगमार्दवे
दृष्ट इत्याद्युदाहरणांतरे तथैव स्पष्टम् ॥—

पूर्वोदाहरणाद्वैलक्षण्यमाह । एतानीति कार्याणीत्यर्थः । लज्जेति । तिरश्चां पश्चा
दीनां चेतसि यदि लज्जा स्यात्तदा चमर्योगोमृगाः पर्वतराजपुत्र्यास्तं तथा रमणीयं
केशपाशं प्रसमीक्ष्य बालाः केशाः प्रियायासां तास्तथा तत्त्वं शिथिलं कुर्युरित्यन्वयः ।
तथैव निरीक्षणकार्यत्वमेव । अर्थाक्षेप्येति । दृष्टप्रायत्वरूपार्थाक्षितेत्यर्थः । इदमप्य
प्रस्तुतबुद्धेः कार्यत्वमपि । अपिना प्रस्तुतबुद्धेः कारणत्वं प्रागुक्तं समुच्चीयते । 'त्वदं
गमार्दवे दृष्टे कस्य चित्ते न भासते ॥ मालतीशशभृल्लेसाकदलीनां कठोरता' इति
तुल्ययोगितायां प्रागुदाहृतं ॥—

अर्थस्य कार्यत्वइव बुद्धेः कार्यत्वेपि कार्यनिबन्धनत्वं न हीयत
इति । एतादृशान्यपि कार्यनिबन्धनाप्रस्तुतप्रशंसायामुदाहृतानि
प्राचीनैः । वस्तुतस्तु तदतिरेकेपि न दोषः । नह्यप्रस्तुतप्रशंसा
यां प्रस्तुताप्रस्तुतयोः पंचविधएव संबंधइति नियंतुं शक्यते ।

संबंधान्तरेष्वपि तदर्थानात् । यथा ॥ तापत्रयौषधवरस्य तव
स्मितस्य निःश्वासमंदमरुता निबुसीकृतस्य । एते कण्डकरच
याइव विप्रकीर्णाजैवातृकस्य किरणाजगति भ्रमंति ॥ अत्र
ह्यप्रस्तुतानां चंद्रकिरणानाम्भगवन्मंदस्मितरूपदिव्यौषधधा
न्यविशेषकण्डकरचयत्वोत्प्रेक्षणेन भगवन्मन्दस्मितस्य तत्सारता
रूपः कोप्युत्कर्षः प्रतीयते । न च धान्यकण्डकरचयोः कार्य
कारणभावादिसंबंधोस्ति । अतः सहोत्पत्त्यादिकमपि संबंधान्त
रमाश्रयणीयमेव ॥--

ननु कार्यरूपेणाप्रस्तुतेनार्थेन यत्र प्रस्तुतं तत्कारणमवगम्यते सा कार्यनिबंध
नाप्रस्तुतप्रशंसोच्यते । नचोदाहृतेषु तत्संभवः । मालतीकठोरत्वादेरप्रस्तुतस्यार्थस्या
कार्यतायास्त्वयैव दर्शितत्वात् । एवं प्रस्तुतस्य कामिनीगतिनिष्ठसौंदर्यातिशयादोर्नि
रीक्षणस्यैव कारणत्वेन स्वरूपतस्तस्याकारणत्वादित्यत आह । अर्थस्येति । अयमा
शयः । अर्थस्याप्रस्तुतत्वे सुतरां तदुद्धेरप्रस्तुतत्वात्कार्यत्वाच्च न तावदप्रस्तुतकार्यत्वां
शासंभवः । अर्थत्वस्य प्रयोजनाभावेन लक्षणेऽनिवेशादव्यावर्तकत्वाच्च । नापि प्रस्तु
तस्य कारणत्वांशस्यासंभवः । स्वरूपतस्तस्याहेतुत्वेपि ज्ञातस्य हेतुत्वादिति । ननु
गतिः सौंदर्यादेर्ज्ञानमेव हेतुर्ननु ज्ञायमानं गतिः सौंदर्यादि । तदभावेपि ज्ञानमात्रात्का
र्योत्पत्तेरित्यस्वरसादाह । वस्तुवस्त्विति । तदतिरेके तस्याः प्राचीनोदाहृताप्रस्तुतप्र
शंसायाअतिरेके प्रकारपंचकाधिक्ये । तापेति । हे हरे तव निःश्वासरूपमंदमारुतेन
निबुसीकृतस्य बुसरहितीकृतस्य स्मितरूपस्याऽऽध्यात्मिकादितापत्रयौषधश्रेष्ठस्य
विप्रकीर्णाः कण्डकरचयाबुससमूहाइवैते जैवातृकस्य चंद्रस्य किरणाजगति भ्रमंतीत्य
न्वयः । तत्सारतारूपः किरणसारतारूपः ॥--

एवमुपमानोपमेयावाश्रित्य तत्र कविकल्पितकार्यकारणभाव
निबंधने अप्रस्तुतप्रशंसे दर्शिते ततोऽन्यत्रापि दृश्यते । यथा ॥
कालिंदि ब्रूहि कुंभोद्भव जलधिरहं नाम गृह्णासि कस्माच्छत्रो
र्मै नर्मदाहं त्वमपि वदसि मे नाम कस्मात्सपत्न्याः ॥ मालिन्यं
तर्हि कस्मादनुभवसि मिलत्कज्जलैर्मालिनीनां नेत्रांभोसिः किं

मासां समजनि कुपितः कुन्तलक्षोणिपालः ॥ अत्र किमासां स
मजनीति मालवीनां तथा रोदनस्य निमित्ते पृष्ठे तत्प्रियमरण
रूपनिमित्तमनाख्याय कुपितः कुन्तलक्षोणिपालइति तत्कार
णमभिहितमिति कारणनिबन्धना । मालवान्प्रति प्रस्थितेन कुन्त
लेश्वरेण किं ते नाशिताइति पृष्ठे तद्वधानंतरभावि जलधिनर्मदा
प्रश्नोत्तररूपं कार्यमभिहितमित्यत्रैव कार्यनिबन्धनापि पूर्वस्यां
प्रश्नः शाद्धोस्यामार्थइति भेदः ॥ ६५ ॥

एवमिति । हतसारमित्युदाहरणे चंद्रवदने उपमानोपमेयपदार्थावाश्रित्य चंद्र
सारांशहरणस्य सतः कविप्रौढोक्तिकल्पितं कारणत्वम् । एवमन्येष्वपि द्रष्टव्यम् ।
कालिंदीति । नर्मदायाः समुद्रस्य च संवादोयम् । तत्र यमुनाभ्रांत्या समुद्रेण कालिं
दीत्युक्ते कोपात्साकूतं नर्मदाया उत्तरं । हे कुंभोज्जवागस्त्यमुने ब्रूहीति । ततः पुनः
समुद्रस्य प्रतिवचनम् । अहं जलधिर्भवामि मम शत्रोर्नाम कस्माद्धेतोर्गृह्णासीति ।
सा पुनराह नर्मदाहमित्यादि । ततः समुद्रः पुनराह तर्हि कुतोमालिन्यमनुभवसी
ति । सा पुनराह मिलत्कज्जलैर्मालवदेशांगनानां नेत्राश्रुभिरिति । ततः किमासां
जातमिति समुद्रस्य प्रश्नः । कुन्तलदेशाधिपः कुपितइति नर्मदायाः उत्तरम् ॥ ६५ ॥
इत्यलंकारचंद्रिकायामप्रस्तुतप्रशंसाप्रकरणम् ॥

प्रस्तुतेन प्रस्तुतस्य द्योतने प्रस्तुतांकुरः ॥ किं भृंग
सत्यां मालत्यां केतक्या कंटकेद्धया ॥ ६६ ॥

यत्र प्रस्तुतेन वर्ण्यमानेनाभिमतमन्यत्प्रस्तुतं द्योत्यते तत्र प्र
स्तुतांकुरालंकारः । उत्तरार्द्धमुदाहरणं । इह प्रियतमेन साक
मुद्याने विहरंती काचिद्धृगं प्रत्येवाहेतिवाच्यार्थस्य प्रस्तुत
त्वं । नचानामंत्रणीयामंत्रणेन वाच्यासंभवादप्रस्तुतमेव वाच्य
मिह स्वरूपप्रस्तुतावगतये निर्दिष्टमिति वाच्यं । म्रौगध्यादिना
भृंगादावप्यामंत्रणस्य लोके दर्शनात् ॥—

प्रस्तुतेनेति । प्रधानभूतप्रस्तुतांतराभिव्यंजकं प्रस्तुतवर्णनं प्रस्तुतांकुरालंकारः ।

प्रस्तुतस्याभिव्यञ्जकत्वादङ्कुरइवाङ्कुरइति व्युत्पत्तेः । किमिति । हे भ्रमर मालत्यां विद्यमानायां कंटकेक्षया कण्टकव्याप्तया केतव्या किं प्रयोजनमिति प्रस्तुतेन भ्रमरवृत्तांतेन मयि मनोहारिण्यां सत्यां किमुद्वेगकारिण्या परवर्नितयेति नायकवृत्तान्तः प्राधान्येन प्रस्तुतोऽभिव्यज्यते । कथमिह भृङ्गवृत्तांतस्य प्रस्तुतत्वं तत्राह । इहेति । तथा च भृङ्गसंबोध्यकत्वात्तद्वृत्तांतोपि प्रस्तुतइति भावः । अनामंत्रणीयामंत्रणेन संबोध्यत्वा योग्यसंबोधनेन । वाच्यासंभवाद्भृङ्गसंबोध्यकत्वाच्चार्थासंभवात् ॥—

यथा ॥ कस्त्वं भोः कथयामि दैवहतकं मां विद्धि शाखोटकं वैराग्यादिव वक्षि साधु विदितं कस्मादिदं कथ्यते ॥ वामेनात्र वटस्तमध्वगजनः सर्वात्मना सेवते न छायापि परोपकारकरिणी मार्गस्थितस्यापि मे ॥ इत्यत्र चेतनाचेतनप्रश्नोत्तरवत्तिर्यगामंत्रणस्यात्यंतमसंभावितत्वाभावात् । एवं प्रस्तुतेन वाच्यार्थेन भृङ्गोपालंभरूपेण वक्ष्याः कुलवध्वाः सौंदर्याभिमानशालिन्याः क्रूरजनपरिवृत्तिदुष्प्रधर्षायां परवर्नितायां विटसर्वस्वापहरणसंकल्पदुरासदायां वेश्यायां वा कंटकसंकुलकेतकी कल्पायां प्रवर्तमानं प्रियतमं प्रत्युपालंभोद्योत्यते ॥—

कस्त्वमिति । शाखोटकतरुं प्रति कस्यचित्पथिकस्य प्रश्नोक्तिः । कथया मीत्याद्युत्तरं । वैराग्यादिव वदसीति पुनः प्रश्नः । साधु विदितमिति शाखोटकस्योत्तरं । कस्मादिदं वैराग्यमिति पुनःप्रश्नः । कथ्यतइति पुनरुत्तरं प्रतिज्ञाय शाखोटकआह । वामभागेनोपलक्षितोत्र वटोस्ति तं पांथोजनः सर्वात्मा नासमित्यत्र छायादिभिः सेवते आश्रयति । मम पुनर्मार्गे स्थितस्यापि न छायापि परोपकारसंपादिकेति भूताधारत्वादिति भावः । वामेनेति मार्गेति च श्लिष्टं । अत्यंतमारोपेणापि । परवर्नितायामिति वेश्यायामिति च विषयसप्तमी । तद्विषयइत्यर्थः । विटानां सर्वस्वस्याहरणे यः संकल्पस्तेन दुरापेति वेश्याविशेषणं ॥

यथा वा ॥ अन्यासु तावदुपमर्दसहांसु भृङ्ग लोलं विनोदय मनः सुमनोलतासु ॥ बालामजातरजसं कलिकामकाले व्यर्थं कदर्थयसि किं नवमल्लिकायाः ॥ अत्राप्युद्यानमध्ये चरंतं भृं

गं प्रत्युपालंभइति वाच्यार्थस्यापि प्रस्तुतत्वं । इदं च प्रौढांग
नासु सतीषु बालिकां रतये क्लेशयति कामिनि शृण्वति कस्या
श्रिद्धिदग्धायावचनमिति तं प्रत्युपालंभोद्योत्यते । यथा वा ॥
कोशद्वंद्वमियं दधाति नलिनी कादम्बचंचुक्षतं धत्तं चूतलता न
वं किसलयं पुंस्कोकिलास्वादितं ॥ इत्याकर्ण्य मिथः सखीजन
वचः सा दीर्घिकायास्तटे चैलांतेन तिरोदधे स्तनतटं बिंबाधरं
पाणिना ॥ अत्रेयमिति नलिनीव्यक्तिविशेषनिर्देशेन दीर्घिका
यास्तटइत्यनेन च वाच्यार्थस्य प्रस्तुतत्वं स्पष्टम् । प्रस्तुतांतर
द्योतनं चोत्तरार्धं स्वयमेव कविनाविष्कृतम् । अत्राद्योदाहरण
योरन्यापदेशध्वनिमाह लोचनकारः ॥--

अन्येति । हे भृंग अन्यासूपमर्दक्षमासु सुमनसां पुष्पाणां लतासु तावद्यावन्भव
मल्लिकायाः कलिका संजातरजस्का भवति लोलं चपलं मनोविनोदय । लोल
मिति क्रियाविशेषणं वा । नवमल्लिकायालताविशेषस्य बालामभिनवामसंजात
रजस्कां कलिकामकाले व्यर्थं किमिति कदर्थयसि पीडयसीत्यन्वयः । रजः पुष्प
रजः स्त्रीणां रेतश्च । शृण्वतीति । एतद्वचनं शृण्वति सतीत्यर्थः । कोशेति । इयं
नलिनी कमलिनी कोशद्वंद्वं मुकुलयुगलं कादम्बस्य हंसस्य चंच्वा क्षतं छतक्षतं द
धाति धत्ते तथेयं चूतस्याग्रस्य लता नूतनं पल्लवं पुंरूपैः कोकिलैरास्वादितं च
र्वितं धत्ते इति दीर्घिकायावाप्यास्तटे मिथः परस्परं सखीजनस्य वच आक
र्ण्य सा प्रस्तुता नायिका कमलमुकुलाग्रपल्लवव्याजेनैतामदीयस्तनाऽधरक्षतवृत्तांतं
कथयतीति ज्ञात्वा चैलस्य वस्त्रस्यांतेन प्रांतेन स्तनतटं तिरोदधे बिंबरूपमधरं च
पाणिना तिरोदधआच्छादितवतीत्यन्वयः । अन्यापदेशेति । अन्यस्यापदेशोमि
षं यत्र तादृशमित्यर्थः ॥--

अप्रस्तुतप्रशंसायां वाच्यार्थोऽप्रस्तुतत्वादवर्णनीय इति । तत्रा
भिधायामपर्यवसितायां तेन प्रस्तुतार्थव्यक्तिरलंकारः । इह तु
वाच्यस्य प्रस्तुतत्वेन तत्राभिधायाम् पर्यवसितायामर्थसौन्दर्यब
लेनाभिमतार्थव्यक्तिर्ध्वनिरेवेति । वस्तुतस्त्वयमप्यलंकारएव

ध्वनिरिति व्यवस्थापितं चित्रमीमांसायां । तृतीयोदाहरणस्य
त्वलंकारत्वे कस्यापि न विवादः । उक्तं हि ध्वनिकृता 'शब्दार्थ
शक्त्याक्षिप्तोपि व्यंग्योर्थः कविना पुनः ॥ यत्राविष्कियते स्वो
क्त्या सान्यैवालंकृतिध्वनेः' इति । एतान्यपि सारूप्यनिबंधनान्यु
दाहरणानि संबंधांतरनिबंधनान्यपि कथंचिद्वाच्यव्यंग्ययोः प्र
स्तुतत्वनिबंधनेनोदाहरणीयानि । दिङ्मात्रमुदाह्रियते ॥—

तदीयमेव ग्रंथं दर्शयति । अप्रस्तुतेत्यादि । व्यवस्थापितमिति । प्रस्तुतत्वेपि भु
ख्यतया तात्पर्याभावादत्राप्यभिधापर्यवसानाभावादिति भावः । सान्यैवेति ।
सा अलंकृतिध्वनेः सकाशादन्यैवेत्यर्थः । प्रस्तुतत्वलंभनेन प्रस्तुतत्वप्राप्त्या ॥—

रात्रिः शिवा काचन सन्निधत्ते विलोचने जाग्रतमप्रमत्ते ॥ समा
नधर्मा युवयोः सकाशे सखा भविष्यत्यचिरेण कश्चित् ॥ अत्र
शिवसारूप्यमिव तदेकदेशतया तद्वाच्यं ललाटलोचनमपि शि
वरात्रिमाहात्म्यप्रयुक्तत्वेन वर्णनीयमिति तन्मुखेन कृत्स्नं शिव
सारूप्यं गम्यं । यथा वा ॥ वहंती सिंदूरं प्रबलकवरीभारतिमि
रत्विषां वृंदैर्बदीकृतमिव नवीनार्ककिरणं ॥ तनोतु क्षेमं
नस्तव वदनसौंदर्यलहरीपरीवाहः स्रौतःसरणिरिव सीमंतसर
णिः ॥ अत्र वर्णनीयत्वेन प्रस्तुतायाः सीमंतसरणेर्वदनसौंदर्य
परीवाहत्वोत्प्रेक्षणेन परिपूर्णतटाकवत्परीवाहकारणीभूता स्व
स्थाने अमान्ती वदनसौंदर्यसमृद्धिः प्रतीयते । सापि वर्ण
नीयत्वेन प्रस्तुतैव ॥—

रात्रिरिति । हे विलोचने शिवा कल्याणरूपा काचनानिर्वचनीयप्रभावा रात्रिः ।
शिवरात्रिरित्यर्थः । सन्निधत्ते सन्निहिता भवत्यतोयुवां अप्रमत्ते जाग्रतं जाग्रद्रूपे भवतम् ।
कुतस्तत्राह । युवयोः सकाशे समीपे अचिरेण समानधर्मा सदृशः सखा कश्चिद्
विष्यति तृतीयं लोचनं भाले भविष्यतीत्यर्थः । तदेकदेशतयेति शिवरात्रिमाहात्म्य
प्रयुक्तत्वे हेतुः तच्च वर्ण्यत्वे । तद्वाच्यमुदाहृतकाव्यवाच्यम् । एवं चैकदेश्येकदेश

भावसंबन्धनिबन्धनत्वमत्र दर्शितम् । वहंतीति । भगवत्याः सीमंतवर्णनमिदम् । अयि शिवे तव सीमंतसरणिर्नः क्षेमं तनोत्वित्यन्वयः । कीदृशी सिंदूरं वहंती । किमि व प्रवलानां केशपाशरूपांधकारदीप्तीनां समूहैर्वदीकृतं बालार्ककिरणमिव । सरणिः केव त्वद्ददनसौंदर्यलहरीणां परीवाहरूपा स्त्रोतःसरणिरिवेति । परीवाहो जलनिर्गममार्गः । जलोच्छासाः परीवाहाइत्यमरः ॥

यथा वा ॥ अंगासंगिमृणालकाण्डमयते भृंगावलीनां रुचं नासा मौक्तिकमिन्द्रनीलसरणिं श्वासानिलाद्गाहते ॥ दत्तेयं हिमवालुकापि कुचयोर्दत्ते क्षणं दीपतां तप्तायःपतितांबुवत्करतले धारा म्बु संलीयते । अत्र नायिकायाविरहासहत्वातिशयप्रकटनाय संतापवत्कार्याणि मृणालमालिन्यादीन्यपि वर्णनीयत्वेन विवक्षितानीतितन्मुखेन संतापोवगम्यः । यत्र कार्यमुखेन कारणस्यावगतिरपि श्लोके निबद्धा न तत्रायमलंकारः किंत्वनुमानमेव । यथा ॥ परिम्लानं पीनस्तनजघनसंगादुभयतस्तनोर्मध्यस्यांतः परिमिलनमप्राप्य हरितं ॥ इदं व्यस्तन्यासं प्रशिशिलभुजाक्षेपवलनैः कृशांग्याः संतापं वदति नलिनीपत्रशयनं ॥--

अंगेति । विरहसंतापवर्णनं । अंगसंबद्धं मृणालकाण्डं भृंगेभ्योविशेषरहितां तत्समां रुचं कांतिमयते प्राप्नोति । तापातिशयेन मलिनीभावात् । नासामौक्तिकं श्वासानिलादत्युष्णाद्धेतोरिन्द्रनीलमणोः पदवीं तत्साम्यं गाहते प्राप्नोति । तथा कुचयोर्दत्ता निहितेयं हिमवालुका कर्पूरं क्षणं दीपरूपतां धत्ते । एवं करतले धारारूपेण सिक्तं जलं तप्तायःपिंडपतितजलवत्संलीयते तापातिशयाच्छोषं प्राप्नोतीत्यर्थः । उदाहरणद्वयेपि कार्यनिबन्धनत्वं व्यक्तं । न तत्रायमिति । द्वयोरपि वाच्यत्वादिति भावः । अयमित्युपलक्षणम् अप्रस्तुतप्रशंसापि नेति बोध्यं । किञ्चित्तस्मिन् तत्र चमत्कारोऽत आह किंत्विति । परीति । रत्नावल्यां स्वविरहातुरायाः सागरिकायाः शयनमुपगतस्य राज्ञइयमुक्तिः । इदं विसिनीपत्ररचितं शयनं कृशांग्याः संतापं वदत्यनुमापयति । किंभूतं पीनस्तनजघनसंगादुभयतस्तनोर्मध्यधोभागयोः परिम्लानं । तनोः कृशस्य मध्यस्य परिमिलनं संघर्षमप्राप्य अंतर्म

ध्यभागे हरितवर्णं । एवं प्रकर्षेण शिथिलयोर्भुजयोराक्षेपैश्चलनैश्च व्यस्तोविषमी
कृतोन्यासोरचना यस्य तादृशमिति ॥ ६६ ॥ इत्यलंकारचंद्रिकायां प्रस्तुतां
कुरप्रकरणम् ॥

पर्यायोक्तं तु गम्यस्य वचोभंग्यंतराश्रयं ॥ नम
स्तस्मै कृतौ येन मुधा राहुवधूकुचौ ॥ ६७ ॥

यदेव गम्यं विवक्षितं तस्यैव भंग्यंतरेण विवक्षितरूपादपि चा
रुतरेण केनचिद्रूपांतरेणाभिधानं पर्यायोक्तं । उत्तरार्द्धमुदाह
रणं । अत्र भगवान्वासुदेवः स्वासाधारणरूपेण गम्योराहुवधू
कुचवैयर्थ्यकारकत्वेन रूपांतरेण सत्त्वाभिहितः ॥ लोकं पश्य
ति यस्यांघ्रिः सयस्यांघ्रिं न पश्यति ॥ ताभ्यामप्यपरिच्छेद्या
विद्या विश्वगुरोस्तव ॥ अत्र गौतमः पतंजलिश्च स्वासाधारणरू
पाभ्यां गम्यौ रूपांतराभ्यामभिहितौ । यथा वा ॥ निवेद्यतां
हंत समापयंतौ शिरीषकोशश्चदिमाभिमानम् । पादौ कियद्
रमिमौ प्रयासे निधित्सते तुच्छदयं मनस्ते ॥ अत्र कियद्दूरं
जिगमिषेति गम्यत्त्वार्थरूपांतरेणाभिहितः ॥—

ननु प्रस्तुतकार्याभिधानमुखेन कारणस्य गम्यत्वमपि प्रस्तुतांकुरविषयश्चेत्किं
हि पर्यायोक्तमित्याकांक्षायामाह पर्यायोक्तमिति । वचःप्रतिवादनं भंग्यंतराश्र
यं भंग्यंतरप्रकारकं । लक्षणं परिष्कुरुते यदेवेति । तथा च विवक्षितस्वप्रकारा
तिरिक्तेन चारुतरेण रूपेण व्यंग्यस्याभिधानं पर्यायोक्तमिति लक्षणं । पर्यायेण
भंग्यंतरेणोक्तमभिहितं व्यंग्यं यत्रेति व्युत्पत्तेः । लक्षणे स्वपदं व्यंग्यपरं । नच व्यं
ग्यस्यैव वाच्यत्वं निष्फलं विरुद्धं चेति वाच्यं प्रकारभेदात् । तदुक्तं 'यदेवोच्यते
तदेव व्यंग्यं यथा तु व्यंग्यं न तथोच्यते' इति । चारुतरेणेति विशेषणात् । नमो
राहुशिरश्छेदकारिणे दुःस्वहारिणे इत्यत्र न पर्यायोक्तप्रसंगः । स्वासाधारणरूपेण
वासुदेवत्वेन । यत्तु राहुशिरश्छेदकारित्वरूपव्यंग्यमादायैव पर्यायोक्तं वक्तुमर्हं न
तु विशेषणसामर्थ्यलभ्यं वासुदेवत्वमादायेति । तदयुक्तं । राहुशिरश्छेदकारित्वस्य वा
च्यसिद्धांगत्वेन तेनापि विवक्षितं व्यंग्यं प्रधानभूतं वासुदेवत्वं तदादायैव तत्क

थनौचिः। राहुस्त्रीकुचनैष्फल्यकारिणे हरये नमइत्यत्र तु राहुशिरश्छेदकारि
त्वमेव विवक्षितं व्यंग्यमिति युक्तं तदादाय पर्यायोक्तमिति विभावनीयम् । लो
कमिति । यस्याक्षपादस्यांघ्रिलोकं पश्यति अथ च सलोकोयस्य पतंजलेः शेषा
वतारस्यांघ्रिं न पश्यति उरगत्वात् । ताभ्यां अक्षपादपतंजलिभ्यां । अपरिच्छेद्या
अनाकलनीया । निवेद्यतामिति । नलं प्रति दमयंत्याउक्तिः । तव अल्पदयं म
नः कर्तुं शिरीषकलिकामृदुत्वाभिमानमपनयंतौ इमौ पादौ कियदूरपर्यंतं प्रयासे
निधातुमिच्छति । हंत खेदे । एतन्निवेद्यतां कथ्यतामित्यर्थः ॥—

यथा वा ॥ देवं वंदे जलधिशरधिं देवतासार्वभौमं व्यासप्रपृष्टा
भुवनविदितायस्य बाहाधिवाहाः ॥ भूषापेटी भुवनमधरं पु
ष्करं पुष्पवाटी शाटीपालाः शतमखमुखाश्रंदनद्रुमनोभूः ॥ अत्र
यस्य वेदावाहाभुजंगमाभूषणानीत्यादितद्वाक्यार्थव्यवस्थितौ
वेदत्वाद्याकारेणावगम्याएव वेदादयोव्यासप्रमुखविनेयत्वाद्या
कारेणाभिहिताः परं तु देवतासार्वभौमत्वस्फुटीकरणाय विशेष
णविशेष्यभावव्यत्यासेन प्रतिपादिताः । अत्रालंकारसर्वस्वरूपा
पि पर्यायोक्तस्य संप्रदायागतमिदमेव लक्षणमंगीकृतं गम्य
स्यापि भंग्यंतरेणाभिधानं पर्यायोक्तमिति । 'चक्राभिघातप्रस
माज्ञयैव चकार योराहुवधूजनस्य ॥ आर्लिगनोद्दामविलास
वंध्यं रतोत्सवं चुंबनमात्रशेषं' इति प्राचीनं तदुदाहरणं त्व
न्यथा योजितं । राहुवधूगतेन विशिष्टेन रतोत्सवेन राहुशिर
श्छेदः कारणरूपोगम्यतइति ॥—

देवमिति । देवतासार्वभौमं सकलदेवताऽधीश्वरं देवं वंदे । कीदृशं जलधिरेव
शरधिस्तूणं यस्य तथाभूतं त्रिपुरसंहारे शरीरुतस्य विष्णोर्विश्रांतिस्थानत्वात् ।
तथा भुवनेषु विदिताः ख्याताः व्यासः प्रपृष्टोऽप्योपेष्टां ते व्यासप्रमुखावसिष्ठाद्या
यस्यवाहानां वाहनानां वेदानामधिवाहावाहनाधिकृताभवंति । पुरोगाग्रेसरप्र
पृष्टाऽग्रतःसरपुरःसराइत्यमरः । एवमधरं भुवनं पातालं भूषणपेटिका सर्पभूषण
त्वात् । पुष्करमाकाशं पुष्पवाटिका पुष्पस्थानीयचंद्रोद्गमाधारत्वात् । शतमख

इंद्रस्तम्भमुखाअभ्यादयोदिवपालाः शाटीपालनाधिकृताः दिगंबरत्वेन दिशामेव
 शाटीरूपत्वात् । मनोभूश्चंदनतरुः चंदनस्थानीयभस्मसंबंधित्वात् । मदनभस्मना
 शिवेनांगानामनुलेपनस्य पुराणेषु प्रसिद्धेः । अत्र लक्षणं संगमयति । अत्रेति ।
 व्यवस्थितौ विवक्षायां सत्यां । अवगम्याव्यंग्याः । विनेयत्वेति शिक्षणीयत्वेत्य
 र्थः । आदिना पातालगुप्तत्वादपरिग्रहः । अभिहिताइति । बाहाद्यधिकृतत्वा
 दिना व्यासादिप्रतिपत्तौ समानवित्तिवेद्यत्वेन व्यासादिविनेयत्वादेरपि तेष्ववग
 मादिति भावः । साक्षादेव व्यासादिविनेयत्वाद्याकारेण किमिति न निर्दिष्टाइ
 त्याशङ्क्याह । परंत्विति । यद्यप्युक्तविशेष्यविशेषणभावेपि देवतासार्वभौमत्व
 मवगम्यते तथापि स्फुटप्रतिपत्त्यर्थं तद्वैपरीत्यं कृतमित्यर्थः । चक्रेति । योदे
 वः सुदर्शनचक्रस्याभिघाते या प्रसभं आज्ञा तयैव राहुवधूजनस्य सुरतोत्सवमा
 लिंगनस्योद्दामाउद्गताये विलासास्तैर्वैध्यं रहितं चुंबनमात्रावशेषं चकारेत्यन्वयः ।
 विशिष्टेनोक्तविशेषणविशिष्टेन । एवं चेदशोदाहरणयोजने च । अनुपपत्तिमि
 ति । गम्यस्य राहुशिरश्छेदस्य भंग्यंतरेणानभिधानादव्याप्तिमाशङ्कयेत्यर्थः । अ
 भिधानायोगादिति । अयमाशयः । अत्र हि राहुशिरश्छेदकारीति वासुदेवइति
 वा व्यंग्यं राहुवधूजनसंबंधितादशरतोत्सवकारित्वेन प्रकारांतरेणाभिधीयतइति न
 वक्तुं शक्यं । धर्मिणावासुदेवस्य प्रक्रांतत्वेन यच्छब्दाभिहितत्वेन च व्यंग्यत्वा
 योगात् । व्यंग्यस्य च राहुशिरश्छेदकारित्वस्य वासुदेवत्वस्य वा धर्मस्य प्रका
 रांतरेणानभिधानात् । तस्मात्पर्यायेण कार्यादिद्वारेणोक्तं गम्यमाक्षितं वेति
 लक्षणार्थः ॥

एवं च गम्यस्यैवाभिधानमिति लक्षणस्यानुपपत्तिमाशङ्क्या
 ह ॥ यद्गम्यं तस्यैवाभिधानायोगात्कार्यादिद्वारेणैवाभिधानं ल
 क्षणे विवक्षितमिति लक्षणं क्लिष्टगत्या योजितम् । लोचनरु
 ता पर्यायोक्तं यदन्येन प्रकारेणाभिधीयत इतीदमेव लक्षण
 मंगीकृत्य तदुदाहरणे च कार्येण शब्दाभिहितेन कारणं व्यं
 ग्यं प्रदर्श्य तत्र लक्षणं लक्ष्यं नाम च क्लिष्टगत्या योजितं ।
 वाच्यादन्येन प्रकारेण व्यंग्येनोपलक्षितं सद्यदभिधीयते तत्प
 र्यायेण प्रकारान्तरेण व्यंग्येनोपलक्षितमुक्तमिति सर्वोयं क्ले

शः किमर्थइति न विद्मः । प्रदर्शितानि हि गम्यस्यैव रूपांतरे
णाभिधाने बहून्मुदाहरणानि चक्राभिधानप्रसभाज्ञयैवेति प्रा
चीनोदाहरणमपि स्वरूपेण गम्यस्य भगवतोरूपांतरेणाभिधा
नसत्त्वात्सुयोजमेव ॥--

अभिधानमाक्षेपोव्यंजनं वा । पर्यायोक्तमिति । क्वचित्पर्यायोक्तइति पाठस्त्व
युक्तः । व्यंगेनोपलक्षितमुक्तमिति व्याख्यानग्रंथविरोधात् । न विद्मइति । यच्छ
ब्दाभिहितस्यापि भगवतोवासुदेवत्वादिना रूपांतरेण व्यंग्यतया यथाश्रुते बाध
काभावादिति भावः । नचाभिधाविषये कथं व्यंजनेति वाच्यं । वासुदेवत्वादि
ना प्रतीयमाने भगवत्यभिधाविषयत्वासंभवात् । तस्याः स्वावच्छेदकधर्मेणैव
बोधकत्वात् । अतएवोक्तं 'शक्यादन्येन रूपेण ज्ञाते भवति लक्षणा' इति । इह
तु लक्षणाहेत्वभावाद्यंजनोपगम्यतइति ॥--

यत्तु तत्र राहुशिरश्छेदावगमनं तत्र प्रागुक्तरीत्या प्रस्तुतांकुर
एव । प्रस्तुतेन च राहोः शिरोमात्रावशेषेणालिङ्गनवन्वयत्वाद्या
पादानरूपे वाच्ये भगवतोरूपांतरे उपपादिते तेन भगवतः
स्वरूपेणावगमनं पर्यायोक्तस्य विषयः॥--

ननु प्रस्तुतेन तादृशरतोत्सवरूपेण कार्येण प्रस्तुतस्यैव राहुशिरश्छेदरूपका
रणस्य प्रतीतौ चमत्कृतिविशेषस्तस्यालंकारत्वं गमयति । तच्चालोच्यमानप्र
स्तुतप्रशंसायाअसंभवादुक्तरीत्या पर्यायोक्तरूपतयैव स्वीकर्तव्यमित्याशंक्याह ।
यत्त्विति । अलंकाराणामियत्तानियमाभावेन प्रस्तुतांकुरस्याप्यलंकारांतरत्वादेवंवि
धशब्दास्वारस्यभंगेन प्राचीनलक्षणव्याख्यानमयुक्तमिति भावः । संक्षेपतोदर्शित
मपि पर्यायोक्तविषयं विशदयति प्रस्तुतेनेत्यादिना । यत्तु भगवद्रूपेणावगमनं वि
शेषणमर्यादालभ्यत्वेनासुंदरं पर्यायोक्तस्य विषयइति तद्विचारितरमणीयम् । न
हि पर्यायोक्ते व्यंग्यसौंदर्यकृतोविच्छित्तिविशेषः किंतु भंग्यंतराभिधानकृतएव ।
व्यंग्यं तु भंग्यंतराभिधानतोऽसुंदरमेव प्रायशोदृश्यते । यथा इहांगतव्यमिति वि
वक्षिते व्यंग्ये अयं देशोऽलंकरणीयः सफलतामुपनेतव्यइत्यादावतस्तदसुंदरत्वोद्भा
वनमकिंचित्करमेव । अलंकारसर्वस्वकारग्रंथविरोधोद्भावनं तु तच्छिक्षाकारिणं प्र

ति न शोभते । उपजीव्यत्वोद्भावनमपि ग्रन्थस्याकिञ्चित्करमेव युक्तिविरोधइति प
रोत्कर्षार्सहिष्णुत्वमात्रमुद्भावयितुर्वगमयतीत्यलं विस्तरेण ॥ ६७ ॥

पर्यायोक्तं तदप्याहुर्ग्रन्थाजेनेष्टसाधनम् ॥ या
मि चूतलतां द्रष्टुं युवाभ्यामास्यतामिह ॥ ६८ ॥

अत्र नायिकां नायकेन संगमय्य चूतलतादर्शनव्याजेन निर्ग
च्छन्त्या सख्या तत्स्वाच्छन्द्यसंपादनरूपेष्टसाधनं पर्यायोक्तं । य
था वा ॥ देहि मत्कंदुकं राधे परिधाननिगूहितं ॥ इति विश्वं
सयन्नीवीं तस्याः कृष्णोमुदेऽस्तु नः ॥ पूर्वत्र परेष्टसाधनम्
त्र कंदुकशोधनार्थं नीवीविश्वंसनव्याजेन स्वेष्टसाधनमिति भे
दः ॥ ६८ ॥

प्रकारान्तरेण पर्यायोक्तं लक्षयति । पर्यायोक्तमिति । रमणीयेन व्याजेन मि
षेण स्वस्य परस्य वा इष्टस्य यत्साधनं संपादनं तदपि पर्यायोक्तम् । पर्यायेण
व्याजरूपेणोक्तं यन्नेति व्युत्पत्तेः । संपादनेति । संपादनरूपं यदिष्टं तत्साधनं
तत्करणमित्यर्थः । देहीति । परिधानेनाधरवस्त्रेण निगूहितमाच्छादितमित्यर्थः ।
एवं च प्रकारद्वयसाधारणं तदन्यतरत्वं सामान्यलक्षणं बोध्यम् ॥ ६८ ॥ इत्यलं
कारचन्द्रिकायां पर्यायोक्तप्रकरणम् ॥ ॥

उक्तिर्व्याजस्तुतिर्निंदास्तुतिभ्यां स्तुतिर्निन्दयोः ॥ कः
स्वर्धुनि विवेकस्ते पापिनोनयसे दिवम् ॥ ६९ ॥ साधु
दूति पुनः साधु कर्तव्यं किमतः परम् ॥ यन्मदर्थे विलू
नासि दंतैरपि नखैरपि ॥ ७० ॥

निंदया स्तुतेः स्तुत्या निंदाया वा अवगमनं व्याजस्तुतिः ।
कः स्वर्धुनीत्युदाहरणे विवेकोनास्तीति निंदाव्याजेन गं
गा सुकृतिवदेव महापातकादिस्तवतोपि स्वर्गं नयतीति
व्याजरूपया निन्दया तत्प्रभावातिशयस्तुतिः । साधु दूतीत्युदा

हरणे मदर्थे महांतं क्लेशमनुभूतवत्यसीति व्याजरूपया
स्तुत्या मदर्थं न गतासि किन्तु रंतुमेव गतासि धिक्त्वां
दृष्टिकाधर्माविरुद्धकारिणीमिति निंदावगम्यते ॥—

उक्तिरिति । अत्र निंदास्तुतिभ्यामिति स्तुतिनिंदयोरिति चेतरेतरयोगो न वि
वक्षितः । तथा च निंदया स्तुतेः स्तुत्या च निंदायाः स्तुत्यास्तुतेश्चोक्तिरभिव्य
क्तिर्व्याजस्तुतिरित्यर्थः । प्रथमे व्याजेन स्तुतिरिति चरमयोर्व्याजरूपा स्तुतिरि
ति च व्युत्पत्तेः । अतएव व्याजस्तुतिपदार्थानुगमाभावाच्चिंदया निंदाभिव्यक्ति
व्याजनिंदाख्यमलंकारांतरमित्यग्रे वक्ष्यते । एवमाद्ये प्रकारद्वये स्तुतिनिंदयोः
समानविषयत्वभिन्नविषयत्वाभ्यां प्रत्येकं द्वैविध्यमिति चत्वारोभेदाः । अंत्य
स्तु भिन्नविषयस्तुतिकएकएवेति पंचभेदाः । लक्षणं तु व्याजनिंदाभिन्ने त्वसति
स्तुतिनिंदान्यतरपर्यवसायिस्तुतिनिंदान्यतरत्वं सर्वानुगतं बोध्यम् ॥—

यथा वा ॥ कस्ते शौर्यमदोयोद्धुं त्वय्येकं सप्तिमास्थिते ॥
सप्तसप्तिसमारूढाभवंति परिपंथिनः ॥ अर्द्धं दानववैरिणा
गिरिजयाप्यर्द्धं शिवस्याद्धतं देवेत्थं जगतीतले स्मरहरा
भावे समुन्मीलति ॥ गंगासागरमंवरं शाशिकला नागाधिपः
क्षमातलं सर्वज्ञत्वमधीश्वरत्वमगमत्त्वां मां च भिक्षाटनं ॥
अत्राद्योदाहरणे सप्तसप्तिपदगतश्लेषमूलनिंदाव्याजेन स्तुति
र्व्यज्यते । द्वितीयोदाहरणे सर्वज्ञः सर्वेश्वरोऽसीति राज्ञः
स्तुत्या व्याजरूपया मदीयवैदुष्यादिदारिद्र्यादि सर्वं जान
न्नपि बहुप्रदानेन रक्षितुं शक्तोऽपि मह्यं किमपि न ददासी
ति निंदा व्यज्यते । सर्वमिदं निंदास्तुत्योरेकविषयत्वे उ
दाहरणम् ॥—

कस्तइति । नृपं प्रति कवेरुक्तिः । त्वयि योद्धुमेकं सप्तिमश्वमास्थिते आरू
ढे सति परिपंथिनः शत्रवः सप्ताश्वसमारूढाभवंतीत्यन्वयः । सप्तसप्तयोऽश्वाअ
स्येति सूर्यस्तप्त च ते सप्तयोऽश्वास्तत्समारूढाइति द्वितीयोर्थोनिंदाद्योतकः । त्व

या संमुखाहताः सूर्यमंडलं भित्त्वा दिवमुपगता इति स्तुतौ पर्यवसानं । अर्द्धमिति । शिवस्य देहार्धं दानवानां वैरिणा हरिणा आहतं । हरिहरात्मकस्यैकस्य विश्वस्य प्रसिद्धेः । एवं गिरिजयाप्यवशिष्टार्धमाहतं । हे देव राजन्निष्ठमुक्तप्रकारेण जगतीतले स्मरहरस्याभावे समुन्मीलति प्रकाशमाने सति गंगासागरं प्रत्यगमदित्याद्यन्वयः । नागाधिपः शेषः क्षमातलं पातालं । त्वामिति पूर्वान्वितं । वैदुष्यादिति । विद्वत्तादीत्यर्थः । आदिना तपःशीलादिपरिग्रहः । दारिद्र्यादीत्यादिपदेन कुटुंबबाहुल्यादिपरिग्रहः । न चात्र राजवर्णनप्रस्तावे कथं स्तुतेर्व्याजरूपत्वमिति वाच्यं । स्तुतिपर्यवसानविवक्षायां स्वकीयभिक्षादनोद्धाटनस्यासंगतत्वेन स्तुतेरुक्तनिंदारूपोपालंभपर्यवसानस्यानुभवंसिद्धस्याविरुद्धत्वात् ॥ —

भिन्नविषयत्वे निंदया स्तुत्याभिव्यक्तिर्यथा ॥ कस्त्वं वा नर रामराजभवने लेखार्थसंवाहको यातः कुत्र पुरागतः स हनुमान्निर्दग्धलंकापुरः ॥ बद्धोराक्षससूनुनेति कपिभिः संताडितस्तर्जितः सत्रीडात्तपराभवोवनमृगः कुत्रेति न ज्ञायते । अत्र हनुमन्निंदया इतरवानरस्तुत्यभिव्यक्तिः । स्तुत्या निंदाभिव्यक्तिर्यथा ॥ यद्वक्त्रं मुहुरीक्षसे न धनिनां ब्रूषे न चाटून्मृषा नैषां गर्ववचः शृणोषि न च तान्प्रत्याशया धावसि । काले बालतृणानि खादसि परं निद्रासि निद्रागमे तन्मे ब्रूहि कुरंग कुत्र भवता किञ्चाम तसं तपः ॥ अत्र हरिणस्तुत्या राजसेवानिर्विण्णस्यात्मनो निंदाभिव्यज्यते । अयमप्रस्तुतप्रशंसाविषयइत्यलंकारसर्वस्वकारः ॥ —

कस्त्वमिति । अंगदं प्रति कस्यचिद्राक्षसस्य प्रश्नः । रामरूपस्य राज्ञोभवने लेखार्थस्य संदेशस्य वाहकोस्मीत्युत्तरं । पुरा पूर्वमागतो निर्दग्धलंकापुरः स हनुमान् कुत्र यातइति पुनः पूर्वस्य प्रश्नः । बद्धइत्याद्युत्तरार्धमंगदस्योत्तरं । राक्षसस्य रावणस्य सूनुना बद्धइति हेतोः कपिभिर्वानरैः सम्यक् ताडितस्तर्जितः स वनमृगो हनुमान् ब्रीडया लज्जया आतः प्राप्तः पराभवोयेन तादृशः कुत्र यातइति न ज्ञायतइत्यन्वयः । यदिति । हे कुरंग यद्यस्माद्धनिनां मुखं मुहुर्मुहुर्वारंवारं मे

क्षते न पश्यसि । मृषा मिथ्या चादून् प्रियशब्दान् वदसि । यदिति सर्वत्र संब
ध्यते । एषां धनिनां गर्वयुक्तवचनं न शृणोषि । तान्धनिकान्प्रति आशया
धनाशया न धावसि । परं केवलं काले क्षुधासमये खादसि भक्षयसि निद्रा
याआगमे च निद्रां प्राप्नोषि । तत्तस्मात्कुत्र तीर्थे किंनाम तपस्तप्तं तद्ब्रूहीत्यन्व
यः । निर्विण्णस्य स्निग्धस्य ॥—

तेन हि सारूप्यनिबन्धनाप्रस्तुतप्रशंसोदाहरणांतरं वैधर्म्येणापि
दृश्यते । यथा ॥ धन्याः खलु वने वाताः कालहाराः सुखशी
तलाः ॥ राममिंदीवरश्यामं ये स्पृशंत्यनिवारिताः ॥ अत्र वा
ताधन्याइत्यप्रस्तुतार्थादहमधन्यइति वैधर्म्येण प्रस्तुतार्थः प्र
तीयतइति व्युत्पादितं । इयमेवाप्रस्तुतप्रशंसा न कार्यकारणनि
बन्धनेतिदंडी यदाह “अप्रस्तुतप्रशंसा स्यादप्रकांडे तु या स्तुतिः
॥ सुखं जीवंति हरिणावनेष्वपरसेविनः ॥ अथैरयत्नसुलभैर्जलद
र्मांकुरादिभिः ॥ सेयमप्रस्तुतैवात्र मृगवृत्तिः प्रशस्यते ॥ राजा
नुवर्तनक्लेशनिर्विण्णेन मनस्विना” इति । वस्तुतस्त्वत्र व्या
जस्तुतिरित्येव युक्तं स्तुत्या निन्दाभिव्यक्तिरित्यप्रस्तुतप्रशंसा
तवैचित्र्यविशेषसद्भावात् । अन्यथा प्रसिद्धव्याजस्तुत्युदाह
रणेष्वप्यप्रस्तुताभ्यां निन्दास्तुतिभ्यामप्रस्तुते स्तुतिनिन्दे ग
म्येते इत्येतावता व्याजस्तुतिमात्रमप्रस्तुतप्रशंसा स्यात् ।
एवं चानया प्रक्रियया यत्रान्यगतस्तुतिविवक्षयान्यस्तुतिः
क्रियते तत्रापि व्याजस्तुतिरेव । अन्यस्तुतिव्याजेन तदन्यस्तुति
रित्यर्थानुगमसद्भावात् । यथा ॥ शिखरिणि क्व नु नाम किय
च्चिरं किमभिधानमसावकरोत्तपः । तरुणि येन तवाधरपाटलं दश
ति बिंबफलं शुकशावकः । अत्र शुकशावकस्तुत्या नायिकाधर
सौभाग्यातिशयस्तुतिर्व्यज्यते ॥ ७० ॥

तेनहीत्यस्य इति व्युत्पादितमित्यग्रेतनेनान्वयः । कल्हारं जलपुष्पविशेषः तत्संबन्धि

नः काल्हाराः सुखयंतीति सुखाश्च ते शीतलाश्चेत्यर्थः । अप्रकांडेअप्रस्तावे । तथा
 चाप्रस्तुता चासौ प्रशंसा चेति व्युत्पत्तिरिति भावः । न परसेविनोऽपरसेविनः ।
 प्रशस्यते स्तूयते । मतद्वयेऽप्यस्वरसवीजं दर्शयति । वस्तुतस्त्विति । अभिव्यक्तिरि
 ति । योऽप्रस्तुतप्रशंसातो वैचित्र्यस्य विषयआलंबनभूतोविशेषइत्यन्वयः । अ
 न्यथा ततोवैचित्र्येपि तदंतर्भावांगीकारे । एवंचेति । अन्यगतस्तुतिनिंदाभ्याम
 न्यगतनिंदास्तुत्यभिव्यक्तयोर्व्याजस्तुतित्वसिद्धौ चेत्यर्थः । प्रक्रियया प्रकारेण ।
 शिखरिणीति । नायिकां प्रति नायकस्योक्तिः । हे तरुणि असौ शुक्वालकः
 नाम वितर्के कनु कस्मिन् शिखरिणि पर्वते कियत्कालं चिरं किमभिधानं किं ना
 मकं तपः अकरोद्येन हेतुना तवाधरवत्पाटलं रक्तवर्णं विंबफलं दशतीत्यन्वयः ॥७०॥
 इत्यलंकारचंद्रिकायां व्याजस्तुतिप्रकरणम् ॥ ॥ ॥ ॥ ॥

निंदायानिंदया व्यक्तिर्व्याजनिंदेति गीयते ॥ वि
 धे सनिंद्योयस्ते प्रागेकमेवाहरच्छिरः ॥ ७१ ॥

अत्र हरनिंदया विषमविपाकं संसारं प्रवर्तयतोविधेरभिव्यंग्या
 निंदा व्याजनिंदा । यथा वा ॥ विधिरेव विशेषगर्हणीयः कर
 ट त्वं रट कस्तवापराधः ॥ सहकारतरौ चकार यस्ते सह वासं
 सरलेन कोकिलेन ॥ अन्यस्तुत्यान्यस्तुत्यभिव्यक्तिरिति पं
 चमप्रकारव्याजस्तुतिप्रतिबंदीभूतेयं व्याजनिंदा । ननु यत्रान्य
 स्तुत्यान्यस्तुतेरन्यनिंदयान्यनिंदायाश्च प्रतीतिस्तत्र व्याजस्तु
 तिव्याजनिंदालंकारयोरभ्युपगमे स्तुतिनिंदारूपा प्रस्तुतप्रशंसो
 दाहरणेष्वप्रस्तुतप्रशंसा न वक्तव्या । तेषामपि व्याजस्तुति
 व्याजनिंदाभ्यां क्रोडीकारसंभवादिति चेदुच्यते । यत्राप्रस्तु
 तवृत्तांतास्तुतिनिंदारूपात्तत्सरूपः प्रस्तुतवृत्तांतः प्रतीयते ।
 अंतश्छिद्राणि मूयांसीत्यादौ तत्र लब्धावकाशा सारूप्य
 निबंधना प्रस्तुतप्रशंसा । अत्रापि वर्तमाना न निवारयितुं श
 क्या । अन्यस्तुत्याऽन्यस्तुतिरन्यनिंदयान्यनिंदेत्येवं व्याजस्तु

निव्याजनिंदे अपि संभवतश्चेत्कामं ते अपि संभवेताम् । न त्वस्यापरित्यागः । यद्यपि विधिरेव विशेषगर्हणीयइति श्लोके विधिनिंदया तन्मूलकाकनिंदया चाविशेषज्ञस्य प्रभोस्तेन च विद्वत्समतया स्थापितस्य मूर्खस्य च निंदा प्रतीयतइति तत्र सारूप्यनिबंधनाऽप्रस्तुतप्रशंसाप्यस्ति तथापि सैव व्याजनिंदामूलेति प्रथमोपस्थिता सापि तत्र दुर्वारा । एवं व्याजनिंदामूलकव्याजनिंदारूपेयमप्रस्तुतप्रशंसेति चमत्करातिशयः । एवमेव व्याजस्तुतिमूलकव्याजस्तुतिरूपाप्यप्रस्तुतप्रशंसा दृश्यते ॥—

व्याजनिंदां लक्षयति ॥ निंदायाइति यत्रान्यनिंदयाऽन्यस्य निंदायाअभि व्यक्तिः पर्यवस्यति सा व्याजनिंदा । इतरनिंदाव्याजेन निंदेति व्युत्पत्तेः । विधेइति । हेविधे ब्रह्मन् प्राक् पूर्वं ते तवैकमेव शिरोयोऽहरदच्छिनत्सएवार्थाद्धरो निंद्यइत्यन्वयः । निंदयेत्यभिव्यंग्येत्यनेनान्वितं । निंदयाभिव्यंग्या विधेर्निंदा व्याजनिंदेत्यन्वयः । विषमविपाकं दारुणपरिणामं । विधिरेवेति । विशेषतोगर्हणीयोनिंदनीयः । हे करट काक त्वं रट रटनं कुरु । योसौ विधिराप्रवृक्षे सरलेन सौम्येन कोकिलेन सह वासं तव चकारेत्यन्वयः । ननु केनाप्यालंकारिकेणानुक्तायाव्याजनिंदायाः कथमलंकारत्वेनांगीकरणमित्याशंक्याह । प्रतिबंदोति । तुल्ययुक्त्या प्रतिबंदीस्थानीयेत्यर्थः । तथा च स्तुतिर्विनिंदायामप्यप्रस्तुतप्रशंसातोवै चिन्त्यविशेषात्तदनंतभावे व्याजस्तुतौ चार्थानुगमाभावादनंतभावे पृथगलंकारतायाऔचित्यायातत्वात्प्राचीनैरनुकापि स्वीकर्तुमुचितेत्याशयः । प्रागुक्तयोरेकः कृती शकुन्तेष्वित्याबद्धरुत्रिमेत्यनयोरप्रस्तुतप्रशंसोदाहरणत्वासंगतिमाशंकते । नन्विति । क्रोडीकारः स्वविषयीकरणम् । अन्यत्र लब्धात्मकस्यालंकारद्वयस्य कचि त्संकरेपि न दोषइत्याशयेन समाधत्ते यत्रेति । एतच्च इत्यादावित्यनेनान्वितं । अस्याअप्रस्तुतप्रशंसायाः । सैवाप्रस्तुतप्रशंसैव । लावण्येति ॥—

यथा वा ॥ लावण्यद्रविणव्ययोन गणितः क्लेशोमहानर्जितः
स्वच्छंदं चरतोजनस्य हृदये चिंताज्वरोनिर्मितः ॥ एषापि स्व

गुणानुरूपरमणाभावाद्द्वराकी हता कोऽर्थश्चेतसि वेधसा विनि
हितस्तन्वीमिमां तन्वता ॥ अत्राप्रस्तुतायास्तरुण्याः सृष्टिनि
दाव्याजेन तन्निंदाव्याजेन च तत्सौन्दर्यप्रशंसा प्रशंसनीयत्वे
न कविविवक्षितायाः स्वकवितायाः सृष्टिनिंदाव्याजेन तन्निं
दाव्याजेन च शब्दार्थचमत्कारातिशयप्रशंसायां पर्यवस्यति ।
अस्य श्लोकस्य वाच्यार्थविषये यद्यपि नात्यंतसामंजस्यं न
हीमे विकल्पावीतरागस्येति कल्पयितुं शक्यम् । रसाननु
गुणत्वाद्दीतरागहृदयस्याप्येवंविधविषयेष्वप्रवृत्तेश्च । नापि रागि
णइति युज्यते । तदीयविकल्पेषु वराकीति रूपणतालिंगित
स्य हतेत्यमंगलोपहितस्य च वचसोऽनुचितत्वात्तुल्यरमणाभा
वादित्यस्यात्यन्तमनुचितत्वाच्च स्वात्मनि तदनुरूपतासंभाव
नायामपि रागित्वे हि पशुप्रायता स्यात् । तथापि विवक्षि
तप्रस्तुतार्थतायां न किंचिदसामंजस्यम् । अतएवास्य श्लोक
स्याप्रस्तुतप्रशंसापरत्वमुक्तं प्राचीनैः । वाच्यासंभवेऽप्यप्रस्तु
तप्रशंसोपपत्तेरिति ॥ ७१ ॥

इमां तन्वीं तन्वता सृजता वेधसा चेतसि कोऽर्थः कामनाविषयभूतोविनि
हितोऽभिसंहितः । किं प्रयोजनमुद्दिश्येयं निर्मितेत्यर्थः । नन्वनायासेनातिसुंदरत
न्वीनिष्पत्तिरेव प्रयोजनं तदभावेऽपि वा लीलामात्रेण तन्निर्माणं स्यादतआह लाव
ण्येत्यादि । यतोलावण्यरूपस्य द्रविणस्य धनस्य व्ययोन गणितः । महान्कुशोर्जितः
कृतः । स्वेच्छाचारिणोजनस्य उदासीनस्यापि हृदये चित्तैव ज्वरोनिर्मितः । एषापि
वराका दीना स्वगुणानुरूपस्य वरस्याभावाद्धतेव हता नष्टप्राया । तथा च ब
ह्वायाससाध्यत्वादिनिष्ठानुबंधित्वाच्च न तन्व्याः प्रयोजनत्वं नापि लीलामात्रेण
तन्निर्माणं च संभवतीति भावः । तन्निंदाव्याजेन तरुणीनिंदाव्याजेन । तत्सौं
दर्यप्रशंसाशब्दार्थचमत्कारातिशयप्रशंसायां पर्यवस्यतीत्यन्वयः । तन्निंदाव्याजेन स्व
कवितानिंदाव्याजेन । कविता सौंदर्यरूपा । प्रस्तुतार्थस्यात्यंतमस्फुटत्वात्कथम
स्य पद्यस्य तत्परत्वमित्याशंकामपनेतुं भूमिकामारचयति । अस्त्येत्यादि । रसा

ननुगुणत्वादिति । वीतरागे शृंगारस्यासंभवादिति भावः । ननु शृंगारसंभवेपि तन्वीनिर्माणनिन्दया शांतरसपरिपोषादस्त्येव रसानुगुणत्वमतआह । वीतरागेति । नापि रागिणइत्यनंतरं इमे विकल्पाइत्यनुषज्यते । विवक्षितेति । स्वकवितासौंदर्यरूपेत्यर्थः । अतएव वाच्यार्थासामंजस्यादेव वाच्यसंभवेपि वाच्यसामंजस्यासंभवेपि । तथा च वाच्यार्थासामंजस्यमेवास्फुटेऽप्यप्रस्तुतार्थे तात्पर्यं गमयतीति भावः ॥७१॥ इत्यलंकारचंद्रिकायां व्याजनिंदाप्रकरणम् ॥

आक्षेपः स्वयमुक्तस्य प्रतिषेधोविचारणात् ॥ चं
द्र संदर्शयात्मानमथवास्ति प्रियामुखं ॥ ७२ ॥

अत्र प्रार्थितस्य चंद्रदर्शनस्य प्रियामुखसत्वेनानर्थक्यं विचार्याथवेत्यादिसूचितः प्रतिषेधआक्षेपः । यथा वा ॥ साहित्यपाथोनिधिमंथनोत्थं कर्णामृतं रक्षत हे कवीन्द्राः॥यत्तस्य दैत्या इव लुंठनाय काव्यार्थचोराः प्रगुणीभवन्ति ॥ गृह्णन्तु सर्वे यदि वा यथेच्छं नास्ति क्षतिः कापि कवीश्वराणां ॥ रत्नेषु लुप्तेषु बहुष्वमत्यैरद्यापि रत्नाकरएव सिन्धुः ॥ अत्र प्रथमश्लोकेन प्रार्थितस्य काव्यार्थचोरेभ्योरक्षणस्य स्वोल्लिखितवैचित्र्याणां समुद्रगतरत्नजालवदक्षयत्वं विचिंत्य प्रतिषेधआक्षेपः ॥ ७२ ॥

आक्षेपइति । स्वयमुक्तस्यार्थस्य किञ्चिन्निमित्तमभिसंधाय प्रतिषेधआक्षेपः । सूचितेति । पक्षांतरपरिग्रहस्य पूर्वपक्षप्रतिक्षेपनियतत्वादिति भावः । न चात्र कैमर्थ्यरूपपंचमप्रतीपप्रभेदेन गतार्थत्वं शंक्नीयं । तस्यात्र प्रतिषेधप्रतिनिमित्तत्वेनाप्राधान्यात् । असंदिग्धमुदाहरति । साहित्येति । हे कविश्रेष्ठाः साहित्यसमुद्ररूपाणां भारतादीनां मंथनादिव परिशीलनादुत्थितमुत्पन्नं कर्णयोरमृतमिवाह्लादकं काव्यं रक्षत । यद्यस्मात्तस्य लुंठनार्थं दैत्या इव काव्यरूपस्यार्थस्य वित्तस्य चोराः प्रगुणीभवन्ति बहुलीभवन्तीत्यन्वयः । गृह्णन्त्विति । यदि वेत्यथवेत्यनेन समानार्थः । लुप्तेष्वपहृतेषु । स्वोल्लिखितेति स्वयमुक्तावितेत्यर्थः । वैचित्र्याणामर्थवैचित्र्याणाम् ॥७२॥

निषेधाभासमाक्षेपं बुधाः केचन मन्वते ॥ नाहं
दूती तनोस्तापस्तस्याः कालानलोपमः ॥ ७३ ॥

केचिदलंकारसर्वस्वकारादय इत्थमाहुः । न निषेधमात्रमाक्षेपः
किंतु योनिषेधोबाधितः सन्नर्थान्तरपर्यवसितः किंचिद्विशेष
माक्षिपति सआक्षेपः । यथा दूत्या उक्तौ नाहं दूतीति नि
षेधोबाधितत्वादाभासरूपः संघटनकालोचितकैतववचनपरिहा
रेण । यथार्थवादित्वे पर्यवस्यन्निदानीमेवागत्य नाधिकोज्जीव
नीयेति विशेषमाक्षिपति । यथा वा ॥ नरेंद्रमौले न वयं रा
जसंदेशहारिणः ॥ जगत्कुटुंबिनस्तेऽद्य न शत्रुः कश्चिदीक्ष्य
ते ॥ अत्र संदेशहारिणामुक्तौ न वयं संदेशहारिण इति नि
षेधोनुपपन्नः । संधिकालोचितकैतववचनपरिहारेण यथार्थ
वादित्वे पर्यवस्यन्सर्वजगतीपालकस्य तव न कश्चिदपि शत्रुभा
वेनावलोकनीयः किंतु सर्वेपि राजानोभृत्यभावेन संरक्षणी
या इति विशेषमाक्षिपति ॥ ७३ ॥

अर्थांतरपर्यवसिताऽर्थांतरप्रतियोगिकत्वेनावस्थितः । विशेषं व्यंग्यार्थविशेषं । संघ
टनेति । संयोजनकाले उचितं यत्कैतववचनं मिथ्यावचनं तस्य परिहारस्तेनोपलक्षिते
यथार्थवादित्वे इत्यर्थः । नाहं दूतीत्यत्र हि दूतीपदेन दूतीगतमिथ्यावादित्वविशिष्टं
लक्ष्यते तद्भावस्तु यद्यपि न यथार्थवादित्वं तथापि तदुपलक्ष्यत्वात्तत्पर्यवसानोक्तिः ।
नरेंद्रेति । संधिकरणार्थमागतानां दूतानामुक्तिः । नरेंद्राणां राज्ञां मौलिः श्रेष्ठः ।
संधीति । संधिकाले उचितं यत्कैतववचनं तत्परिहारेणोपलक्षिते इति पूर्ववदर्थः । अ
त्राहुः । संदेशहारिषु तन्निषेधस्य बाधात्संदेशहारिपदेन कैतववचनप्रयोक्तृत्वविशिष्टं
लक्ष्यते । तन्निषेधेन च सत्यवादित्वरूपोविशेषोव्यज्यत इत्ययमेव निषेधेन विशे
षाक्षेपो न तु सर्वजगतीपालकस्येत्यादिर्विशेषोनिषेधेन केवलेनाक्षेपं शक्यते । त
स्य जगत्कुटुंबिन इत्युत्तरार्धगम्यत्वात् । एवं स्थिते कथमुच्यते तव न कश्चिदपि
त्यादीति । तत्रोच्यते । न वयमिति निषेधाभावे केवलादुत्तरार्धाच्चोक्तविशेषा
वगतिः स्यात् । संधिकालोचितकैतववचनत्वेनैव संभाव्यमानत्वात् । अपि तु त
त्कालीनसंध्यभिप्रायमात्रावगमः । निषेधेन तु तत्परिहारे युक्तोक्तविशेषावगमइ
त्यनुभवसाक्षिकमेतत् । सत्यवादित्वादिकं तूक्तविशेषे व्यंजनीये द्वारभूतं न तु त

देव विशेषरूपमचमत्कारित्वात् । अतएव नाहं दूतीत्यत्र वस्तुवादित्वादिविशेषोव्य-
ज्यतइत्यलंकारसर्वस्वकारः । वस्तुवादित्वमादिर्दारभूतं यस्य तादृशोविशेषइति
तदर्थइति । एतेन नाहं दूतीति पूर्वोदाहरणमपि व्याख्यातम् ॥ ७३ ॥

आक्षेपोन्योविधौ व्यक्ते निषेधे च तिरोहिते ॥ ग
च्छ गच्छसि चेत्कांत तत्रैव स्याज्जनिर्मम ॥ ७४ ॥

अत्र गच्छेति विधिव्यक्तः मागाइति निषेधस्तिरोहितः । कां
तोद्देश्यदेशे निजजन्मप्रार्थनयात्ममरणसंसूचनेन गर्भीकृतः । य
था वा ॥ न चिरं मम तापाय तव यात्रा भविष्यति ॥
यदि यास्यसि यातव्यमलमाशंकयापि ते ॥ अत्रापि न चि
रं मम तापायेति स्वमरणसंसूचनेन गमननिषेधोगर्भीकृतः ॥ ७४ ॥

अस्यैव प्रभेदांतरमाह आक्षेपोन्यइति । प्रार्थनया मरणसूचनद्वारेण गर्भीतोव्यं
ग्यत्वेनांतर्भावितः । एतच्च तिरोहितइत्यस्यार्थकथनं तदेवमपन्हृतिभिन्नत्वे सति
चमत्कारकारिनिषेधत्वं सामान्यलक्षणं बोध्यं ॥ ७४ ॥ इत्यलंकारचंद्रिकाया
माक्षेपालंकारप्रकरणम् ॥

आभासत्वे विरोधस्य विरोधाभासइष्यते ॥ वि
नापि तन्वि हारेण वक्षोजौ तव हारिणौ ॥ ७५ ॥

अत्र हाररहितावपि हारिणौ हृद्याविति श्लेषमूलकोविरो
धाभासः । यथा वा ॥ प्रतीपभूपैरिव किं ततोभिया विरु
द्धधर्मैरपि भेत्तूतोज्झिता ॥ अभित्रजिन्मित्रजिदोजसा सय
द्विचारदृक्कारदृगप्यवर्तन ॥ अत्र विरोधसमाधानोत्प्रेक्षा
शिरस्कोविरोधाभासइति पूर्वस्माद्भेदः ॥ ७५ ॥

आभासत्वइति । विरोधस्याभासत्वे आपाततोभासमानत्वे सति विरोधाभा
सोनामालंकारः । आभासतइत्याभासः । विरोधश्चासावाभासश्चेति व्युत्पत्तेः ।
ईषदर्थकेन चाङ्गा भानस्यापातरूपत्वमर्थान्तरपरिहार्यत्वरूपं बोध्यते । तथा चैकाधि
करण्येन प्रतीयमानयोः कार्यकारणत्वेन गृह्यमाणयोर्धर्मयोराभासमानाऽपर्यवसन्न

विरोधत्वं लक्षणं द्रष्टव्यं । शनिरशनिश्च तमुच्चैरित्यादावतिव्याप्तिवारणायाद्यं वि
शेषणं । अप्यलाक्षारसासिक्तं रक्तं तच्चरणद्वयमिति विभावनावारणाय द्वितीयं ।
पर्यवसितस्य विरोधस्य दोषत्वादपर्यवसन्नत्वं विरोधविशेषणमिति दिक् । श्लेषेति
हारोऽनयोरस्तीत्यर्थे विरोधः मनोहारिणावित्यर्थेन तत्परिहारः । प्रतीयेति । तस्मान्न
लाङ्घयेन कृत्वा प्रतिकूलनृपैरिव विरुद्धधर्मैरपि भेत्तुता भेदकारिता त्यक्ता किमि
त्युत्प्रेक्षा । यस्मात्स नलः अमित्राणां शत्रूणां जयकृदपि ओजसा मित्रस्य रवेर्जय
कृत् । अथ च मित्रजिदेव न मित्रजिदिति विरोधः । चारदष्टिरपि विचारे दृष्टि
र्यस्य तादृशः विगतचारदृगिति च विरोधः । विरोधेति । विरोधसमाधानरूपोत्प्रेक्षा
शिरः प्रधानं यस्य तादृशइत्यर्थः । यत्तु विरोधसमाधानात्मिकया मुखस्थितयो
त्प्रेक्षया विरोधस्योत्थानमेव भग्नमिति कथमत्र विरोधात्कारइति केनचित्सुमनसा
पि विमनसेवाभिहितं तदसारं । विरोधभानमन्तरेण विरुद्धधर्मैरपीत्याद्युत्प्रेक्षायापवानु
त्थानेन श्लेषमूलमाभासमानं विरोधमुपजीव्यैव विरोधत्यागोत्प्रेक्षायाअर्थातरा
नुगृहीतायास्तत्समाधानत्वेन पश्चादवस्थितत्वादिति ॥ ७५ ॥ इत्यलंकारचंद्रि
कायां विरोधाभासप्रकरणम् ॥—

विभावना विनापि स्थात्कारणं कार्यजन्म चेत् ॥

अप्यलाक्षारसासिक्तं रक्तं त्वच्चरणद्वयम् ॥ ७६ ॥

अत्र लाक्षारसासेकरूपकारणाभावेपि रक्तिमा कथितः । स्वा
भाविकत्वेन विरोधपरिहारः । यथा वा ॥ अपीतक्षीबका
दंबमसंमृष्टामलांबरं ॥ अप्रसादितसूक्ष्मांबु जगदासीन्मनोर
मं ॥ अत्र पानादिप्रसिद्धहेत्वभावेपि क्षीबत्वादिनिबद्धं ।
विभाव्यमानशरत्समयहेतुकत्वेन विरोधपरिहारः । यथा वा ॥
वरतनुकबरीविधाधिना सुरमिनखेन नरेन्द्रपाणिना । अवचि
तकुसुमापि बल्लरी समजनि वृंतनिलीनषट्पदा । अत्र बल्ल
र्यां पुष्पाभावेपि भृंगालिंगनं निबद्धं तत्र वरतनुकबरीसंक्रां
तसौरभनरपतिनखसंसर्गरूपं हेत्वंतरं विशेषणमुखेन दर्शित
मिति विरोधपरिहारः ॥

विभावेनेति । प्रसिद्धे कारणाभावेपि कार्योत्पत्तिर्विभावनालंकारः । विभाव्यते
 कारणांतरं यस्यामिति व्युपत्तेः । कारणाभावश्च शाब्दार्थोवेति सर्वत्र लक्षण
 समन्वयोबोध्यः । एतदेव तत्रेण सकलविभावनाप्रकारसाधारणं सामान्यलक्षणमा
 द्यप्रकारविशेषलक्षणं च बोध्यं । तत्रार्थं दर्शितमेव । द्वितीयं तु कारणान्विताभा
 वकथनपूर्वकं कार्योत्पत्तिकथनमित्युदाहरणविशेषबलादेव गम्यतइति विविच्य न
 दर्शितं । प्रतिबंधके सति कार्योत्पत्तिरूपे तृतीयप्रकारेऽतिव्याप्तेर्वारणायान्वितेति ।
 तत्र प्रतिबंधकस्य वस्तुतः कारणाभावरूपस्य कथनेपि कारणान्वितत्वेन कथन
 मिति तन्निरासः । प्रकारपंषकेपि कारणान्विताभावस्यार्थतोगम्यत्वात्कथनेति ।
 अप्यलाक्षेति । लाक्षारसेन आसमंतात्सिक्तं लाक्षारसासिक्तं । पश्चान्नञ्समासः ।
 तस्याः कामिन्याः । अपीतेति । अपीताः पानशून्याः । क्षीवामत्ताः कादंबाः
 कलहंसायत्र । तथा असंमुष्टं संमार्जनशून्यममलमंबरमाकाशं यत्र । एवमप्रसादि
 तं वस्त्रगालनकतक्रक्षोदप्रक्षेपादिना यत्प्रसादनं तच्छून्यं सूक्ष्मं लघ्वंबु यत्र । ए
 वंभूतं जगन्मनोहरमासोदित्यन्वयः । परमार्थतस्तु शुद्धांब्वित्येव काव्यादर्शे ह
 षः पाठः । विभाव्यमानेति । वर्ण्यमानेत्यर्थः । वरेति । वरतनोः केशपाशरच
 नासंपादकेनातएव सुरभिनसेन राक्षोहस्तेनावचितकुसुमालूनपुष्पापि लता वृंतास
 कभ्रमरासंजातेत्यर्थः ॥ ७६ ॥

हेतूनामसमग्रत्वे कार्योत्पत्तिश्च सा मता ॥ अस्रै
 रतीक्ष्णकठिनैर्जगज्जयति मन्मथः ॥ ७७ ॥

अत्र जगज्जये साध्ये हेतूनामस्त्राणामसमग्रत्वतीक्ष्णत्वादिगु
 णवैकल्यं । यथा वा ॥ उद्यानमारुतोद्धूताश्रूतचंपकरेणवः ॥
 उदस्रयंति पांथानामस्पृशंतोविलोचने ॥ अत्र बाष्पोद्गम
 नहेतूनामसमग्रत्वं स्पर्शनक्रियावैकल्यं । इमां विशेषोक्तिरि
 ति दंडी व्याजहार । यतस्तत्र प्रथमोदाहरणे मन्मथस्य
 महिमातिशयरूपोद्वितीयोदाहरणे चंपकरेणूनामुद्दीपकतातिश
 रूपश्च विशेषः ख्याप्यतइति । अस्माभिस्तु तीक्ष्णत्वादिवै
 कल्यमपि कारणविशेषाभावरूपमिति विभावनाप्रदर्शिता ॥

हेतूनामिति । असमग्रत्वे हेतुतावच्छेदकस्य धर्मस्य तत्संबंधस्य वा वैकल्ये स
ति । अस्त्रैरिति धर्मवैकल्योदाहरणं । संबंधवैकल्ये उदाहरति । उद्यानेति ।
विलोचने कर्मभूते उदक्षयंति उद्गताश्रूणि कुर्वतीत्यर्थः । क्रियेति धात्वर्थत्वाभि
प्रायं । स्पर्शनस्य संयोगरूपत्वात् । इमां द्वितीयप्रकाररूपां विभावनां । व्या
जहारेति । गुणजातिक्रियादीनां यत्र वैकल्यदर्शनं ॥ विशेषदर्शनायैव सा वि
शेषोक्तिरिष्यते इति ग्रंथेन व्यवहृतवानित्यर्थः । एतेन प्रथमप्रकारद्वितीयप्रकारस्य
वैलक्षण्यं दुरुपपादमिति वदन्नुपास्तः । वैलक्षण्याभावे हि प्राच्यामलंकारांतरत्वेन
कथनमन्यतानुपपन्नमेव स्यात् । अस्ति च स्वरूपतः कारणाभावकथनात्कारणग
तधर्मवैकल्यद्वारेण तद्विशिष्टकारणाभावकथने सहृदयसिद्धोविच्छित्तिविशेषः । प्रका
रांतरास्वीकारे लाघवमिति तु स्वीयलाघवोद्भावनमिति कृतमधिकेन ॥ ७७ ॥

कार्योत्पत्तिस्तृतीया स्यात्सत्यपि प्रतिबंधके ॥

नरेंद्रानेव ते राजन्दशत्यसिमुजंगमः ॥ ७८ ॥

अत्र नरेंद्राविषवैद्याः सर्पदंशप्रतिबंधकमंत्रौषधिशालिनः श्ले
षेण गृहीताइति सत्येव प्रतिबंधके कार्योत्पत्तिः । यथा
वा ॥ चित्रं तपति राजेंद्र प्रतापतपनस्तव ॥ अनातपत्र
मुत्सृज्य सातपत्रं द्विषद्गणम् ॥ ७८ ॥

अकारणात्कार्यजन्मचतुर्थी स्याद्विभावना ॥ शं

खाद्दीणानिनादोयमुदेति महदद्भुतं ॥ ७९ ॥

अत्र शंखत्वेन कमनीयः कामिनीकंठस्तंत्रीनिनादत्वेन त
द्गीतं चाध्यवसीयतइत्यकारणात्कार्यजन्म । यथा वा ॥
तिलपुष्पात्समायाति वायुश्चंदनसौरभः । इंदीवरयुगाच्चित्रं
निःसरंति शिलीमुखाः ॥ ७९ ॥

कार्योत्पत्तिरिति । प्रतिबंधके सत्यपि कार्योत्पत्तिकथनं तृतीया विभावना ।
नरेंद्रानिति । 'नरेंद्रोवार्त्तिके राज्ञि विषवैद्येपि कथ्यतइति विश्वः' असिः ख

इगएव भुजंगमः । चित्रमिति । प्रतापएव तपनः सूर्यः । आतपत्रं छत्रं तद्ग्रहित
मनातपत्रं आतपत्रेण सहितं सातपत्रं ॥ ७८ ॥ ७९ ॥

विरुद्धात्कार्यसंपत्तिर्दृष्टा काचिद्भिभावना ॥ शी

तांशुकिरणास्तन्वीं हंत संतापयन्ति तां ॥ ८१ ॥

अत्र तापनिवर्त्तकतया तापविरुद्धैरिन्दुकिरणैस्तापजनिरुक्ता ।
यथा वा ॥ उदिते कुमारसूर्ये कुवलयमुल्लसति भाति न
क्षत्रं ॥ मुकुलीभवन्ति चित्रं परराजकुमारपाणिपद्मानि । य
था वा ॥ अविवेकिकुचद्वंद्वं हंतु नाम जगत्रयं ॥ श्रुतिप्र
णयिनोरक्षणोरयुक्तं जनमारणं । पूर्वोदाहरणयोः कारणस्य
कार्यविरोधित्वं स्वाभाविकं इह तु श्रुतिप्रणयित्वरूपागतुक
गुणप्रयुक्तमिति भेदः ॥

उदितइति । कस्यचिद्राजकुमारस्य प्रतापवर्णनं । कुमाररूपे सूर्ये उदिते स
ति कोः पृथिव्यावलयं मंडलमेव कुवलयं कुमुदमुल्लासं प्राप्नोति । क्षत्रं क्षत्रियकु
लं न भाति । अथ च नक्षत्रं भातीति चित्रं । तथा परेषां राजकुमाराणां पा
णिमलानि मुकुलीभवन्ति संकुचन्ति अंजलिबंधात्तदाकृतानि भवन्तीत्यर्थः । अवि
वेकोति । विवेकोविशेषदर्शनं विश्लेषश्च तच्छून्यं । परस्परं संश्लिष्टत्वात् । कुचयु
गं कर्तुं जगत्रयं हंतु नाम । श्रुतिर्वेदः कर्णश्च । प्रणयः परिचयः ॥ ८० ॥

कार्यात्कारणजन्मापि दृष्टा काचिद्भिभावना ॥ य

शःपयोराशिरभूत्करकल्पतरोस्तव ॥ ८१ ॥

यथा वा ॥ जाता लता हि शैले जातु लतायां न जाय
ते शैलः । संप्रति तद्विपरीतं कनकलतायां गिरिद्वयं जातम् ॥ ८१ ॥

यशइति । करएव दातृत्वात्कल्पतरुः । अत्रपयोधिजन्यात्कल्पतरोः कारणस्य प
योधेरुत्पत्तिः पृष्टी विभावना । जातेति । जातु कदाचित् । कनकलतेव कनक
लता कामिनी । गिरिद्वयमिव स्तनद्वयं ॥ ८१ ॥ इत्यलंकारचंद्रिकायां विभाव
नाप्रकरणम् ॥

कार्याजनिर्विशेषोक्तिः सति पुष्कलकारणे ॥ हृदि
 स्नेहक्षयोनाभूत्स्मरदीपे ज्वलत्यपि ॥ ८२ ॥

यथा वा ॥ अनुरागवती संध्या दिवंसस्तपुरःसरः ॥ अहो
 दैवगतिश्चित्रा तथापि न समागमः ॥ ८२ ॥

विशेषोक्तिं लक्षयति । कार्याजनिरिति । पुष्कले सहकारिसंपन्ने कारणे सति
 प्रसिद्धकारणसमूहे सतीति यावत् कार्यस्याजनिरनुत्पत्तिर्विशेषोक्तिः । विशेषस्यानु
 त्पत्तिनिमित्तस्योक्तिरवगतिर्यत्रेति व्युत्पत्तेः । अनुरागेति । अनुरागोरक्तिमा रतिश्च ।
 पुरःसरोग्रवती आज्ञाकरश्च । पूर्वोदाहरणेऽनुक्तनिमित्ता इह दैवगतिवैचित्र्यस्य
 निमित्तस्योपादानादुक्तनिमित्तेति भेदः ॥ ८२ ॥ इति विशेषोक्तिप्रकरणम् ॥

असंभवोर्थनिष्पत्तेरसंभाव्यत्ववर्णनं ॥ को
 वेदगोपशिशुकः शैलमुत्पाटयेदिति ॥ ८३ ॥

यथा वा ॥ अयं वारामेकोनिलयइति रत्नाकरइति श्रितोस्मा
 भिस्तृष्णातरलितमनोभिर्जलनिधिः ॥ कएवं जानीते निजकर
 पुटीकोटरगतं क्षणादेनं ताम्यत्तिमिमकरमापास्यति मुनिः ॥ ८३ ॥

असंभवइति । कस्यचित्पदार्थस्य निष्पत्तेरसंभावनीयत्ववर्णनंमसंभवोनामालंका
 रः । गोपशिशुकोगोपालबालकः । निंदायां स्वार्थे वा कप्रत्ययः । उत्पाटये
 दुद्धरेत् । अयमिति । वारां जलानां निलयः स्थानं तृष्णा पिपासा अर्थाभि
 लाषश्च तरलितं घंचलीकृतं श्रितआश्रितः मुनिरगस्यः एनं समुद्रं क्षणात् आसमं
 तात्पास्यति इदं कोजानीतइत्यन्वयः । कीदृशं । निजकरपुटी करसंपुटमेव कोटरं
 बिलं तद्वत् तथा । ताम्यंतोग्लायंतस्तिमयोमत्स्यामकराश्च यस्यैवंभूतमित्यर्थः ॥ ८३ ॥
 इत्यसंभवालंकारप्रकरणम् ॥

विरुद्धं भिन्नदेशत्वं कार्यहेत्वोरसंगतिः ॥ विषं
 जलधरैः पीतं मूर्च्छिताः पथिकांगनाः ॥ ८४ ॥

ययोः कार्यहेत्वोर्भिन्नदेशत्वं विरुद्धं तयोस्तन्निबध्यमानमसं

गत्यलंकारः । यथात्र विषपानमूर्च्छयोर्भिन्नदेशत्वं । यथा वा ॥ अहो खलुमुजंगस्य विचित्रोयं वधक्रमः ॥ अन्यस्य दशति श्रोत्रमन्यः प्राणैर्विधुज्यते ॥ क्वचिदसंगतिसमाधाननिबन्धनेन चारुतातिशयः । यथा वा ॥ अजस्रमारोहसि दूरदीर्घां संकल्पसोपानततिं तदीयां ॥ श्वासान्तवर्षत्यधिकं पुनर्यद्भ्यानात्तव त्वन्मयतामवाप्य ॥ विरुद्धमिति विशेषणाद्यत्र कार्यहेत्वोर्भिन्नदेशत्वं न विरुद्धं तत्र नासंगतिः । यथा ॥ भ्रूचापवल्लीं सुमुखी यावन्नयति वक्रतां ॥ तावत्कटाक्षविशिरवैर्भिद्यते हृदयं मम ॥ ८४ ॥

विरुद्धमिति । अदृष्टमित्यर्थः । भिन्नदेशत्वं भिन्नाधिकरणत्वं । विषं जलं हालाहलं च । संगतस्य भावः सांगत्यं तदभावोऽसांगत्यं । अजस्रमिति । दमयंतीं प्रति हंसोक्तिः । हे दमयंति त्वं तदीयां नलसंबन्धिनीं दूरमत्यंतं दीर्घां संकल्पोमनोरथस्तद्वृत्तसोपानपरंपरामजस्रं निरंतरमारोहसि । स पुनर्नलोऽधिकं श्वासान् वर्षति मुंचतीति पतत्तव ध्यानात्त्वन्मयतां त्वत्स्वरूपतामवाप्येत्यन्वयः । अत्र चतुर्थपादेनासंगतिसमाधानं । भ्रूचापेति । भ्रूचापवल्लीं भ्रूस्वरूपधनुर्लतां । यावदिति परिमाणार्थः । वक्रतां नयति आकर्षतीति यावत् । तावत्परिमाणं हृदयं भिद्यतइत्यर्थः । अत्र हृदयभेदधनुराकर्षणयोः कार्यकारणयोर्भिन्नदेशत्वमेव दृष्टमिति नासंगतिरलंकारः ॥ ८४ ॥

अन्यत्र करणीयस्य ततोऽन्यत्र कृतिश्च सा ॥ अन्यत्कर्तुं प्रवृत्तस्य तद्विरुद्धकृतिस्तथा ॥ ८५ ॥ अपारिजातां वसुधां चिकीर्षन्धां तथा कृथाः ॥ गोत्रोद्धारप्रवृत्तोऽपि गोत्रोद्भेदं पुराकरोः ॥ ८६ ॥

अत्र कृष्णं प्रति शक्रस्य सोपालंभवचने भुवि चिकीर्षिततया तत्र करणीयमपारिजातत्वं दिवि कृतमित्येकासंगतिः । पुरा गोत्रायाउद्दारे प्रवृत्तेन वराहरूपिणा तद्विरुद्धं गोत्राणां दलनं खुरकुट्टनैः कृतमिति द्विविधापि श्लेषोत्थापिता ।

यथा वा ॥ त्वत्खड्गखंडितसपत्नविलासिनीनां भूषाभवंत्य
 भिनवाभुवनैकवीर ॥ नेत्रेषु कंकणमथोरुषु पत्रवल्ली चोलें
 द्र सिंहतिलकं करपल्लवेषु ॥ मोहं जगन्नयभुवामपनेतुमेतदा
 दाय रूपमाखिलेश्वरदेहभाजां ॥ निःसीमकांतिरसनीरधि
 नामुनैव मोहं प्रवर्धयसि मुग्धविलासिनीनां ॥ अत्राद्योदा
 हरणे कंकणादीनामन्यत्र कर्तव्यत्वं प्रसिद्धमिति नोपन्यस्तं ।
 भवतिना भावनारूपा अन्यत्र कृतिराक्षिप्यतइति लक्षणा
 नुगतिः ॥

अन्यत्रेति । अन्यत्र कर्तव्यस्य वस्तुनस्ततोऽन्यस्मिन्नधिकरणे या कृतिः
 करणं तदप्यसंगतिरित्यनुषज्यते । तथा अन्यत्कार्यं कर्तुं प्रवृत्तस्य तद्विरुद्धकार्यं
 करणं तृतीया असंगतिः । अपगतमरिजातं यस्यास्तां द्यां स्वर्गं । तथा पारिजात
 तरुहरितां अकृथाः कृतवान् । एवं गोत्रायाः पृथिव्याउद्धाराय पुरा वराहावतारे
 प्रवृत्तोपि त्वं गोत्राणां पर्वतानामुद्भेदं दलनमकरोः कृतवानित्यर्थः । श्लेषोत्थापिता
 श्लेषमूलकाभेदाध्यवसायोत्थापिता । यथा वेति । हे भुवनैकवीर चोलदेशाधिप सिंह
 सदृश तव खड्गेन खंडिताये सपत्नाः शत्रवस्तद्विलासिनीनामभिनवाअदृष्टपूर्वाभूषा
 भूषणानि भवंति । यथा नेत्रेषु कंकणं जलकणमेव कंकणं वलयं भवतीत्यनुषंगः ।
 अथेति समुच्चये । ऊरुषु च पत्रयुक्ता वल्ली सैव पत्रिकारचना । करपल्लवेषु तिल
 युक्तं कं जलमेव ललाटभूषणमिति । मोहमिति । हे अखिलेश्वर जगन्नयवर्तिनां देह
 धारिणां मोहमपनेतुमेतद् रूपं कृष्णशरीरमादाय मर्यादातिक्रान्तकांतिरूपरससमुद्रे
 णामुनैव रूपेण सुंदरस्त्रीणां मोहं प्रवर्धयसीत्यन्वयः । अत्रेति । अनयोर्मध्यइत्यर्थः ।
 आद्योदाहरणे इति लक्षणानुगतिरित्यन्वयः । भवतिना भवत्यर्थेन भवनेनेति यावत् ।
 भावनारूपा भवनप्रयोजकव्यापाररूपा । यत्तु अन्यत्र करणीयस्येत्याद्यसंगतिप्रकारद्व
 यांतरकथनमयुक्तं । अपारिजातामित्युदाहरणे पारिजातराहित्यचिकीर्षारूपकारण
 स्य कार्येण पारिजातराहित्येन वैयधिकरण्योपनिबन्धनेन प्राथमिकासंगतितोवैलक्ष
 ण्यानुपपत्तेः । आलंबनाख्यविषयतासंबन्धनचिकीर्षायाः सामानाधिकरण्येन कार्य
 मात्रं प्रति हेतुत्वात् । एवं नेत्रेषु कंकणमित्यादौ कंकणत्वनेत्रालंकारत्वयोर्विरुद्धयोः
 सामानाधिकरण्यवर्णनाद्विरोधाभासत्वमुचितं । एवं गोत्रोद्धारप्रवृत्तोपीत्युदाहरणे ।

विरुद्धात्कार्यसंपत्तिर्दृष्टा काचिद्विभावेत्युक्तविभावनाप्रकारेणैव गतार्थत्वादसंगति
भेदांतरकल्पनानुचिता । मोहमित्यादावपि मोहनिवर्तकत्वमोहजनकत्वयोर्विरुद्धयो
रेकत्र वर्णनादिरोधाभासएवेति कैश्चिदुक्तं तदसंगतं । उक्तसंबन्धेन चिकीर्षाया हेतु
त्वासिद्धेः । नहि यदधिकरणे कार्यचिकीर्षा तदधिकरणमंतर्भाव्योक्तसंबन्धेन चिकी
र्षायाः कार्यहेतुत्वं तांत्रिकसंमतं युक्तं वा । अन्यत्र चिकीर्षितस्यापि प्रमादादिना
न्यत्र करणेन व्यभिचारात् । अतएवैवंविधवैयधिकरणस्य विरुद्धत्वादपि न प्राथमि
कासंगत्यंतर्भावसंभवः । वस्तुतस्तु विषं जलधरैः पीतं मूर्छिताः पथिकांगनादित्यत्रैव
नात्र कार्यकारणवैयधिकरणप्रयुक्तोविच्छित्तिविशेषोपि त्वन्यत्र कर्तव्यस्यान्यत्र
करणप्रयुक्तएवेति सहृदयमेव प्रष्टव्यं । एवं नेत्रेषु कंकणमित्यत्र सत्यपि विरोधाभासेऽ
न्यत्र चमत्कारित्वेन क्लृप्तालंकारभावाऽन्यत्र करणरूपाऽसंगतिरपि प्रतीयमाना न
शक्या निराकर्तुं । एवं गोत्रोद्धारप्रवृत्तोपीत्युदाहरणे गोत्रोद्धारविषयकप्रवृत्तेर्गोत्रो
द्भेदरूपकार्यविरुद्धत्वाद्विरुद्धा कार्यसंपत्तिरपि विभावेनेत्यपि न युक्तं । गोत्रोद्धार
प्रवृत्तेर्गोत्रोद्भेदनिवर्तकत्वाभावेन तद्विरुद्धत्वाभावात् । कथंचित्तदभ्युपगमेऽप्यन्यत्का
र्यं कर्तुं प्रवृत्तेन तद्विरुद्धकार्योत्तरकरणरूपाऽसंगतिरपि मोहजगन्नयभुवामित्यादौ
चमत्कारित्वेनलब्धात्मिका न निवारयितुं शक्यते । न चानापि मोहनिवर्तका
न्मोहोत्पत्तेः सैव विभावेनेति वाच्यं । मोहनिवर्तकस्य सिद्धवदप्रतीतेः । अतएव न
विरोधाभासोपिविशेषोक्तिकथनं तत्रासंगतमेव । नहि गोत्रोद्धारविषयकप्रवृत्तिरूप
कारणसत्वेपि गोत्रोद्धाररूपस्य कार्यस्थानुत्पत्तिरिह प्रतिपाद्यते किंतु विरुद्धकार्यो
त्पत्तिरेवेति विभावनीयं ॥ ८५ ॥ इत्यसंगतिप्रकरणम् ॥

विषमं वर्ण्यते यत्र घटना ननु रूपयोः ॥ के

यं शिरीषमृदङ्गी क तावन्मदनज्वरः ॥ ८६ ॥

अत्रापि मृदुत्वेनातिदुःसहत्वेन चाननुरूपयोरंगनामदनज्वर
योर्घटना । यथा वा ॥ अमिलपति यदीदो वक्रलक्ष्मीं मृ
गाक्ष्याः पुनरपि सकृदब्धौ मज्ज संक्षालयाकं ॥ सुविमल
मथर्विवं पारिजातप्रसूनैः सुरभयवदनोचेत्त्वं क तस्यामुखं
क ॥ पूर्वत्र वस्तुसती घटना अत्र च चंद्रवदनलक्ष्म्योस्त
किंता घटनेति भेदः ॥

विषममिति । परस्परमानुरूप्यरहितयोः पदार्थयोर्यत्र घटनासंबंधो वर्ण्यते तत्र विषमनामालंकारः । संबंधश्च संयोगादिः । उत्पाद्योत्पादकभावश्चेति सर्वप्रकारसाधारणमेतल्लक्षणं बोध्यं । अभिलपसीति । अंकं कलंकं संक्षालय प्रक्षालय अथ प्रक्षालनानंतरं । नोचेत्तस्यांमुखं क त्वं क इति वदेत्यन्वयः । वस्तुसती वस्तुगत्या विषमाना । चंद्रेति । चंद्रश्च वदनलक्ष्मीश्च तयोरित्यर्थः । विरूपकार्यस्येति । कारणविलक्षणस्वरूपस्येत्यर्थः ॥ ८७ ॥

विरूपकार्यस्योत्पत्तिरपरं विषमं मतं ॥ की
र्तिं प्रसूते धवलां श्यामा तव कृपाणिका ॥ ८८ ॥

अत्र कारणगुणप्रक्रमेण विरुद्धाच्छ्यामाद्भवलोत्पत्तिः । कार्यकारणयोर्निवर्त्यनिवर्तकत्वे पंचमी विभावना । विलक्षणगुणशालित्वे त्वयं विषमइति भेदः ॥

कृपाणिका खड्गः । प्रक्रमेणेति । प्रक्रमः परिपाटी । स्वजातीयकार्यगुणोत्पादकत्वरूपा विरुद्धा कार्यसंपत्तिरिति पंचमविभावनाप्रकारेणाभेदमाशङ्क्याह । कार्येति । अयं विषमउक्तविषमालंकारप्रभेदः ॥ ८८ ॥

अनिष्टस्याप्यवाप्तिश्च तदिष्टार्थसमुद्यमात् ॥ अ

क्ष्याशया हि मंजूषां दृष्ट्वा खुस्तेन भक्षितः ॥ ८९ ॥

इष्टार्थमुद्दिश्य किंचित्कर्मारब्धवतो न केवलमिष्टस्याऽनवाप्तिः किंतु ततो निष्टस्यापि प्रतिलंभश्चेत्तदपि विषमं । यथा भक्ष्यप्रेप्सया सर्पपेटिकां दृष्ट्वा प्राविष्टस्य मूषकस्य न केवलं भक्ष्यालाभः किंतु स्वरूपहानिरपीति । यथा वा ॥ गोपाल इति कृष्ण त्वं प्रचुरंक्षीरवाञ्छया ॥ श्रितो मातृस्तनक्षीरमप्यलभ्यं त्वया कृतं ॥ इदमर्थावाप्तिरूपेष्टार्थसमुद्यमादिष्टानवाप्तावनिष्टप्रतिलंभे चोदाहरणं । अनर्थपरिहारार्थरूपेष्टार्थसमुद्यमात्तदुभयं यथा ॥ दिवि श्रितवतश्चंद्रं सैहिकेयमयान्दुवि ॥ शशस्य पश्य तन्वंगि साश्रयस्य ततोभयं ॥ अत्र न

केवलं शशस्य स्वानर्थपरिहारानवाप्तिः किंतु साश्रयस्याप्य
नर्थावाप्तिरिति दर्शितं । परानिष्टप्रापणरूपेष्टार्थसमुच्चमात्तदु
भयं यथा ॥ दिधक्षन् मारुतेर्वालं तमादीप्यद्दशाननः ॥
आत्मीयस्य पुरस्यैव सद्योदहनमन्वभूत् ॥ पुरस्यैवेत्येवकारे
ण परानिष्टप्रापणाभावोदर्शितः । अनिष्टस्याप्यवाप्तिश्चेति
श्लोकेऽनिष्टावाप्तेरपि शब्दसंगृहीतायाइष्टानवाप्तेश्च प्रत्येकम
पि विषमपदेनान्वयः । ततश्च केवलानिष्टप्रतिलंभः केवलेष्टा
नवाप्तिश्चेत्यन्येदपि विषमद्वयं लक्षितं भवति ॥--

तृतीयप्रकारमाह । अनिष्टस्यापीति । अपिभिन्नक्रमः । इष्टार्थसमुच्चमादनिष्टस्या
वाप्तिरपि च तद्विषममित्यर्थः । अपिना इष्टानवाप्तिः संगृह्यते । चकारः पूर्वोक्तविषम
समुच्चयार्थः । भक्षयेति । अहिमंजूषां सर्पपेटिकां दृष्ट्वा भक्ष्यस्याशया प्रविष्टआ
खुर्मूषकस्तेनाहिना भक्षितइत्यन्वयः । यत्तु प्रविष्टइत्यस्यागम्यमानत्वान्चयूनपदत्वमि
ति केनचिदुक्तं तदभिनिवेशदुष्टस्वहृदयानुभवविकत्थनमित्युपेक्षणीयं । अनिष्टस्यापि
प्रतिलंभइत्यत्राप्यपिभिन्नक्रमोबोध्यः । गोपालइति । हे कृष्ण त्वं गोपालइति हे
तोर्वहुदुग्धवांछया श्रितआश्रितः त्वया तु मातृस्तनदुग्धमप्यलभ्यं कृतं मुक्ति
दानेनेति भावः । पूर्वत्रेष्टानवाप्तिरर्थगम्या इह त्वपिशब्दगम्येति विशेषः । इद
मिति उदाहरणमिति च जातावेकवचनं । दिवीति । भुवि सैहिकेयस्य सिंहिकापु
त्रस्य भयात् दिवि आकाशे चंद्रमाश्रितवतः शशस्य साश्रयस्याश्रयसहितस्य
ततः सैहिकेयाद्राहोर्भयमेतत् हे तन्वंगि पश्येत्यन्वयः । परेति परस्यानिष्टावाप्ति
रूपोयइष्टार्थइत्यर्थः । तदुभयं इष्टानवाप्त्यनिष्टावाप्तिद्वयं । दिधक्षन्निति । दशा
ननोरावणोमारुतेर्हनुमतोवालं पुच्छं दग्धुमिच्छन्तं वालमादीप्यद्दीपयति स्मेत्यर्थः ।
प्रत्येकमपीति । अपिना इष्टानवाप्तिसमुच्चितायाअनिष्टावाप्तेर्विषमपदेनान्वयः समु
च्चीयते । विषमपदेन विषमपरामर्शकेन तत्पदेन । तथा च तात्पर्यबलाद्वाक्यमा
वर्तनीयमिति भावः । यत्त्वनिष्टस्यैव तदुत्तरापिशब्दसमुच्चितायाइष्टानवाप्तेरप्याप्तो
ति नैवान्वयो न तु तत्पदपरामृष्टेन विषमेणाव्युत्पत्तेरिति । तत्प्रागेवापिशब्दान्व
यव्याख्यानं निरस्तं वेदितव्यं ॥--

तत्र केवलानिष्टप्रतिलंभोयथा ॥ पद्मातपत्ररसिके सरसीरुह-

स्य किं बीजमर्पयितुमिच्छसि वापिकायां ॥ कालः कलिर्जग
दिदं न कृतज्ञमज्ञे स्थित्वा हरिष्यति मुखस्य तवैव लक्ष्मीं ॥
अत्र पद्मातपत्रलिप्सया पद्मबीजावापं कृतवत्यास्तल्लामोऽ-
स्त्येव किंतु मुखशोभाहरणरूपोत्कटानिष्टप्रतिलंभः । केवले
ष्टानवासिर्यथा ॥ खिन्नोसि मुंच शैलं विभ्रमोवयमिति वदत्सु
शिथिलभुजः ॥ भरभुग्नविततबाहुषु गोपेषु हसन् हरिर्जयति ॥
अत्र यद्यपि शैलस्योपरिपतनरूपानिष्टावासिरपि प्रसक्ता
तथापि भगवत्करांबुजसंसर्गमहिम्ना सा न जातेति शैलधार
णरूपेष्टानवासिमात्रम् ॥—

पद्मेति । दयितां प्रति नायकोक्तिः । पद्मस्यातपत्रं छत्रं तत्र रसिके हे तन्वि वा
पिकायां सरसीरुहस्य पद्मस्य कंदमर्पयितुं किमितीच्छसि । यतः हे अज्ञे कलि
युगरूपः कालः इदं जगत्कृतज्ञं च न भवति । ततः किं तत्राह । इदं सरसी
रुहं स्थित्वा तवैव मुखस्य लक्ष्मीं हरिष्यति न त्वन्यस्यादित्यर्थः । खिन्नोसी
ति । विभ्रमोधारयामः । वदत्सु गोपेषु शिथिलौ भुजौ यस्य सः भरेण शैलभारे
ण भुग्नावक्राः वितताविस्तीर्णाबाहवोयेषां तथाभूतेषु सत्सु हसन् । अत्रेति । न
च भरभुग्नेत्यनेन बाहुगतास्थिसंधिभंगरूपानिष्टप्राप्तेः साक्षादुपात्तत्वात्सर्वांगचूर्णी
भावगर्वापहाररूपायाश्च स्फुटं गम्यमानत्वात् कथमिष्टाप्राप्तिमात्रमित्युच्यतइति
वाच्यं । अस्थिसंधिभंगस्याशब्दार्थत्वान्नगवद्भुजशैथिल्यप्रयुक्तभाराधिक्येन वक्रता
पात्रस्य शब्दोपात्तस्य च क्लेशविशेषानाधायकत्वेनानिष्टव्यपदेशानर्हत्वात् । सहस्र
तानां गोपानामनिष्टप्राप्तौ हास्यानुपपत्तेश्च । अतएव न सर्वांगचूर्णीभावोपि ग
म्यः । गर्वप्रसक्त्यभावाच्च न तदपहारोपि । यतश्चिरकालशैलधारणजन्यश्रमपरि
जिहीर्षया गोपानां प्रवृत्तिरिहावगम्यतइति निरवद्यं ॥—

यथा वा ॥ लोके कलंकमपहातुमयं मृगांकोजातोमुखं तव
पुनस्तिलकच्छलेन ॥ तत्रापि कल्पयसि तन्वि कलंकरेखां
नार्यः समाश्रितजनं हि कलंकयंति ॥ अत्रानिष्टपरिहाररूपे
ष्टानवासिः । यथा वा ॥ शापोप्यदृष्टतनयाननपद्मशोभे सा

नुग्रहोभगवता मयि पातितोयं ॥ कृण्यां दहन्नपि खलु क्षि
तिभिधनेद्धोबीजप्ररोहजननीं दहनः करोति ॥ अत्र पशानि
ष्टप्रापणरूपेष्टानवासिः । स्वतोऽनिष्टस्यापि मुनिशापस्य महा
पुरुषार्थपुत्रलाभावशयभावगर्भतया दशरथेनेष्टत्वेन समर्थित
त्वात् । यत्र केनचित्स्वेष्टसिद्धयर्थं नियुक्तेनान्येन नियोक्तुरिष्ट
मुपेक्ष्य स्वस्वैवेष्टं साध्यते तत्रापीष्टानवासिरूपमेव विषमं ॥—

लोकइति । हे तन्वि लोके प्रसिद्धं कलंकमपहातुं निवारयितुं मृगांकस्तव मुखं
जातस्तत्रापि पुनस्तिलकव्याजेन कलंकरेखां त्वं कल्पयसि करोषि । हि यस्मा
न्नायः समाश्रितजनं स्वाश्रितजनं कलंकिनं कुर्वतोत्यन्वयः । शापोपीति । मृग
यायां प्रमादतोहतपुत्रेण तापसेन त्वमपि पुत्रशोकान्मरिष्यसीति शापे दत्ते तं
प्रति दशरथस्येयमुक्तिः । अदृष्टपुत्रमुखपंकजशोभे मयि भगवता त्वया पातितोऽयं
शापोऽपि सानुग्रहोभवति खलु निश्चितं इंधनैरिद्धोदीप्तोदहनः कृषियोग्यां क्षितिं
दहन्नपि बीजांकुरजननीं करोतीति दृष्टांतः । परेति । परस्य दशरथस्यानिष्ट
प्रापणरूपं यदिष्टं तस्यानवासिरर्थात्तापसस्येत्यर्थः । कुतस्तत्राह स्वतइति । नि
योक्तुः प्रेषयितुः ॥—

यथा ॥ यं प्रति प्रेषिता दूती तस्मिन्नेव लयं गता ॥ सख्यः
पश्यत मौढ्यं मे विपाकं वा विधेरमुं ॥ तस्मिन्नेव लयं गतेति
नायके दूत्याः स्वाच्छंद्यं दर्शितं । यथा वा ॥ नपुंसकमिति
ज्ञात्वा प्रियायै प्रेषितं मनः ॥ तत्तु तत्रैव रमते हताः पाणि
निना वयं ॥ एतानि सर्वथैवेष्टानवासिरुदाहरणानि ॥ कदा
चिदिष्टावासिपूर्वकं तदनवासिर्यथा मदीये वरदराजस्तवे ॥
भानुर्निशासु भवदंघ्रिमयूखशोभालोभात्प्रताप्य किरणोत्कर
माप्रभातं ॥ तत्रोद्धृते हुतवहात्क्षणलुप्तरागे तापं भजत्यनुदि
नं सहि मंदतापः ॥ यथा वा ॥ त्वद्वक्त्रसाम्यमयमंबुजकोश
मुद्राभंगात्तत्सुषममित्रकरोपकृत्या ॥ लब्ध्वापि पर्वणि विधुः

क्रमहीयमानः शंसत्यनीत्युपाचितां श्रियमाशुनाशाम् ॥—

यं प्रतीति । मौढ्यं मूढत्वम् । एवंविधायामासत्त्वबुद्धेर्विधेर्देवस्य विपाकं प
रिपाकम् फलमिति यावत् । भानुरिति । हे हरे भानुः सूर्योभवच्चरणकिरणशो
भायालोभात्स्वीयकिरणसमूहं निशासु प्रभातपर्यंतम्प्रताप्य रात्रौसूर्यकिरणानामग्नौ
प्रवेशात्तापयित्वा तत्र तस्मिन्किरणोत्करे हुतवहादग्नेः सकाशादुद्धृते सति रक्तता
दर्शनान्मंदसंतापः सन् क्षणमात्रेण लुप्तरागे नष्टलौहित्ये सत्यनुदिनं तापं भज
तीत्यन्वयः । त्वद्वक्त्रेति । हे हरे अयं विधुः पर्वणि पूर्णिमायामंबुजस्य कोशः कु
ङ्कुमलः स एवांबुजरूपभाण्डारगृहं तस्य मुद्रामुकुलीभावोमुद्रणं च तस्य भंगेनात्ता गृ
हीता तत्सुषमा तच्छोभा यैस्तादृशाये मित्रकराः सूर्यकिरणाः सुहृत्पाणयश्च तेषां
मुपकृत्या लाभेन त्वद्वक्त्रस्य कांतिं लब्ध्वाऽपि क्रमेण हीयमानः क्षीयमाणः स
जनीत्योपचितां प्रवृद्धां श्रियं आशु नाशोयस्यास्तां शंसति कथयतीत्यन्वयः॥—

अत्रायश्लोके सूर्यकिरणानां रात्रिष्वग्निप्रवेशनमागमसिद्धं ।
सूर्यस्य निजकिरणेषु भगवच्चरणारुणिमप्रेक्षया तत्कृतं तेषां
मग्नौ प्रतापनं परिकल्प्य तेषामुदयकालदृश्यमरुणिमानं च
तप्तोद्धृतनाराचानामिवाग्निसन्तापनप्रयुक्त्वारुणिमानुवृत्तिं परिक
ल्प्य सूर्यस्य महतापि प्रयत्नेन तात्कालिकेष्टावाप्तिरेव जाय
ते न सार्वकालिकेष्टावाप्तिरिति दर्शितं । द्वितीयश्लोके चंद्र
स्य भगवन्मुखलक्ष्मीं लिप्समानस्य सुहृत्त्वेन मित्रशब्दश्लेषव
शात्सूर्यं परिकल्प्य तत्किरणस्य कमलमुकुलविकासनं चंद्रा
नुप्रवेशनं च सुहृत्पाणेर्भगवन्मुखलक्ष्मीनिधानकोशगृहमुद्रा
मोचनपूर्वकं ततो गृहीतभगवन्मुखलक्ष्मीकस्य तथा भगवन्मु
खलक्ष्म्या चंद्रप्रसाधनार्थं चंद्रस्पर्शरूपं च परिकल्प्येताव
तापि प्रयत्नेन पौर्णमास्यामेव भगवन्मुखसाम्यरूपेष्टप्राप्ति
र्जायते न सार्वकालिकेति दर्शितं । काचिदिष्टानवाप्तावपि
तदवाप्तिभ्रमनिबंधनविच्छित्तिविशेषः । यथा वा ॥ बल्ल

लक्ष्मिणिपाल त्वदहितनगरे संचरन्ती किराती रत्नान्यादाय की
र्णान्युरुतरखदिरांगारशंकाकुलांगी ॥ क्षिप्वा श्रीखंडखंडं त
दुपरि मुकुलीभूतनेत्रा धमन्ती श्वासामोदप्रसक्तैर्मधुकरप
टलैर्धूमशंकां करोति ॥ अत्र प्रभूताग्निसंपादनोद्योगात्तत्संपा
दनलाभेऽपि तल्लाभोऽभ्युपन्यासमुखेन निबद्धः ॥ ८९ ॥

अत्रेति । आगमसिद्धं तस्माद्विवाग्निरादित्यं प्रविशति रात्रावादित्यस्तमिति
श्रुतिसिद्धं प्रवेशनं तत्कृतं सूर्यकृतं तेषां किरणानामग्नौ प्रतापनरूपं परिकल्प्य
उत्प्रेक्ष्य एवं तेषां किरणानामरुणिमानमारक्तत्वं चारुणिमानुवृत्तिरूपं परिकल्प्य
इति दर्शितमित्यन्वयः । एवमग्रेपि सुहृत्त्वेन सूर्यं परिकल्प्य तत्किरणस्य चंद्रा
नुप्रवेशं च शास्त्रसिद्धं सुहृत्पाणेर्यथोक्तविशेषणविशिष्टस्य चंद्रस्पर्शरूपं च परिक
ल्प्य इति दर्शितमित्यन्वयः । वल्लालेति । हे एतन्नामकभूपाल त्वच्छत्रुनगरे
संचरन्ती भिल्ली प्रकीर्णानि रत्नान्यादाय उरुतरा महती या खदिरांगारस्य शंका
भ्रांतिस्तया व्याकुलांगी तदुपरि श्रीखंडकाष्ठशकलं क्षिप्वा मुकुलीभूतनेत्रा फू
त्कारं कुर्वती सती श्वासपरिमलेन प्रसक्तैरागतैर्भ्रमरसमूहैर्धूमशंकां करोतीत्यन्वयः ।
प्रभूतेति बहुलैत्यर्थः । एतेषु च सर्वेषुत्पाद्योत्पादकभावरूपसंबन्धगर्भेषु प्रभेदेषु का
र्यकारणयोः क्वचिद्विलक्षणगुणशालित्वेनानुरूप्याभावात्क्वचिच्छेष्टोपादकत्वेनाभिमत
स्य कारणस्येष्टानवाप्त्यनिष्ठावाप्तिरूपकार्येणानुरूप्याभावात्सामान्यलक्षणसमन्वयो
बोध्यः ॥ ८९ ॥ इत्यलंकारचंद्रिकायां विषामालंकारः ॥

समं स्याद्वर्णनं यत्र द्वयोरप्यनुरूपयोः ॥ स्वा
नुरूपं कृतं सद्य हारेण कुचमंडलम् ॥ ९०^१ ॥

प्रथमविषमप्रतिद्वंद्वीदं समं । यथा वा ॥ कौमुदीव तुहिनां
शुमंडलं जाह्नवीव शशिखंडमंडनं ॥ पश्य कीर्तिरनुरूपमाश्रि
ता त्वां विभाति नरसिंहभूपते ॥ चित्रं चित्रं बत बत मह
च्चित्रमेतद्विचित्रं जातोदैवादुचितघटनासंविधाता विधाता ॥
यन्निवानां परिणतफलस्फीतिरास्वादनीया यच्चैतस्याः क्व

लनकलाकोविदः काकलोकः ॥ पूर्वं स्तुतिपर्यवसायीदं निंदा
पर्यवसायीति भेदः ॥ १० ॥

सममिति अनुरूपयोरित्यनंतरं संबंधस्येति शेषः । परस्परमनुरूपयोः । संबंधस्य वर्णनं समं नामालंकारः । सद्यः स्थानम् । शशिखंडमंडनं चंद्रकलाभूषणं हरं । चित्रमिति । अत्र चित्रवतशब्दयोर्वीप्साविस्मयातिशयद्योतनाय । परिणवं पक्षम् । स्फीतिः समृद्धिः । एतस्याः फलसमृद्धेः कवलनकलाभक्षणचातुर्यं तत्र कोविदः पंडितः ॥ १० ॥

सारूप्यमपि कार्यस्य कारणेन समं विदुः ॥ नी
चप्रवणता लक्ष्मीर्जलजायास्तवोचिता ॥ ११ ॥

इदं द्वितीयविषमप्रतिद्वंद्वि समं । यथा वा ॥ दवदहनादुत्पन्नो धूमो घनतामवाप्य वर्षैस्तं ॥ यच्छमयति तद्युक्तं सोपि च दवमेव निर्दहति ॥ यथा वा ॥ आदौ हालाहलहुतभुजा दत्तोहस्तावलंबो बाल्ये शंभोर्निटिलमहसा बद्धमैत्रीनिरूढः ॥ प्रौढोराहोरपि मुखविषेणांतरंगीकृतोयः सोयं चंद्रस्तपति किरणैर्मामिति प्राप्तमेतत् ॥ पूर्वत्र कारणस्वभावानुरूप्यं कार्यं स्यात्त्रागंतुकतदीयदुष्टसंसर्गानुरूप्यमिति भेदः ॥ ११ ॥

सारूप्यमपीति । कार्यस्य कारणेन सारूप्यमपि समालंकारः । नीचेति । नीचप्रवणता नीचासक्तता । जलजायाः समुद्ररूपजलाज्जातायाः । उचितेति जलस्य तादृशत्वादिति भावः । दवेति । घनतां मेघरूपतां वर्षैर्जलवर्षणैः शमयति नाशयति । हि यस्मात्सोपि दवदहनोपि दवमेव स्वोत्पादकं विनिर्दहति । तथा च कारणस्य स्वोत्पादकनाशकत्वात्कार्यस्यापि धूमस्य तथात्वमुचितमित्यर्थः । आदाविति । विरहिण्याइयमुक्तिः । सोयं चंद्रो मां किरणैस्तपतीत्येतत्प्राप्तं न्यायप्राप्तमित्यर्थः । सकः यआदौ हालाहलरूपेण हुतभुजाऽग्निना दत्तोहस्तावलंबोयस्य सः । निटिलं ललाटं तत्संबन्धिमहसा नेत्राग्निना बद्धया संबद्धया मैत्र्या निरूढः प्रसिद्धः । प्रौढोयुवा । राहोर्मुखसंबन्धिभिर्विषैरंतरंगीकृतः ग्रहणकाले संपर्कातिशयादंतरंगतां प्रापितइत्यर्थः । अत्र कार्यस्य तापस्य कारणीभूतचंद्रगतदुष्टसंसर्गानुरूपत्वम् ॥ ११ ॥

विनानिष्टं च तत्सिद्धिर्यमर्थं कर्तुमुद्यमः ॥ युक्तो
वारणलाभोयं स्यान्न ते वारणार्थिनः ॥१३॥

इदं सममनिष्टस्याप्यवाप्तिश्चेत्यर्थिसंगृहीतस्य त्रिविधस्या
पि विषमस्य प्रतिद्वंद्वि । इष्टावाप्तिरनिष्टस्याप्रसंगाच्च । अत्र
गजार्थितया राजामुपसर्पितं तद्दौवारिकैर्वार्यमाणं प्रति नर्म
वचनमुदाहरणं । न चात्र निवारणमनिष्टमापन्नमित्यनुदाहर
णत्वं शङ्कनीयं । राजद्वारि क्षणनिवारणं संभावितमिति तदं
गीकृत्य प्रवृत्तस्य विषमालंकारोदाहरणेष्विवातर्कितोत्कटाऽ
निष्टापत्त्यभावात् । किंच यत्रातर्कितोत्कटानिष्टसत्त्वे श्लेषम
हिम्ना इष्टार्थप्रतिपत्तिस्तत्रापि समालंकारोऽप्रतिहतएव । उ
च्चैर्गजैरटनमर्थयमानएव त्वामाश्रयन्निह चिरादुपितोस्मि रा
जन् ॥ उच्चाटनं त्वमपि लभयसे तदैव मामद्य नैव वि
फला महतां हि सेवा ॥ अत्र यद्यपि व्याजस्तुतौ स्तुत्या
निंदाभिव्यक्तिविवक्षायां विषमालंकारस्तथापि प्राथमिकस्तु
तिरूपवाच्यविवक्षायां समालंकारेण निवार्यते ॥--

भेदांतरमाह । विनेति । अनिष्टं विना यमर्थं कर्तुमुद्यतस्तत्सिद्धिरपि सममित्य
नुवृत्त्या योज्यं । यदर्थमिति पाठे यश्चासावर्थश्चेत्यर्थः । युक्तइति । वारणं
निवारणं वारणोगंजश्च युक्तोऽन स्यादपितु स्यादेवेत्यर्थः । शोभतइति क्वचित्पाठः
साधुरेव । अपि, संगृहीतस्यापिशब्दसंगृहीतस्य । नर्मवचनं परिहासवचनम् । अत्रे
ष्टावाप्तिः श्लेषकल्पिता बोध्या । इष्टार्थप्रतीतिरिति इष्टार्थत्वेन प्रतीतिरित्यर्थः ।
अप्रतिहतइति । अनिष्टस्येष्टाभिन्नत्वेन ज्ञानकालेऽनिष्टत्वेनाप्रतिभासादिति भावः ।
उच्चैरिति । गजैरटनं तदारोहणपूर्वकं गमनम् । इह त्वन्मगरे उपितोस्मि वासं कृत
वानस्मि । तदेव मत्प्रार्थ्यमानमेव उच्चाटनं दूरनिरसनमेव । उच्चैर्गजैरटनं प्रति मां
लभयसे प्रापयसि । हि यस्मात् महतां सेवा विफला न भवतीति मुखे स्तुतिः ।
ततोदूरनिरसनरूपार्थांतरपरिग्रहेण विषमालंकारस्फूर्त्या निंदायां पर्यवसानम् । ए

तेन वैपम्यस्य निंदारूपस्य व्याजस्तुतिविषयत्वेन तयाऽपवादइति निरस्तम् । विषमस्य निंदामूलत्वेन तद्वृत्त्याभावादिति ॥—

एवं यत्रेष्टार्थावाप्तिसत्त्वेऽपि श्लेषवशादसतोनिष्टार्थस्य प्रतीतिस्तत्रापि समालंकारस्य न क्षतिः । यथा ॥ शस्त्रं नखलु कर्तव्यमिति पित्रा नियोजितः ॥ तदेव शस्त्रं कृतवान्पितुराज्ञा न लंघिता ॥ अत्र पितुराज्ञा न लंघितेत्यनेन विरोधालंकाराभिव्यक्त्यर्थं न खल्वित्यत्र पदद्वयविभागात्मकरूपांतरस्यापि विवक्षायाः सत्त्वेऽपि नखं लुनातीति नखल्वित्येकपदेन वस्तुसदर्थान्तरपररूपांतरमादाय समालंकारोप्यस्त्येव । श्लेषलब्धासदिष्टार्थावाप्तिप्रतीतिमात्रेणापि गतमुदाहरणं । यथा ॥ सत्यं तपः सुगन्धै यत्तत्त्वांबुषु रविप्रतीक्षं सत् ॥ अनुभवति सुगतिमज्जं त्वत्पदजन्मनि समस्तकमनीयं ॥ ९२ ॥

इष्टार्थावाप्तिसत्त्वेऽपि वास्तविकेष्टार्थप्राप्तिसत्त्वेऽपि न क्षतिरिति । अनिष्टप्रतीतेराभासरूपत्वेनापर्यवसानादिति भावः । शस्त्रमिति । तदेव नखत्वेव । एकपदत्वेनेत्युपलक्षणे तृतीया । एकपदत्वोपलक्षितं यद्वस्तु सदर्थान्तरपरं रूपांतरमित्यर्थः । अर्थान्तरं च वास्तविकं पदव्युत्पत्तिकथनेन दर्शितमेव । श्लेषलब्धेति । श्लेषेण लब्धा असती वस्तुतोऽविद्यमाना या इष्टार्थावाप्तिस्तत्प्रतीतिमात्रेण समालंकारोदाहरणमपि गतमधिगतम् । मात्रपदेनानिष्टार्थावाप्तिप्रतीतिव्यवच्छेदः । युक्तोच्चारणलाभोयमित्यत्र किंचिदनिष्टस्योच्चैरित्यत्र चोत्कटानिष्टस्य प्रतीतिसत्त्वादुदाहरणान्तरमाह । यथेति । नायिकां प्रति नायकस्योक्तिः । हे तन्वि तपः शोभनगत्यैव भवतीति सत्यं यद्यस्मादब्जं कमलमंबुषु जलेषु रविं प्रतीक्षते तादृशं सत्तत्त्वा तपः कृत्वा त्वत्पदरूपे जन्मनि समस्तेभ्यः कमलेभ्यः कमनीयं सुंदरं सत्सु गतिं शोभनां गतिमनुभवतीत्यन्वयः । अत्र कमलस्योत्तमलोकरूपगतिप्राप्तये तपस्यतस्तदलाभेऽपि शोभनगमनस्य गतिशब्दश्लेषबलादिष्टत्वेन प्रतीतेरिष्टार्थावाप्तिप्रतीतिमात्रं न त्वनिष्टप्रतिभासोपीति ॥ ९२ ॥ इत्यलंकारचंद्रिकायां समालंकारः ॥

विचित्रं तत्प्रयत्नश्चेद्विपरीतः फलेच्छया ॥ नमंति

संतस्त्रैलोक्यादपि लब्धुं समुन्नतिम् ॥ १६ ॥

यथा वा ॥ मलिनयितुं खलवदनं विमलयति जगंति देव
कीर्तिस्ते ॥ मित्राद्वा दं कर्तुं मित्राय द्रुह्यति प्रतापोपि ॥ १३ ॥

विचित्रमिति । फलेच्छया विपरीतः प्रयत्नश्चेद्विचित्रं नामालंकारः । इष्टवि
परीताचरणमिति यावत् । नमंतीति । नम्रीभवन्तीत्यर्थः । समुन्नतिमुच्चताम् । म
लिनयितुमिति । मलिनीकर्तुमितिर्थः । विमलयति निर्मलीकरोति । जगंति त्रिभु
वनानि । मित्रं सुहृन्मित्रः सूर्यश्च ॥ १३ ॥ इति विचित्रालंकारः

अधिकं पृथुलाधारादाधेयाधिक्यवर्णनं / ब्रह्मांडा

नि जले यत्र तत्र मांति न ते गुणाः ॥ १४ ॥

अत्र यत्र महाजलौघेऽनंतानि ब्रह्मांडानि बुद्बुदकल्पानीत्या
धारस्यातिविशालत्वं प्रदर्श्य तत्र न मांतीत्याधेयानां गुणानां
माधिक्यं वर्णितं । यथा वा ॥ युगांतकालप्रतिसंहतात्मनो
जगंति यस्यां सविकाशमासत ॥ तनौ ममुस्तत्र न कैटभद्विष
स्तपोधनाभ्यागमसंभवामुदः ॥ १४ ॥

अधिकमिति । पृथुलादाधेयापेक्षया विशालादाधारादाधेयस्याधिक्यवर्णनमे
कोधिकालंकारः । युगांतेति । युगांतकाले प्रलये प्रतिसंहतः स्वस्मिँल्लयं प्रापित
आत्मा स्वविलासरूपः प्रपंचोयेन तादृशस्य कैटभद्विषः श्रीकृष्णस्य यस्यां त
नौ जगंति भुवनानि विकाशसहितं यथा स्यात्तथा आसत स्थितानि तत्र तस्यां
तनौ तपोधनस्य नारदस्याभ्यागमात्संभवोयासां तामुदः प्रीतयो न ममुरित्यन्वयः १४

पृथ्वाधेयाद्यदाधाराधिक्यं तदपि तन्मतं ॥ कियद्वाक्

ब्रह्म यत्रैते विश्राम्यन्ति गुणास्तव ॥ १५ ॥

अत्रैतदिति प्रत्यक्षदृष्टमहवैभवत्वेनोक्तानां गुणानां विश्रा
म्यतीत्यसंबाधावस्थानोक्तयाधारस्य वाग्ब्रह्मणआधिक्यं व
र्णितं । यथा वा ॥ अहो विशालं भूपालभुवनत्रिनयोदरं ॥

माति मातुमशक्योपि यशोराशिर्यदत्र ते ॥ अत्र यद्यप्युदाहरणद्वयेपि कियद्वाग्ब्रह्मेति अहो विशालमिति चाऽधारयोः प्रशंसा क्रियते तथापि तनुत्वेन सिद्धवत्कृतयोः शब्दब्रह्म भुवनोदरयोगुणयशोराश्यधिकरणत्वेनाधिकत्वं प्रकल्प्यैव प्रशंसा क्रियतइति तत्प्रशंसा प्रस्तुतगुणयशोराशिप्रशंसायामेव पर्यवस्यति ॥ ९५ ॥

पृथ्विति । विशालादाधेयाद्यदाधारस्याधिक्यं तदप्यधिकं । कियदिति । अपरिमितमित्यर्थः । वाक्शब्दएव ब्रह्म इयं च परमेश्वरं प्रति भक्तस्योक्तिः । असंवाधेति । असंकटेत्यर्थः । अहोइति । माति संमाति । मातुमशक्योऽपरिमितः । अत्र भुवनत्रयोदरे । नन्वाधारयोः शब्दब्रह्मभुवनोदरयोरप्रस्तुतत्वेनाप्रशंसनीयत्वात्तदाधिक्यवर्णनमयुक्तमित्याशंक्याह । अत्रेति । न चात्राप्रस्तुतप्रशंसा शंकनीया । प्रस्तुतस्याप्यभिधानादिति । इत्थं चाधाराधेयान्यतरस्य तनोरप्याधिक्यवर्णनमिति सामान्यलक्षणं बोध्यं ॥ ९५ ॥ इत्यलंकारचंद्रिकायामधिकालंकारः ॥

अल्पं तु सूक्ष्मादाधेयाद्यदाधारस्य सूक्ष्मता ॥ म

णिमालोर्मिका तेऽद्य करे जपवटीयते ॥ ९६ ॥

अत्र मणिमालामयोर्मिका तावदंगुलिमात्रपरिमितत्वात्सूक्ष्मा साऽपि विरहिण्याः करे कंकणवत्प्रवेशिता तस्मिन् जपमालावलंबवतइत्युक्त्या ततोऽपि करस्य विरहकाश्यादितिसूक्ष्मता दर्शिता । यथा वा ॥ यन्मध्यदेशादपि ते सूक्ष्मं लोलाक्षि दृश्यते ॥ मृणालसूत्रमपि ते न संमाति स्तनान्तरे ॥ ९६ ॥

अल्पमिति । यदिति सामान्ये नपुंसकं । स्वापेक्षया सूक्ष्मादाधेयादाधारस्य सूक्ष्मता यत्तदल्पं नामालंकारः । मणीति । मणिपंक्तिरूपा ऊर्मिका अंगुलीयकं ते करे अद्य विरहावस्थायां जपमालायतइत्यर्थः । वटशब्दस्य गुटिकापर्यायत्वात् । अतिसूक्ष्मता आधेयभूतमालापेक्षयापि सूक्ष्मता । यदिति । हे चंचलाक्षि तव मध्यभागादपि यत्सूक्ष्मं दृश्यते तत् मृणालसूत्रमपि तव स्तनयोरंतरे मध्ये न मातीत्यन्वयः ॥ ९६ ॥ इत्यलंकारः ॥

अन्योन्यं नाम यत्र स्यादुपकारः परस्परं ॥ त्रिया
मा शशिना भाति शशी भाति त्रियामया ॥ ९७ ॥

यथा वा । यथोर्ध्वक्षः पितृपंथु पथिको विरलांगुलिः ॥ तथा
प्रपापालिकापि धारां वितनुते तनुं ॥ अत्र प्रपापालिकायाः
पथिकेन स्वासक्त्या पानीयदानव्याजेन बहुकालं स्वमुखाव
लोकनमभिलषन्त्या विरलांगुलिकरणतश्चिरं पानीयदानानुवृत्ति
संपादनेनोपकारः कृतः ॥ तथा प्रपापालिकयापि पानीयपा
नव्याजेन चिरं स्वमुखावलोकनमभिलषतः पथिकस्य धारा
तनुकरणतश्चिरं पानीयपानानुवृत्तिसंपादनेनोपकारः कृतः ।
अत्रोभयोर्व्यापाराभ्यां स्वस्वोपकारसद्भावेपि परस्परोपकारो
पि न निवार्यते ॥ ९७ ॥

अन्योन्यमिति । यत्र परस्परमुपकारः स्यात्तत्रान्योन्यं नामालंकारः । त्रिया
मा रात्रिः । यथेति । ऊर्ध्वक्षऊर्ध्वनयनः । प्रपापालिका प्रपादानाधिकृता का
चिद्वनिता । धारां जलधारां । तनुं सूक्ष्मां । अत्रेति । प्रपापालिकायाः पथि
केनोपकारः कृतइत्यन्वयः । स्वासक्त्येत्यादिप्रपापालिकायाविशेषणं । संपादनेन
करभूतेन । एवं प्रपापालिकयापि पथिकस्योपकारः कृतइत्यन्वयः । यत्तु स्वमुखा
वलोकनमभिलषन्त्याइत्यत्र स्वशब्दस्य प्रपापालिकाबोधकत्वमेव न्याय्यं न पांथ
बोधकत्वं । यद्विशेषणघटकत्वेन स्वनिजादिशब्दाउपात्तास्तदबोधकाइति व्युत्पत्ति
रिति कैश्चिदुक्तं तदयुक्तं । मुख्यविशेष्यविशेषणघटकस्यैव स्वनिजादिशब्दस्य मु
ख्यविशेष्यमात्रगामित्वव्युत्पत्तेः । यथा देवदत्तस्य पुत्रः स्वमातृकभक्तइत्यादौ स्व
शब्दस्य तादृशपुत्रगामित्वं न तु गुणभूतदेवदत्तगामित्वं । अतएवेदृशस्थलएव
निजतनुस्वच्छलावण्यवापीसंभूतांभोजशोभां विदधद्भिनवोदंडपादोभवान्याइत्य
त्राभवन्मरुयोगत्वं दूषणमुदाहृतं मम्मटभट्टैः काव्यप्रकाशिकायां । अन्यत्र तु न
स्वविशेष्यगामित्वनियमः । स्वाश्रितानां विप्राणामयं पालकः स्वाज्ञाकारिणां
भृत्यानामयं कल्पवृक्षइत्यादौ व्यभिचारात् । न चैवं स्वदाररतानां विप्राणामहं
भक्तइत्यत्र मदीयदाररतानामिति प्रतीतिः स्यादिति वाच्यं । तात्पर्यस्य नियाम
कत्वेनापत्यभावादिति ॥ ९७ ॥ इत्यन्योन्यालंकारः ॥

विशेषः ख्यातमाधारं विनाप्याधेयवर्णनं ॥ ग

तेपि सूर्ये दीपस्थास्तमश्छिंदन्ति तत्कराः ॥ १८ ॥

यथा वा ॥ कमलमनंभसि कमले कुवलयएतानि कनकलति
कायां ॥ सा च सुकुमारसुभगेत्युत्पातपरंपरा केयं ॥ अत्रा
द्ये सूर्यस्य प्रसिद्धाधारस्याभावेपि तत्कराणामन्यत्रावस्थिति
रुक्ता । द्वितीये त्वंभसः प्रसिद्धाधारस्याभावेपि कमलकुवल
ययोरन्यत्रावस्थितिरुक्ता । क्वचित्प्रसिद्धाधाररहितानामाधा
रांतरनिर्देशं विनैवाप्रलयमवस्थितेर्वर्णनं दृश्यते । यथा ॥
दिवमप्युपयातानामाकल्पमनल्पगुणगणायेषां ॥ रमयन्ति ज
गन्ति गिरः कथमिव कवयो न ते वंद्याः ॥ अत्र कवीनाम
भावेपि ताद्विरामाधारांतरनिर्देशं विनैवाप्रलयमवस्थितिर्वर्णिता १८

विशेषइति । ख्यातं प्रसिद्धं । तदुक्तं । ‘विना प्रसिद्धमाधारमाधेयस्य व्य
वस्थितिरिति’ । छिंदन्ति नाशयन्ति । तत्कराः सूर्यकिरणाः रात्रावादित्यस्याग्नौ
प्रवेशश्रवणाद्दीपस्थत्वं । कमलमिति । अत्र कमलत्वादिना मुखादेरध्यवसानं बो
ध्यं । कुवलये नेत्रे । एतानि कमलकुवलयानि कनकलतारूपायां कामिन्यां ।
सा च कनकलतिका च । निर्देशः कथनं । आप्रलयं प्रलयपर्यंतं दिवमिति । दि
वमुपयातानामपि येषामनल्पगुणगणयुक्तागिरः । आकल्पं कल्पपर्यंतं जगन्ति
भुवनानि रमयन्तीत्यन्वयः ॥ १८ ॥

विशेषः सोपि यद्येकं वस्त्वनेकत्र वर्ण्यते ॥ अं

तर्बहिः पुरः पश्चात्सर्वदिक्ष्वपि सैव मे ॥ १९ ॥

यथा वा ॥ हृदयाच्चापयातोसि दिक्षु सर्वासु दृश्यसे ॥

वत्स राम गतोसीति संतापेनानुमीयसे ॥ १९ ॥

प्रभेदांतरमाह । यदीति ॥ १९ ॥ ॥ ॥ ॥ ॥

किंचिदारंभतोशक्यवस्त्वंतरकृतिश्च सः ॥ त्वां

पश्यता मया लब्धं कल्पवृक्षनिरीक्षणं ॥ १०० ॥

यथा वा ॥ स्फुरदद्भुतरूपमुत्प्रतापज्वलनं त्वां सृजतानवद्य
विद्यं ॥ विधिना ससृजे न वोमनोभूर्भुवि सत्यं सविता बृह
स्पतिश्च ॥ अत्राद्ये राजदर्शनारंभेण कल्पवृक्षदर्शनरूपाश
क्यवस्त्वन्तरकृतिः । द्वितीये राजसृष्ट्यारंभेण मनोभवादिसृष्टि
रूपा शक्यवस्त्वन्तरकृतिः ॥ १०१ ॥

तृतीयं प्रकारमाह । किञ्चिदिति । किञ्चित्पदार्थारंभेणाशक्यस्य वस्त्वन्तरस्य कृ
तिः करणं च सविशेषः । त्वामिति प्रभुं प्रति याचकोक्तिः । स्फुरदिति । उत्कटः प्र
तापरूपोज्वलनोग्निर्यस्येत्यर्थः । उक्तविशेषणं त्वां सृजता विधिना भुवि नवोमनोभ
वादिः ससृजे सृष्टइति सत्यमित्यन्वयः । अत्र चोक्तभेदत्रयान्यतमत्वं सामान्यलक्षणं
बोध्यं ॥ १०० ॥ इत्यलंकारचन्द्रिकायां विशेषालंकारः ॥

स्याद्याघातोऽन्यथाकारि तथाकारि क्रियेत चेत् ॥

यैर्जगत्प्रीयते हन्ति तैरेव कुसुमायुधः ॥ १०१ ॥

यद्यत्साधनत्वेन लोकेऽवगतं तत्केनचित्तद्विरुद्धसाधनं क्रिये
त चेत्सव्याघातः । यद्वा । यत्साधनतया केनचिदुपात्तं त
दन्येन तत्प्रतिद्वन्दिना तद्विरुद्धसाधनं क्रियेत चेत्सोऽपि व्या
घातः । तत्राद्य उदाहृतः द्वितीयोऽयथा ॥ दृशा दग्धं मन
सिर्जं जीवयन्ति दृशैव याः ॥ विरूपाक्षस्य जयिनीस्ताः स्तु
वे वामलोचनाः ॥ १०१ ॥

स्यादिति । तथाकारि तत्कार्यसाधनवस्तु अन्यथाकारि तत्कार्यविरुद्धकार्यसा
धनं चेत्क्रियेत तदा व्याघातोऽलंकारः स्यादित्यर्थः । यैरिति । यैः कटाक्षविभ्रमादिभि
र्जगत्प्रीयते संतुष्यति तैरेव कुसुमायुधोऽहन्तीत्यन्वयः । विरूपाक्षस्य हरस्य । जयिनी
विजयकारिणीः । स्तुवे स्तौमि ॥ १०१ ॥

सौकर्येण निबद्धापि क्रिया कार्यविरोधिनी ॥ दया

चेद्बालइति मध्यपरित्याज्यएव ते ॥ १०३ ॥

कार्यविशेषनिष्पादकतया केनचित्संभाव्यमानादर्थान्येन कार्यविरोधिक्रियासौकर्येण समर्थ्यते चेत्सोपि व्याघातः । कार्यविरुद्धक्रियायां सौकर्यं कारणस्य सुतरां तदानुगुण्यं । यथा जैत्रयात्रोन्मुखेन राज्ञा युवराजस्य राज्यएव स्थापने यत्कारणत्वेन संभावितं बाल्यं तत्प्रत्युत तद्विरुद्धस्य सहनयनस्यैव कारणतया युवराजेन परित्यागस्यायुक्तत्वं दर्शयता समर्थ्यते । यथा वा ॥ लुब्धो न विसृजत्यर्थं नरोदारिद्र्यशंकया ॥ दातापि विसृजत्यर्थं तथैव ननु शंकया ॥ अत्र पूर्वोत्तरार्द्धे पक्षप्रतिपक्षरूपे कयोश्चिद्वचने इति लक्षणानुगतिः ॥ १०२ ॥

भेदांतरमाह । सौकर्येणेति । कारणस्यानुगुण्याधिक्येनेत्यर्थः । निबद्धा कविर्णिता । कार्यविरोधिनी पराभिमतकार्यविरुद्धा । दयेति । दिग्विजयाय प्रस्थितं राजानं प्रति युवराजस्योक्तिः । बालइत्यतोमपि दया यौवराज्ये स्थापनरूपा चेत्ता तस्मादेव हेतोरहं तवापरित्याज्यएव किंतु स्वेन सह नेतव्यइत्यर्थः । अर्थादिति । हेतौ पंचमी । अन्वयश्चास्य समर्थ्यते इत्यनेन अन्येन वक्त्रा । जैत्रेति । जयसाधनेत्यर्थः । लुब्धइति । तथैव शंकया दारिद्र्यशंकयैव ननु निश्चितं । अत्र पूर्वार्धे लुब्धस्य दानाभावसाधकत्वाभिमतदारिद्र्यशंकारूपपूर्वपक्षनिरूपणं । दातुस्तु सैव विरुद्धदानसाधकत्वेन संमतेति पूर्वविरुद्धपक्षनिरूपणमुत्तरार्द्धे । यद्यपि दारिद्र्यस्य तात्कालिकत्वेन जन्मांतरिीयत्वेन च शंका भिन्ना तथाप्यभेदाध्यवसायान्न लक्षणासमन्वयइति बोध्यं । सामान्यलक्षणं पूर्ववदन्यतमघटितमनुसंधेयमिति दिक् ॥ १०२ ॥ इति व्याघातालंकारः ॥

गुंफः कारणमाला स्याद्यथा प्राक्प्रांतकारणैः ॥ नये

न श्रीः श्रिया त्यागस्त्यागेन विपुलं यशः ॥ १०३ ॥

उत्तरोत्तरकारणभूतपूर्वपूर्वैः पूर्वपूर्वकारणभूतोत्तरोत्तरैर्वा वस्तुभिः कृतोगुंफः कारणमाला आद्योदाहृता ॥ द्वितीया यथा ॥

भवन्ति नरकाः पापात्पापं दारिद्र्यसंभवं ॥ दारिद्र्यमप्रदानेन
तस्माद्दानपरो भवेत् ॥ १०३ ॥

गुंफइति । रचनेत्यर्थः । कैस्तत्राह । यथेति । प्राक् च प्रातं च प्राक्प्राति
ते अनतिक्रम्येति यथा प्राक्प्रातं यानि कारणानि तैः । पूर्वं पूर्वं प्रति कारणै
रुत्तरोत्तरं प्रति कारणैश्चेत्यर्थः । एवं चोत्तरोत्तरेत्यादिव्युत्क्रमेणाभिधानमुदाहरण
क्रमानुरोधेनेति ज्ञेयं ॥ १०३ ॥ इति अलंकारचंद्रिकायां कारणमालालंकारः ॥

गृहीतमुत्तरीत्यार्थश्रेणिरेकावलिर्भता ॥ नेत्रे कर्णौ त
विश्रांते कर्णौ दोस्तं भदोलिनौ ॥ १०४ ॥ दोस्तं भौ
जानुपर्यंतप्रलंबनमनोहरौ ॥ जानुनी रत्नमुकुराकारे त
स्य हि भूभुजः ॥ १०५ ॥

उत्तरोत्तरस्य पूर्वपूर्वविशेषणभावः पूर्वपूर्वस्योत्तरोत्तरविशेष
णभावोवा गृहीतमुत्तरीतिः । तत्राद्यः प्रकारउदाहृतः । द्वि
तीयोयथा । दिक्कालात्मसमैव यस्य विभुता यस्तत्र विद्यो
तते यत्रामुष्य सुधीभवन्ति किरणाराशेः स यासामभूत् ॥ यस्त
त्पित्तमुषःसु योऽस्य हविषे यस्तस्य जीवातवे वोढा यद्गुणमे
षमन्मथरिपोस्ताः पांतु नोमूर्त्तयः ॥ १०४ ॥ १०५ ॥

गृहीतेति । लक्ष्यमाणया गृहीतमुत्तरीत्या निबद्धानर्थपंभक्तिरेकावलिरलंकारः ।
नेत्रइति । तस्य भूभुजइति सर्वत्र संबध्यते । दोस्तं भयोर्भुजस्तं भयोर्दोलितमांदोलनं
ययोस्तौ । दोलनाविति पाठे दोलादोलनं ययोरस्तीति विश्रहः । रत्नमुकुरोरत्न
दर्पणः । दिक्कालेति । दिक्कालात्मभिस्तुल्या यस्याकाशस्य विभुता । यश्च तत्राका
शे विशेषेण द्योतते सूर्यः । यत्र च चंद्रे अमुष्य सूर्यस्य किरणां अमृतरूपाभवं
ति । सच चंद्रोयासामपाराशेः समुद्रादभूत् । यश्चाग्निस्तासामपां पित्तं भवति ।
'शुचिरपित्तमिति कोशात्' यश्च यजमानउपस्सु प्रातःकालेऽप्यस्य वन्हेर्हवि
षे हविर्दानाय भवति । यश्च वायुः प्राणरूपस्तस्य यजमानस्य जीवातवे जीवनौ
पधाय भवति । यस्याश्च पृथिव्यागुणं गंधं एषवायुर्वोढा तामन्मथरिपोर्हरस्या
द्यौ मूर्त्तयोवोयुष्मान्पांत्वित्यन्वयः ॥ १०४ ॥ १०५ ॥ इत्येकावल्यलंकारः ॥—

दीपकैकावलीयोगान्मालादीपकमिष्यते ॥ स्मरे
ण हृदये तस्यास्तेन त्वयि कृता स्थितिः ॥ १०६ ॥

अत्र स्थितिरिति पदमेकं स्मरेण तस्याहृदये स्थितिः कृता
हृदयेन त्वयि स्थितिः कृतेत्येवं वाक्यद्वयान्वयि अतोदीपकं ।
गृहीतमुक्तरीतिसद्भावादेकावली चेति दीपकैकावलीयोगः ।
यथा वा ॥ संग्रामांगणभागतेन भवता चापे समारोपिते देवा
कर्णय येन येन सहसा यद्यत्समासादितं ॥ कोदंडेन शराः
शरैररिशिरस्तेनापि भूमंडलं तेन त्वं भवता च कीर्तिरतुला
कीर्त्या च लोकत्रयं ॥ अत्र येन येन सहसा यद्यत्समासादि
तमिति संक्षेपवाक्यस्थितमेकं समासादितपदं कोदंडेन शराइ
त्यादिषु षट्स्वपि विवरणवाक्येषु तत्तदुचितलिङ्गवचनविप
रिणामेनान्वेतीति दीपकं । शरादीनामुत्तरोत्तरविशेषणभावादे
कावली चेति दीपकैकावलीयोगः ॥ १०६ ॥

मालादीपकमिति । मालादीपकं नामालंकारः । एकमिति वाक्यद्वयान्वयी
त्यनेनान्वितं । अतइति । एतावन्मात्रेण दीपसादृश्याद्दीपकं न तु प्रागुक्तदीपका
लंकारः । प्रकृताप्रकृतानां सादृश्यस्य गम्यत्वे तदङ्गीकारादिति भावः । संग्रामेति
कोदंडेन धनुषा शराः समासादिताः शरैः शत्रुमस्तकं समासादितं तेन शत्रुम
स्तकेनापि भूमंडलं तेन भूमंडलेन त्वं पालकः समासादितो भवता कीर्तिरासादिता
कीर्त्या च लोकत्रयं समासादितमित्यनुषङ्गेणान्वयः ॥ १०६ ॥ इत्यलंकारचं
द्रिकायां मालादीपकं ॥

उत्तरोत्तरमुत्कर्षः सारइत्यभिधीयते ॥ मधु
रं मधु तस्माच्च सुधा तस्याः कवेर्वचः ॥ १०७ ॥

यथा वा ॥ अंतर्विष्णोस्त्रिलोकी निवसति फणिनामीश्वरे सो
पि शेते सिंघोः सोप्येकदेशे तमपि चुलकयां कुंजयोनिश्चका

र ॥ धत्ते खद्योतलीलामयमपि नभसि श्रीनृसिंहक्षितीन्द्र त्व
त्कीर्त्तेः कर्णनीलोत्पलमिदमपि च प्रेक्षणीयं विभाति ॥ अयं
श्लाघ्यगुणोत्कर्षः । अश्लाघ्यगुणोत्कर्षोयथा । तृणाद्बधुतरस्तू
लस्तूलादपि च याचकः ॥ वायुना किं न नीतोसौ मामयं
प्रार्थयेदिति ॥ उभयरूपोयथा ॥ गिरिर्महान् गिरेरब्धिर्महान्
ब्धेर्नभोमहत् ॥ नभसोपि महद्ब्रह्म ततोप्याशा गरीयसी ॥
अत्र ब्रह्मपर्यंतेषु महत्त्वं श्लाघ्यगुणः । प्रकृतार्थाशायाम्
श्लाघ्यगुणः ॥ १०७ ॥

सारइति । सारोनामालंकारः । तस्याः सुधातः । अंतरिति । विष्णोरंतरुदरे ।
त्रयाणां लोकानां समाहारस्त्रिलोकी सोपि विष्णुरपि फणिनां नागानामीश्वरे
शेषे शेते निद्राति । सोपि शेषोपि सिंधोरेकदेशे तिष्ठतीति विशेषः । तमपि
सिंधुमपि कुंभयोनिर्गस्त्यश्रुलकयांचकार पीतवान् । अयमगस्त्योपि नभसि ग
गने खद्योतशोभां धत्ते । इदं गगनमपि प्रेक्षणीयं सुंदरं त्वत्कीर्त्तेः कर्णभूषणं नी
लोत्पलं विभातीत्यन्वयः । तूलः कार्पासः प्रकृतार्थाशयां प्रकृतार्थरूपायामाशया
म् ॥ १०७ ॥ इत्यलंकारचंद्रिकायां सारालंकारः ॥

यथासंख्यं क्रमेणैव क्रमिकाणां समन्वयः ॥ ११

त्रुं मित्रं विपत्तिं च जय रंजय भंजय ॥ १०८ ॥

यथा वा ॥ शरणं किं प्रपन्नानि विषवन्मारयन्ति वा ॥ न त्य
ज्यन्ते न भुज्यन्ते रूपणेन धनानि यत् । अमुं क्रमालंकारइ
ति केचिद्व्याजह्नुः ॥ १०८ ॥

यथासंख्यमिति । क्रमिकाणां क्रमेणोक्तानां पदार्थानां । तेनैव क्रमेणान्व
योयथासंख्यं नामालंकारः । शरणमिति । रूपणेन धनानि यत् न त्यज्यन्ते तत्किं
तानि शरणं प्रपन्नानि यच्च न भुज्यन्ते तत्किं विषवन्मारयन्तीति क्रमेणान्वयः
केचिदामनादयः ॥ १०८ ॥ इत्यलंकारचंद्रिकायां यथासंख्यालंकारः ॥

पर्यायोयदि पर्यायेणैकस्यानेकसंश्रयः ॥ १२

अं मुक्त्वा गता चंद्रं कामिनीवदनोपमा ॥ १०९^{१०} ॥

अत्रैकस्य कामिनीवदनसादृश्यस्य क्रमेण पद्मचंद्ररूपानेका
धारसंश्रयणं पर्यायः । यद्यपि पद्मसंश्रयणं कंठतो नोक्तं त
थापि पद्मं मुक्तवेति तत्परित्यागोक्त्या प्राक् तत्संश्रयाक्षेपेण
पर्यायनिर्वाहः अतएव “श्रोणीबंधस्त्यजति तनुतां सेवते म
ध्यभागः पद्मां मुक्तास्तरलगतयः संश्रितालोचनाभ्यां ॥ घ
त्ते वक्षः कुचसचिवतामद्वितीयं तु वक्रं त्वद्गात्राणां गुणवि
निमयः कल्पितोयौवनेन” इत्यत्र पर्यायं कान्यप्रकाशकृदुदा
जहार । सर्वत्र शाब्दः पर्यायोयथा ॥ नन्वाश्रयस्थितिरियं
तव कालकूट केनोत्तरोत्तरविशिष्टपदोपदिष्टा ॥ प्रागर्णवस्य ह
ृदये वृषलक्ष्मणोय कंठेधुना वससि वाचि पुनः खलानां ॥
सर्वोप्ययं शुद्धपर्यायः । संकोचपर्यायोयथा ॥ प्रायश्चरित्वा व
सुधामशेषां छायासु विश्रम्य ततस्तरूणां ॥ प्रौढं गते संप्र
ति तिग्मभानौ शैत्यं शनैरंतरपामयासीत् ॥ अत्र शैत्यस्योत्त
रोत्तरमाधारसंकोचात्संकोचपर्यायः । विकासपर्यायोयथा ॥
बिंबोष्ठएवरागस्ते तन्वि पूर्वमदृश्यत ॥ अधुना हृदयेप्येषमृ
गशावाक्षि दृश्यते ॥ अत्र रागस्य पूर्वाधारापरित्यागेनाधारां
तरसंक्रमणमिति विकासपर्यायः ॥ १०९ ॥

पर्यायइति । पर्यायेण क्रमेण । अनेकसंश्रयोऽनेकाश्रितत्वं । तदुक्तं । एवं क्रमे
णानेकस्मिन्पर्यायइति । पद्ममिति । रात्रौ पद्मसंकोचात्त्यागः । अतएव त्यागे
न पूर्वसंश्रयणाक्षेपादेव । श्रोणीति । जघनबंधस्तनुतां कृशतां त्यजति मध्यभाग
स्तां सेवते आश्रयति । वक्षःस्थलं कुचसचिवतां कुचसहितत्वं धत्ते । वक्रं त्वद्विती
यं । अत्र पूर्वं वक्षसोऽद्वितीयत्वावगमात्पर्यायसंभवोद्देश्यः । अद्वितीयत्वं द्वितीय
रहितत्वमनुपमत्वं चैकत्वेनाध्यवसितं । एवं चोदाहरणद्वयेपिपूर्वाधारसमाश्रयणं
गम्यं उत्तराधारसमाश्रयणं शाब्दमिति सर्वत्र सर्वाधारसमाश्रयणांशे । नन्विति ।

हे कालकूट उत्तरोत्तरविशिष्टमुत्कृष्टं पदं स्थानं यस्यां तादृशी इयमाश्रयस्थि
तिस्तव केनोपदिष्टेत्यन्वयः । हृदये अभ्यन्तरे । अवसदिति शेषः । अथानन्तरं वृष
लक्ष्मणोहरस्य कंठे । अधुना पुनरिति संबंधः । शुद्धः संकोचविकासामिश्रितः ।
प्रायइति शैत्यं प्रायोशेषां वसुधां हेमन्ते चरित्वा ततोवसन्ते तरूणां छायासु विश्रम्य
संप्रति ग्रीष्मे तिग्मभानौ सूर्ये प्रौढिं प्रागल्भ्यं प्राप्ते सति शनैरपां जलानामन्तर
मभ्यन्तरे अयासीत् गच्छति स्मेत्यर्थः । विवोष्ठएवेति । विवफलसदृशो ओष्ठे । रागो
रक्तिमा अनुरागश्च । एषरागः । अत्र रागस्य भेदेऽप्यभेदाध्यवसायादेकत्वं । यत्तु
एकसंबंधनाशोत्तरमपरसंबंधे सत्येव लोके पर्यायपदप्रयोगात् श्रोणीबंधइति ।
प्रकाशोदाहृते तथैव दृष्टत्वाच्च विवोष्ठएवेत्यत्र पर्यायकथनमयुक्तमिति
केनचिदुक्तं तत्प्रकाशएव विवोष्ठइत्युदाहरणे पर्यायसमर्थनात् भ्रांतप्रलपनमिवो
पेक्षणीयं । आलंकारिकपरिभाषितानां शब्दानां लोकव्यवहारविसंवादस्याकिंचिच्च
रत्वाच्चेति दिक् ॥ १०९ ॥

एकस्मिन् यद्यनेकं वा पर्यायः सोपि संमतः ॥ अ
धुना पुलिनं तत्र यत्र स्रोतः पुराऽजनि ॥ ११० ॥

यथा वा ॥ पुराभूदस्माकं प्रथममविभिन्ना तनुरियं ततोनु
त्वं प्रेयान्वयमपि हताशाः प्रियतमाः । इदानीं नाथस्त्वं वय
मपि कलत्रं किमपरं हतानां प्राणानां कुलिशकठिनानां फ
लमिदं ॥ अत्र दंपत्योः प्रथममभेदस्ततः प्रेयसीप्रियतमभाव
स्ततोभार्यापतिभावइत्याधेयपर्यायः ॥ ११० ॥

भेदांतरमाह एकस्मिन्निति । पर्यायेणेत्यनुवर्तते । एकस्मिन्नाधारे क्रमेण यद्य
नेकं भवति सोपि पर्यायालंकारः संमतइत्यर्थः । पुरेति । अस्माकामित्यस्मदोद्द
योश्चेति द्वयोरपि बहुवचनं । पुरेत्यनेन स्थूलोतीतकालउच्यते । तत्रापि प्रथमं
तनुरविभिन्नाऽभूत् ततोनु वितर्के त्वं प्रियतमः वयं प्रियतमाः । इदानीं तु त्वं नाथः
पतिः वयं भार्याः । इतोपरं किमनिष्टमिति शेषः । कुलिशं वज्रं । अत्र त्वं प्रेया
नित्येकवचनेन एकरूपप्रेमपात्रत्वं व्यज्यते प्रियतमाइत्यादिवहुवचनेनैकरूपतयाति
रेकइतिबोध्यं ॥ ११० ॥ इत्यलंकारचंद्रिकायां पर्यायालंकारः ॥

परिवृत्तिर्विनिमयो न्यूनाभ्यधिकयोर्मिथः ॥ ज

ग्राहकं शरं मुक्त्वा कटाक्षात्सरिपुश्रियं ॥ १११ ॥

यथा वा ॥ तस्य च प्रवयसोजटायुषः स्वर्गिणः किमिव शो
च्यतेधुना ॥ येन जर्जरकलेवरव्ययात्क्रीतमिदुकिरणोज्ज्वलं
यशः ॥ १११ ॥

परिवृत्तिरिति । न्यूनाधिकयोर्मिथः परस्परं विनिमयः परिवृत्तिरलंकारः । ज
ग्राहेति । कटाक्षपूर्वकमेकं शरं मुक्त्वा रिपोः श्रियं जग्राहेत्यर्थः । तस्य चेति । प्र
वयसोऽतिवृद्धस्य जटायुषोगृध्रविशेषस्य स्वर्गं गतवतः किमिव शोचनीयं न किञ्चित्
जर्जरं जीर्णतरं कलेवरं शरीरं तस्य व्ययोरावणेन सह युद्धे त्यागस्तस्माद्यशः
क्रीतं । शरीरं दत्त्वा यशोगृहीतमित्यर्थः ॥ १११ ॥ इत्यलंकारचंद्रिकायां
परिवृत्यलंकारः ॥

परिसंख्यानिषिध्यैकमेकस्मिन्वस्तुयंत्रणं ॥ स्ने

हृक्षयः प्रदीपेषु न स्वांतेषु नतश्रुवां ॥ ११२ ॥

यथा वा ॥ विलंघयन्ति श्रुतिवर्त्म यस्यां लीलावतीनां नय
नोत्पलानि ॥ बिभर्ति यस्यामपि वक्त्रिमाणमेकोमहाकालज
टार्धचंद्रः ॥ आद्योदाहरणे निषेधः शाब्दोद्दितीये त्वार्थः ॥ ११२ ॥

परिसंख्येति । एकं वस्तु प्रतिषिध्यापरस्मिन् वस्तुनोनियंत्रणं नियमनं परिसंख्या
लंकारः । स्नेहेति । स्नेहस्तैलादिस्लिग्धद्रव्यमनुरागश्च । स्वांतेषु चित्तेषु । विलंघयं
तीति । यस्यामुज्जयिनीपुर्यां । श्रुतिः कर्णो वेदश्च । वर्त्म मार्गं । वक्त्रिमाणं कौ
टिल्यं वक्त्राकारतां च । महाकालइति तत्रैव ख्यातं शिवलिंगं ॥ ११२ ॥ इति
परिसंख्यालंकारः ॥

विरोधे तुल्यवलयोर्विकल्पालंकारमिता ॥ स

द्यः शिरांसि चापान्वा नमयंतु महीभुजः ॥ ११३ ॥

अत्र संधिविग्रहप्रमाणप्राप्तयोः शिरश्चापनमनयोर्युगपदुपस्थि

तयोर्युगपत्कर्तुमशक्ययोर्विकल्पः । यथा वा ॥ पतत्यविरतं वा
रि नृत्यन्ति च कलापिनः ॥ अद्य कांतः कृतांतोवा दुःखस्यां
तं करिष्यति ॥ प्रियसमागमश्चेन्न मरणमाशंसनीयं मरणे तु
न प्रियसमागमसंभवइति तयोराशंसायां विकल्पः ॥ ११३ ॥

संधिविश्रहप्रमाणेति । संधिविश्रहयोः कर्तव्यताबोधकप्रमाणेत्यर्थः ॥ ११३ ॥ इ
त्यलंकारचंद्रिकायां विकल्पालंकारः ॥

बहूनां युगपद्भावभाजां गुंफः समुच्चयः ॥ नश्यं

ति पश्चात्पश्यन्ति त्रस्यन्ति च भवद्विषः ॥ ११४ ॥

अविरोधेन संभावितयौगपद्यानां नाशादीनां गुंफनं समुच्चयः ।

यथा वा ॥ विश्राणा हृदये त्वया विनिहितं प्रेमाभिधानं

नवं शल्यं यद्विदधाति सा विधुरिता साधो तदाकर्ण्यतां ॥

शेते शुष्यति ताम्यति प्रलपति प्रम्लायति प्रेंखति आम्य

त्युल्लुठति प्रणश्यति गलत्युन्मूर्च्छति त्रुट्यति ॥ अत्र कासां

चित्क्रियाणां किञ्चित्कालभेदसंभवेऽपि शतपत्रपत्रशतभेदन्या

येन यौगपद्यं विरहातिशयद्योतनाय विवक्षितमिति लक्षणा

नुगतिः ॥ ११४ ॥

बहूनामिति । युगपद्भावोभवनं तद्भाजां बहूनां गुंफोनिबंधोवर्णनमिति याव
त् समुच्चयालंकारः । विश्राणेति । नायकं प्रति दूत्याइयमुक्तिः । हे साधो त्व
या हृदये विनिहितं प्रेमाभिधानं नवं शल्यं धारयन्ती विधुरिता विरहविह्वला सा
नायिका यद्विदधाति तदाकर्ण्य तामित्यन्वयः । किं तदित्यपेक्षायामाह । शेते
निद्राति । ताम्यति ग्लानिं प्राप्नोति । प्रकर्षेण म्लायति । प्रेंखति चलति । प्रण
श्यति । नैर्वल्यातिशयेन मृतप्राया भवति । गलति खेदातिशयात् । त्रुट्यति क्षी
णा भवतीति । कासांचित् शयनभ्रमणादीनां । शतपत्रस्य कमलस्य पत्रशतं
दलशतं ॥ ११४ ॥

अहंप्राथमिकाभाजामेककार्यान्वयेऽपि सः ॥ कु

लं रूपं वयोविद्या धनं च मदयंत्यमुम् ॥ ११५ ॥

यत्रैकः कार्यसिद्धिहेतुत्वेन प्रक्रांतस्तत्रान्येपि यद्यहमहमिक
या खले कपोतन्यायेन तत्सिद्धिं कुर्वन्ति सोपि समुच्चयः ।
यथा मदे आभिजात्यमेकं समग्रं कारणं तादृगेव रूपादि-
कमपि तत्साधनत्वेनावतरतीति । यथा वा ॥ प्रदानं प्रच्छन्नं
गृहमुपगते संभ्रमविधिर्निरुत्सेकोलक्ष्यामनभिभवगंधाः परक
थाः ॥ प्रियं कृत्वा मौनं सदसि कथनं चाप्युपकृतेः श्रुतेत्यन्ता
सक्तिः पुरुषमभिजातं कथयति ॥ ११५ ॥

अहंप्राथमिकेति । अहंपूर्विकेत्यर्थः । 'अहंपूर्वमहंपूर्वमित्यहंप्रविक्रास्त्रियामित्य
मरः' । एककार्यान्वये एककार्यसाधकत्वे । स समुच्चयालंकारः । अहमहमिकया
परस्पराहंकारेण । आभिजात्यं कुलीनत्वं । समग्रं पुष्कलं । प्रदानमिति । प्र-
च्छन्नं गुप्तं । गृहं प्रत्युपगतेऽर्थादतिथौ । लक्ष्म्यां सत्यां निरुत्सेकोगर्वाभावः ।
अभिभवोर्निंदा तद्वंधशून्याः । मौनमनुद्धाटनं । सदसि सभायां परेण कृतायाउ
पकृतेः कथनं । श्रुते शास्त्रश्रवणे । सर्वप्रथमांतानां पुरुषमभिजातं प्रथयतीत्यने
नान्वयः । अभिजातं कुलीनं । प्रथयति कथयति ॥ ११५ ॥ इत्यलंकार
चंद्रिकायां समुच्चयालंकारः ॥

क्रमिकैकगतानां तु गुंफः कारकदीपकं ॥ गच्छ

त्यागच्छति पुनः पांथः पश्यति पृच्छति ॥ ११६ ॥

यथा वा ॥ निद्राति स्नाति भुंक्ते चलति कचभरं शोषयत्यंतरा
स्ते दीव्यत्यक्षैर्न चायं गदितुमवसरोभूय आयाहि याहि ॥ इत्यु-
द्वन्द्वैः प्रभूणामसकृदधिकृतैर्वारितान् द्वारि दीनानस्मान्पश्याऽ
ब्धिकन्ये सरसिरुहुरुचामंतरंगैरपांगैः ॥ आद्योदाहरणे श्रुतस्य
पांथस्य कर्तृकारकस्यैकस्य गमनादिष्वन्वयः द्वितीये त्वध्याह
तस्य प्रभुकर्तृकारकस्य निद्रादिष्वन्वयइत्येकस्थानेकवाक्या

थान्वयेन दीपकच्छायापत्त्या कारकदीपकं प्रथमसमुच्चयप्रति
द्वंद्वीदं ॥ ११६ ॥

क्रमिकेति । क्रमिकाणामर्थात्क्रियाणामेककारकगतानां गुणोनिबंधः कारक
दीपकं नामालंकारः । तदुक्तं 'सैव क्रियासु बह्वीषु कारकस्येति दीपकमिति' ।
सैव सकृद्वृत्तिः । पश्यति सार्थं । पृच्छति मार्गं । निद्रातीति । हे अन्धिकन्ये
प्रभूणामुद्यतदंडैर्द्वारि अधिकृतैर्द्वारपालैरित्यसकृद्धारितानतएवदीनानस्मान्सरसिरुह
द्युतीनां परमपरिचितैरपांगैः कटाक्षैः पश्येत्यन्वयः । इति किं । प्रभुर्निद्रातीत्या
दि । अंतः अंतःपुरे । अक्षैः पार्श्वैर्दीव्यति क्रोडति । भूयः पुनः । छायासा
दृश्यं मुख्यदीपकस्य पूर्वोक्तप्रकारेण संभवादिति भावः । प्रतिद्वंद्वि विपरी
तं ॥ ११६ ॥ इति कारकदीपकालंकारः ॥

समाधिः कार्यसौकर्यं कारणांतरसंनिधेः ॥ उक्तं

ठिता च तरुणी जगामास्तं च भानुमान् ॥ ११७ ॥

यथा वा ॥ मानमस्यानिराकर्तुं पादयोर्मै पतिष्यतः ॥ उपका
राय दिष्ट्यैतदुदीर्णं घनगर्जितं ॥ केनचिदारिप्सितस्य का
र्यस्य कारणांतरसन्निधानाद्यत्सौकर्यं तत्सम्यग्गाधानात्समाधिः
द्वितीयसमुच्चयप्रतिद्वंद्वी अयं समाधिः । तत्र बहूनां प्रत्येकं
समर्थानां खले कपोतिकान्यायेन युगपत्कार्यसाधनत्वेनावता
रः । अत्र त्वेकेन कार्ये समारिप्सितेऽन्यस्य काकतालीयन्या
येनापतितस्य तत्सौकर्याधायकत्वमात्रं । अत्रोदाहरणमुत्कंठि
तेति । उत्कंठैव प्रियाभिसरणे पुष्कलं कारणं नांधकारागमम
पेक्षते 'अत्यारूढोहि नारीणामकालज्ञोमनोभव' इति न्यायात्
दैवादापतता त्वंधकारेण तत्सौकर्यमात्रं कृतमिति । एवं द्वि
तीयोदाहरणेपि योज्यं ॥ ११७ ॥

समाधिरिति । कारणांतरसंनिधेर्वशात् कार्यस्य सुकरत्वं समाधिरलंकारः ।
उत्कंठिता नायकसमीपं गंतुं । मानमिति । मानं निराकर्तुमस्याः पादयोः पति

प्यतोममोपकाराय दिष्ट्या भाग्येनेदं घनगर्जितमुदीर्णमुद्रतमित्यन्वयः । समुच्चये
कारणानां तुल्यकक्षत्वमिह तु तद्विपरीतमतुल्यकक्षत्वमिति प्रतिद्वंद्वित्वं तत्रेत्यादि
ना दर्शितं ॥ ११७ ॥ इति समाध्यलंकारः ॥

प्रत्यनीकं बलवतः शत्रोः पक्षे पराक्रमः ॥ जैत्र

नेत्रानुगौ कर्णावुत्पलाभ्यामधःकृतौ ॥ ११८ ॥

यथा वा ॥ मम रूपकीर्तिमहरद्भुवि यस्तदनु प्रविष्टहृदये यमि
ति ॥ त्वयि मत्सरादिव निरस्तदयः सुतरां क्षिणोति खलु तां म
दनः ॥ एवं बलवति प्रतिपक्षे प्रतिकर्तुमशक्तस्य तदीयबाधनं प्र
त्यनीकमिति स्थिते साक्षात्प्रतिपक्षे पराक्रमः प्रत्यनीकमिति कै
मुतिकन्यायेन फलति । यथा ॥ मधुव्रतौघः कुपितः स्वकीयमधुप्र
पापद्मनिमीलनेन ॥ विंबं समाक्रम्य बलात्सुधांशोः कलंकमंके
ध्रुवमातनोति ॥ ११८ ॥

प्रत्यनीकमिति । बलवतः शत्रोः पक्षे पक्षांतःपातिनि तदीये यः पराक्रम
स्तत्प्रत्यनीकं नामालंकारः । अनीकप्रतिनिधिरूपत्वात् । जैत्रेति उत्पलाभ्यां स्व
जयकारिनेत्रानुसारिणौ कर्णावधःकृतौ तिरस्कृतौ । अवतंसतया तदुपरि स्थित
त्वादधस्तात्कृतौ चेति श्लेषः । ममेति । भुवि भूलोके मम रूपख्यातिं यो हत
वान् तस्मिन्नुप्रविष्टमनुरक्तं हृदयं यस्यास्तस्यानुप्रविष्टं हृदयं यस्यां वा तादृशि
यमिति त्वयि मत्सरादिव खलु निश्चितं निरस्तदयोमदनस्तां क्षिणोति क्षीणां
करोतीत्यन्वयः । अत्र मत्सरादिवेति हेत्वंशे उत्प्रेक्षासत्वेपि तद्धेतुकप्रतिपक्षसंबं
धिबाधनं प्रत्यनीकालंकारस्य विविक्तोविषयइति बोध्यं । अतएव मम्मटभट्टैरपि
'त्वं विनिर्जितमनोभवरूपः सा च सुंदर भवत्यनुरक्ता ॥ पंचभिर्युगपदेव शरैस्तां
तापयत्यनुशयादिव काम ' इत्युदाहृतं । एवं च हेतुप्रेक्षयैव गतार्थत्वान्नेदमलं
कारांतरं भवितुमर्हतीति कस्यचिद्वचनमनादेयं । कैमुतिकेति । तत्संबंधिबाधनापेक्षया
साक्षात्तद्बाधने विशेषादिति भावः । मध्विति । अमरौघः स्वकीयमधुप्रपारूपस्य
पद्मस्य निमीलनेन कुपितः सन्मुधांशोर्विंबं बलात्समाकृष्य तस्यांके मध्यभागे
कलंकं ध्रुवमातनोतीत्यन्वयः ॥ ११८ ॥ इत्यलंकारचंद्रिकायां प्रत्यनीकालंकारः ॥

कैमुत्येनार्थसंसिद्धिः काव्यार्थापत्तिरिष्यते ॥ सजि
तस्त्वन्मुखेनेदुः का वार्तासरसीरुहाम् ॥ ११९^{२०} ॥

अत्र सइत्यनेन पद्मानि येन जितानीति विवक्षितं तथा च सोपि ये
न जितस्तेन पद्मानि जितानीति किमु वक्तव्यमिति दंडापूपिका
न्यायेन पद्मरूपस्यार्थस्य संसिद्धिः काव्यार्थापत्तिः । तांत्रिका
मिमता र्थापत्तिव्यावर्तनाय काव्येति विशेषणं । यथा वा ॥ अ
धरोयमधीराक्षयाबंधुजीवप्रभाहरः ॥ अन्यजीवप्रभां हंत हरती
ति किमद्भुतं ॥ स्वकीयं हृदयं भित्त्वा निर्गतौ यौ पयोधरौ । हृद
यस्यान्यदीयस्य भेदने का रूपा तयोः ॥ ११९ ॥

कैमुत्येनेति । कैमुत्यन्यायेनेत्यर्थः । काव्येलंकाररूपार्थापत्तिः काव्यार्थाप
त्तिः । दंडापूपिकेति । दंडाकर्षणे तदवलंबिनामपूपानामाकर्षणं यथार्थसिद्धं तद्व
दित्यर्थः । व्यावर्तनायेति । लक्ष्यतावारणायेत्यर्थः । अधरोयमिति । बंधुजीवं
बंधुकपुष्पं तत्प्रभाहरोबंधुभूतानां जीवानां प्रभाहरश्च यत्त्वेतल्लक्षणमयुक्तं । कैमु
तिकन्यायस्य न्यूनार्थविषयत्वेनाधिकार्थापत्तावव्याप्तेः । यथा 'तवाग्रे यदि दा
रिद्रं स्थितं भूप द्विजन्मनां ॥ शनैः सवितुरप्यग्रे तमः स्थास्यत्यसंशयम्' ॥
अत्र शनैः शब्दमहिम्ना राजाग्रे दारिद्र्यस्थित्यपेक्षया सूर्याग्रे तमोवस्थानं दुः-
शंकमेवेत्यवगतमपि न्यायसाम्यादापद्यते । ननु कैमुतिकन्यायेनेति केनचिदुक्तं त
त्रेदं वक्तव्यं । केनचिदर्थेन तुल्यन्यायत्वादर्थीतरस्यापत्तिरर्थापत्तिरिति तदुक्तलक्ष
णमयुक्तं । का वार्ता सरसीरुहामित्यादिकैमुत्यन्यायविषयार्थापत्तावव्याप्तेः । कै
मुतिकन्यायस्य न्यूनार्थविषयत्वेन तुल्यन्यायत्वाभावादापादनाप्रतीतिश्चेति । न चा
त्र कैमुत्यन्यायतामात्रं न त्वलंकारत्वमिति युक्तं । अलंकारतत्वाभियुक्तानां प्राची
नानां शून्यहृदयताया अपामरेण संभावयितुमशक्यत्वात् । लोकव्यवहारेपि कैमु
त्यन्यायस्य चमत्कारित्वानुभवेन तेनैव न्यायेन तस्यालंकारतासिद्धेश्च । इत्थं च
त्वदुक्तार्थापत्त्युदाहरणे वक्ष्यमाणः संभावनालंकारोऽन्यैर्यद्यर्थोक्तौ च कल्पन
मिति यद्यर्थातिशयोक्तिर्वेनोक्तः । यद्यर्थातिशयोक्तावापाद्यापादकयोर्विपरीतार्थ
विश्रांतत्वम् इह त्वापादकस्य सिद्धत्वमापाद्यस्य संभाव्यमानत्वमिति वैचित्र्यं तु

तद्धांतरभेदतायाः साधकं न तु तद्वहिर्भूततायाइति न तत्राव्याप्तिशंकापीत्यलं
विस्तरेण ॥ ११९ ॥ इत्यर्थापत्तिरलंकारः ॥

समर्थनीयस्यार्थस्य काव्यलिङ्गं समर्थनं ॥ जि

तोसि मंद कंदर्प मच्चित्तेऽस्ति त्रिलोचनः ॥ १२१ ॥

अत्र कंदर्पजयोपन्यासोदुष्करविषयत्वात्समर्थनसापेक्षः । त
स्य मच्चित्तेस्ति त्रिलोचनइति स्वान्तःकरणे शिवसन्निधानप्रदर्श
नेन समर्थनं काव्यलिङ्गं । व्याप्तिधर्मतासापेक्षनैयायिकलि
गव्यावर्तनाय काव्यविशेषणं । इदं वाक्यार्थहेतुकं काव्यलि
गं पदार्थहेतुकं ॥—

समर्थनीयस्येति । समर्थनापेक्षस्यार्थस्य समर्थनं काव्यलिङ्गमलंकारः । अर्था
तरन्यासवारणाय समर्थनापेक्षस्येति । यदा त्वर्थांतरन्यासप्रकरणे वक्ष्यमाणरी
या सामान्यविशेषभावातिरिक्तत्वं निवेश्यते तदा नोपादेयमेवैतदिति बोध्यं । दु
ष्करविषयत्वात् दुष्करविषयरूपत्वात् । समर्थनापेक्षस्येत्यनंतरमर्थस्येति शेषः । नै
यायिकेति । नैयायिकाभिमतलिङ्गस्य लक्ष्यतावारणायेत्यर्थः ॥—

यथा ॥ भस्मोद्धूलन भद्रमस्तु भवते रुद्राक्षमाले शुभं हा सोपान
परंपरे गिरिसुताकांतालयालंक्रते ॥ आद्याराधनतोषितेन वि
भुना युष्मत्सपर्यासुखालोकोच्छेदिनि मोक्षनामनि महामोहे
निलीयामहे ॥ अत्र मोक्षस्य महामोहत्वमप्रसिद्धमिति तत्स
मर्थने सुखालोकोच्छेदिनीति पदार्थहेतुः । कचित्पदार्थवा
क्यार्थौ परस्परसापेक्षौ हेतुभावं भजतः । यथा वा ॥ चिकुरप्र
कराजयंति ते विदुषी मूर्द्धनि यान्बिमर्ति सा ॥ पशुनाप्यपुरस्कृ
तेन तत्तुलनामिच्छतु चामरेण कः ॥ अत्र चामरस्य दमयंतीकुं
तलभारसाम्याभावे विदुषी मूर्द्धनि यान्बिमर्ति सेति वाक्यार्
थः । पशुनाप्यपुरस्कृतेनेति पदार्थश्चेत्युभयं मिलितं हेतुः कचि
त्समर्थनीयार्थसमर्थनार्थे वाक्यार्थे पदार्थहेतुः ॥—

भस्मोज्ज्वलनेतिसंबोधनं । शुभमस्त्विति शेषः । गिरिसुताकांतस्य शिवस्यालयः
 प्रासादस्तदलंकारभूते सोपानपंक्ते इत्यपि संबोधनं । हेति दैन्ये । विभुना प्रभुणा
 शिवेन । युष्मार्कं या सपर्या पूजा तत्सुखस्यालोकः प्रकाशस्तदुच्छेदके । निली
 यामहे वयमित्यर्थात् । चिकुरेति । चिकुरप्रकाराः केशपाशाः । विदुषी पंडिता
 सा दमयंती । अपुरस्कृतेनानादृतेन पुरोभागेऽनिहितेन च । पदार्थश्चानेकपदार्थश्च॥—

यथा वा ॥ वपुःप्रादुर्भावाद्नुमितमिदं जन्मनि पुरा पुरारे न
 क्वापि कचिदपि भवंतं प्रणतवान् ॥ नमन्मुक्तः संप्रत्यहमत
 नुरग्रेप्यनतिमानितीश क्षंतव्यं तदिदमपराधद्वयमपि ॥ अ
 त्र तावदपराधद्वयं समर्थनीयं । अस्पष्टार्थत्वात् । तत्समर्थनं
 च पूर्वापरजन्मनोरनमनाभ्यां वाक्यार्थभूताभ्यां क्रियते । अ
 त्र द्वितीयवाक्यार्थेऽतनुत्वमेकपदार्थोहेतुः । अत्रापि संप्रति
 नमन्मुक्तइतिवाक्यार्थोनेकपदार्थोवा हेतुः । क्वचित्परस्परविरु
 द्धयोः समर्थनीययोरुभयोः क्रमादुभौ हेतुभावं भजतः ॥—

वपुरिति । पुरा पूर्वस्मिन्क्वापि जन्मनि कचिदपि क्षणे भवंतं न प्रणतवान् ।
 इतीदं वपुषः शरीरस्य प्रादुर्भावाद्नुमितं । संप्रति नमज्जति कुर्वन्मुक्तः । अत
 नुरशरीरः । अहमग्रेप्यनतिमान्जतिरहितः । समर्थनीयं हेतुकथनेनोपपादनीयं । अ
 स्पष्टार्थत्वादस्पष्टहेतुकत्वात् । अत्रानयोर्वाक्यार्थयोर्मध्ये । द्वितीयवाक्यार्थे अग्रे
 प्यनतिमानिति वाक्यार्थे । अत्राप्यतनुत्वेपि । नमन्मुक्तइत्यस्यावाक्यत्वादाह ।
 अनेकपदार्थोवेति ॥—

यथा ॥ असोढा तत्कालोल्लसदसहभावस्य तपसः कथानां वि
 स्मृतेष्वथ च रसिकः शैलदुहितुः ॥ प्रमोदं वोदिश्यात्कपटबटु
 वेषापनयने त्वराशैथिल्याभ्यां युगपदभियुक्तः स्मरहरः ॥ अ
 त्र शिवस्य युगपत्कृत्रिमब्रह्मचर्य्यवेषापनयनत्वंरातदनुवर्तने
 च्छयोर्विरुद्धयोः क्रमाद्विरिजातीव्रतपसोसहिष्णुत्वं तत्संज्ञाप
 कौतुकं चेत्युभावाथौ हेतुत्वेन निबद्धौ । क्वचित्परस्परविरुद्ध

योरुभयोः समर्थनीययोरेकएव हेतुः । यथा ॥ जीयादंबुधित
नयाधररसमास्वादयन्मुरारिरियं ॥ अंबुधिमथनक्लेशं कलयन्
विफलं च सफलं च ॥ अत्र विफलत्वसफलत्वकलनयोरुभ
योर्विरुद्धयोरेकएवांबुधितनयाधररसास्वादोहेतुः । इदं काव्य
लिङ्गं हेत्वलंकारइति केचिद्व्याजहुः ॥-

असोढेति । तपस्यंतीमुमां प्रति वटुवेषेणापगस्य हरस्य वर्णनं । कपटेन योवटोर्ब
ह्वचारिणोवेषस्तस्यापनयने त्यागे त्वराशैथिल्याभ्यां युगपदभियुक्तआक्रांतः । त्व
राशैथिल्यहेतुगर्भं क्रमेण विशेषणद्वयमाह । तत्काले उल्लसन्प्रादुर्भवन्नसहभावो
दुःसहत्वमर्थाद्वौर्यायस्य तादृशस्य तपसः असोढासहनासमर्थः शैलकन्यायाः कथा
नां विस्मयेषु विश्वासेषु रसिकश्चेति । ब्रह्मचर्यं ब्रह्मचारिवेषः । जीयादिति । अं
बुधेस्तनयायालक्ष्म्याअधररसमास्वादयन्नयं मुरारिर्जीयात्सर्वोत्कर्षेण वर्ततां । की
दृशः । समुद्रमंथनक्लेशमेवंविधांगनालाभात्सफलं कलयन् जानन् । एतदधरमाधु
र्यं सत्यमृतस्य वैयर्थ्याद्विफलं च कलयन्नित्यर्थः ॥-

हे गोदावरि देवि तावकतटोद्देशे कलिङ्गः कविर्वाग्देवीं बहुदे
शदर्शनसखीं त्यक्त्वा विरक्तिं गतः ॥ एनामर्णवमध्यमुसमु
रभिन्नाभीसरोजासनं ब्रह्माणं गमय क्षितौ कथमसावेका
किनी स्थास्यतीत्यत्र ब्रह्मणः प्रापणं कथं गोदावर्या कर्त
व्यमित्यसंभावनीयार्थोपपादकस्यार्णवमध्येत्यादितद्विशेषणस्य
न्यसनं श्लेषाख्योगुणइति श्लेषोविघटमानार्थघटकार्थस्य व
र्णनमिति श्लेषलक्षणमिति च जयदेवेनोक्तं । वस्तुतस्तत्रापि
पदार्थहेतुकं काव्यलिङ्गमेव तद्भेदकाभावात् । ननु साभिप्रा
यपदार्थवाक्यार्थविन्यसनरूपात्परिकरात्काव्यलिङ्गस्य किं भेद
कं । उच्यते । परिकरे पदार्थवाक्यार्थबलात्प्रतीयमानार्थौ वा
च्योपस्कारकतां भजतः । काव्यलिङ्गे तु पदार्थवाक्यार्थवै
व हेतुभावं भजतः । ननु यद्यपि सुखावलोकोच्छेदिनीत्या

दिपदार्थहेतुककाव्यलिङ्गोदाहरणेऽप्येव नतिमानित्यादिवाक्यार्थहेतुककाव्यलिङ्गोदाहरणे च पदार्थवाक्यार्थावेव हेतुभावं भजतस्तथापि पशुनाप्यपुरस्कृतेनेति पदार्थहेतुकोदाहरणे मच्चित्तेऽस्ति त्रिलोचनइति वाक्यार्थहेतुकोदाहरणे च प्रतीयमानार्थस्यापि हेतुकोट्यनुप्रवेशोदृश्यते । पशुनेति ह्यविवेकित्वाभिप्रायगर्भं विदुषीत्यस्य ॥—

हे गोदावरीत्यत्रार्णवमध्येत्यादिब्रह्मविशेषणस्य न्यसनं श्लेषाख्योगुणइति जयदेवेनोक्तमित्यन्वयः । तावकतटोद्देशे त्वदीयतीरभूमौ कलिङ्गाख्यः कविर्वह्नुनां देशानां दर्शने सहचारिणीं विरक्तिं मुक्तिं एनां सरस्वतीं ब्रह्माणं प्रति गमय नयेति संबन्धः । कीदृशं । अर्णवमध्ये सुप्तो यो मुरभिन्मुरारिस्तन्नाभिकमलस्थं । श्लेषोऽविषटमानेत्यत्राकारप्रश्लेषः । अविषटमानस्यानुपपद्यमानस्यार्थस्य घटकउपपादको योऽर्थस्तस्य वर्णनं श्लेषाख्योगुणइत्यर्थः । पदार्थहेतुकं समस्तपदार्थहेतुकं । पदार्थवाक्यार्थेति द्वंद्वः । प्रतीयमानोर्थोऽव्यंग्योर्थः ॥—

प्रतिनिर्देश्यत्वात्त्रिलोचनइति च कंदर्पदाहकतृतीयलोचनत्वाभिप्रायगर्भं कंदर्पजयोपयोगित्वात्तस्य सत्यं तथापि न तयोः परिकरएव किंतु तदुत्थापितं काव्यलिङ्गमपि । प्रतीयमानाविवेकविशिष्टेन पशुनाऽप्यपुरस्कृतत्वस्यानेकपदार्थस्य प्रतीयमानकन्दर्पदाहकतृतीयलोचनविशिष्टस्य शिवस्य चित्ते सन्निधानस्य च वाक्यार्थस्य वाच्यस्यैव हेतुभावात् । नहि तयोर्वाच्ययोर्हेतुभावे ताभ्यां प्रतीयमानं मध्ये किञ्चिद्धारमस्ति । यथा सर्वाशुचिनिधानस्येत्यादिपदार्थपरिकरोदाहरणे सर्वाशुचिनिधानस्येत्यादिनानेकपदार्थेन प्रतीयमानं शरीरस्यासंरक्षणीयत्वं । तथा च वाक्यार्थपरिकरोदाहरणे पर्यायोक्तविधया तत्तद्वाक्यार्थेन प्रतीयमानं नाहं व्यासइत्यादि तस्मात्पशुनेत्यत्र त्रिलोचनइत्यत्र च प्रतीयमानं वाच्यस्यैव पदार्थ

स्य वाक्यार्थस्य च हेतुभावोपपादकतया काव्यलिङ्गस्यांगमे
व । यथा यत्त्वन्नेत्रसमानकांतिसलिले मग्नं तदिंदीवरमित्य
नेकवाक्यार्थहेतुककाव्यलिङ्गोदाहरणे त्वन्नेत्रसमानकांतीत्या
दिकानि इंदीवरशशिहंसविशेषणानि तेषां वाक्यार्थानां हेतुभा
वोपपादकानीति तत्र वाक्यार्थहेतुककाव्यलिङ्गे पदार्थहेतु
ककाव्यलिङ्गे पदार्थहेतुककाव्यलिङ्गमंगमिति न तयोः का
व्यलिङ्गोदाहरणत्वे काचिदनुपपत्तिः ॥ १२९ ॥

प्रतिनिर्द्देश्यत्वादिति । निर्द्देश्यते उच्चार्यतइति निर्द्देशः शब्दः तेन विपरीतार्थ
शब्दत्वादित्यर्थः । तस्य तादृशतृतीयलोचनत्वस्य । तथा चोभयत्र परिकरालंकार
सत्वात्काव्यलिङ्गोदाहरणत्वमनुपपन्नमिति भावः । तयोः पशुनेत्याद्युक्तोदाहरणयोः ।
तदुत्थापितं परिकरोपपादितं । व्यंग्यस्य हेतुकोटावेवानुप्रवेशादिति भावः । ए
तदेव विवृणोति प्रतीयमानेति । वाच्यस्यैवेत्येवकारसूचितं व्यंग्याद्वारकत्वं नहीत्या
दिना विवृतं तदयमर्थः यदि पश्वादिपदव्यंग्यं केशपाशसाम्याभावादेरर्थस्य सा
क्षादुपपादकं स्यात्तदात्र परिकरएव स्यान्न काव्यलिङ्गं । न त्वेवमस्ति पशुपदप्रती
ताविवेकित्वमात्रेण साम्याभावस्योपपादनासंभवात् । किंतु तद्विशिष्टपशुपुरस्कृत
त्वाभावेव साक्षादुपपादकइति तत्कोटिनिविष्टं व्यंग्यं काव्यलिङ्गरूपस्य तस्यां
गमेव । व्यंग्यांतरं तु नोक्तकाव्यलिङ्गगम्यमर्थोपपादकमस्तीति निराबाधमेव
काव्यलिङ्गमिति । ननु स्वयमन्योपपादकस्य काव्यलिङ्गस्याप्युपपादकं क इष्ट
मित्याशंक्योदाहरति यत्त्वन्नेत्रेति । एतत्प्रतीपालंकारे प्रागुदाहृतं । अनेकवाक्या
र्थहेतुकेति पूर्वपादत्रयवाक्यार्थत्रयस्य चतुर्थपादार्थे हेतुत्वमिति ज्ञेयं हेतुभावोप
पादकानीति इंदीवरस्य नेत्रसमानकांतित्वं विना पटादेरिव तददर्शनस्य दैवगत
कांतासादृश्यविनोदासहिष्णुत्वे हेतुत्वासंभवादिति भावः । समाहितमर्थमुपसंहर
ति । इतीति । तयोः पशुनापीति मच्चित्तेस्तीत्येतयोः ॥ १२० ॥ इति काव्यलि
गालंकारः ॥

उक्तिरर्थान्तरन्यासः स्यात्सामान्यविशेषयोः ॥ हनु
मानब्धिमतरद्गुष्करं किं महात्मनाम् ॥ १२१ ॥

गुणवद्वस्तुसंसर्गाद्याति स्वल्पोपि गौरवम् ॥ पुष्पमा
लानुसंगेन सूत्रं शिरसि धार्यते ॥ १२२ ॥

सामान्यविशेषयोर्द्वयोरप्युक्तिरर्थांतरन्यासस्तयोश्चैकं प्रस्तुतम
न्यदप्रस्तुतं भवति ततश्च विशेषे प्रस्तुते तेन सहाप्रस्तुतसा
मान्यरूपस्य सामान्ये प्रस्तुते तेन सहाप्रस्तुतविशेषरूपस्या
र्थांतरस्य न्यसनमर्थांतरन्यासइत्युक्तं भवति । तत्राद्यस्य द्वि
तीयार्द्धमुदाहरणं द्वितीयस्य द्वितीयश्लोकः । नन्वयं
काव्यलिङ्गान्नातिरिच्यते । तथा हि । उदाहरणद्वयेप्य
प्रस्तुतयोः सामान्यविशेषयोरुक्तिः प्रस्तुतयोर्विशेषसामा
न्ययोः कथमुपकरोतीति विवेक्तव्यं । न हि सर्वथैव प्रस्तुता
नन्वव्यप्रस्तुताभिधानं युज्यते । न तावदप्रस्तुतप्रशंसायामि
व प्रस्तुतव्यञ्जकतया प्रस्तुतयोरपि विशेषसामान्ययोः स्व
शब्दोपात्तत्वान्नाऽप्यनुमानालंकारइव प्रस्तुतप्रतीतिजनकत
या तद्वदिह व्याप्तिपक्षधर्मताद्यभावात् । नापि दृष्टांतालंकार
इव उपमानतया 'विश्वब्धघातदोषः स्ववधाय स्वलस्य वीर
कोपकरः । नवतरुभंगध्वनिरिव हरिनिद्रातस्करः करिणः' इत्या
दिषु सामान्ये विशेषस्योपमानत्वदर्शनेपि विशेषे सामान्यस्य
क्वचिदपि तददर्शनात् ॥ उपमानतया तदन्वये सामंजस्याप्र
तीतेश्च तस्मात्प्रस्तुतसमर्थकतयैवाप्रस्तुतस्योपयोगइहापि व
क्तव्यः ॥—

प्रस्तुतव्यञ्जकतयेति । अप्रस्तुताभिधानं युज्यतइत्यनुषज्यते । एवमग्रेपि । विश्व
ब्धेति । स्वलस्य विश्वस्तघातरूपोदोषः स्वस्यैव वधाय भवति यतोवीराणां कोपका
रकः । सिंहनिद्रापहारी नवतरुभंगजन्यध्वनिः करिणोवधाय यथेत्यर्थः । तददर्श
नादुपमानत्वाददर्शनात् । ननु महापुरुषाकृतिरिव गंभीरेयमस्याकृतिरित्यादौ सा

मान्यस्याप्युपमानता दृष्टेत्यरुचेराह । उपमानतेति । इवाद्यभावात्तात्पर्यं । इवाद्योपमा
नतयाऽन्वयस्य सामंजस्येनाप्रतीतेरित्यर्थः । इहापीत्यपिना काव्यलिङ्गसमुच्चयः ॥—

ततश्च वाक्यार्थहेतुकं काव्यलिङ्गमेवात्रापि स्यान्न त्वलंकारां
तरस्यावकाश इति चेत् । अत्र केचित्समर्थनसापेक्षस्यार्थस्य
समर्थने काव्यलिङ्गं निरपेक्षस्यापि प्रतीतिवैभवात्समर्थनेऽर्थी
तरन्यासः । न हि यत्त्वन्नेत्रसमानकांतीत्यादिकाव्यलिङ्गोदाह
रणेष्विव 'अथोपगूढे शरदा शशांके प्राचुडयौ शांततडित्क
टाक्षा ॥ कासां न सौभाग्यगुणोंगनानां नष्टः परिभ्रष्टपयो
धराणां' ॥—

प्रतीतिवैभवात्प्रतीतिदाढ्यरूपप्रयोजनवशात् । प्रयोजनस्यापि हेतुत्वविवक्षया पंच
मी । उक्तवैलक्षण्यमुदाहरणनिष्ठतया दर्शयति । नहीत्यादिना । इत्यादिकाव्यलिं
गोदाहरणेष्विव । अथेत्याद्यर्थान्तरन्यासोदाहरणेषु प्रस्तुतस्य समर्थनार्थित्वं न ह्य
स्तीति संबंधः । शरदा शशांके उपगूढे आलिङ्गिते सति । अथानंतरं । शांता
स्तडिद्रूपाः कटाक्षायस्याः सा प्रावृट् ययौ गतवती । उक्तं विशेषरूपमर्थं सामान्य
रूपेणार्थान्तरेण समर्थयति । परिभ्रष्टपयोधराणां कासामंगनानां सौभाग्यगुणोन नष्ट
इति । पयोधराः कुचामेघाश्च ॥—

'दिवाकराद्रक्षति योगुहासु लीनं दिवाभीतमिवांधकारं ॥ क्षु
द्रेपि नूनं शरणं प्रपन्ने ममत्वमुच्चैः शिरसामतीव' इत्याद्यर्था
तरन्यासोदाहरणेषु प्रस्तुतस्य समर्थनापेक्षत्वमस्तीति । वस्तु
तस्तु प्रायोवादोयं अर्थान्तरन्यासेपि हि विशेषस्य सामान्येन
समर्थनानपेक्षत्वेपि सामान्यं विशेषेण समर्थनमपेक्षतएव नि
र्विशेषं न सामान्यमिति न्यायेन 'बहूनामप्यसाराणां संयोगः
कार्यसाधक' इत्यादिसामान्यस्य 'तृणैरारभ्यते रज्जुस्तया ना
गोपि बध्यत' इत्यादिसंप्रतिपन्नविशेषावतरणं विना बुद्धौ प्रति
ष्ठितत्वासंभवात् ॥—

दिवाकरादिति । कुमारसंभवे हिमालयवर्णनं । योहिमालयः । ममत्वं मदीयता बुद्धिः । शिरोमस्तकं शिखरं च । समर्थानर्थित्वं समर्थनापेक्षत्वं । अयमर्थोत रन्यासे समर्थानामनपेक्षत्वरूपः । सामान्यस्येत्यस्य बुद्धौ प्रतिष्ठितत्वासंभवादित्य नेनान्वयः ॥—

न च तत्र सामान्यस्य कासां न सौभाग्यगुणोंगनानामित्यादि विशेषसमर्थनार्थसामान्यस्येव लोकसंप्रतिपन्नतया विशेषावतरणं विनैव बुद्धौ प्रतिष्ठितत्वं संभवतीति श्लोके तन्व्यसनं नापेक्षितमस्तीति वाच्यं । सामान्यस्य सर्वत्र लोकसंप्रतिपन्नत्वनि यमाभावात् । न हि योयोधूमवान्सोभिमानिति व्याप्तिरूपसा मान्यस्य लोकसंप्रतिपन्नतया यथा महानसइति तद्विशेषरूपदृष्टांतानुपादनसंभवमात्रेणाप्रसिद्धव्याप्तिरूपसामान्योपन्यासेपि तद्विशेषरूपदृष्टांतोपन्यासनैरपेक्ष्यं संभवति । नचैवं सामान्येन विशेषसमर्थनस्थलेपि क्वचित्तस्य सामान्यस्य लोकप्रसिद्धत्वाभावेन तस्य बुद्धावारोहाय पुनर्विशेषांतरस्य न्यासप्रसंगइति वाच्यं इष्टापत्तेः । अत्रैव विषये विकस्वरालंकारस्यानुपदमेव दर्शयिष्यमाणत्वात् ॥—

संप्रतिपन्नेति । वक्तृश्रोतृसंमतेत्यर्थः । विशेषावतरणं विशेषावगमं । तत्र बहूनामित्यादौ सामान्यस्येति विशेषावतरणं विनैव बुद्धौ प्रतिष्ठितत्वं संभवतीत्यग्रिमेणान्वितं । तन्व्यसनं तृणैरित्यादिविशेषन्यसनं ॥—

किंच काव्यलिंगेपि न सर्वत्र समर्थनसापेक्षत्वनियमः । चिकुरप्रकराजयन्ति ते इत्यत्र तदभावादुपमानवस्तुषु वर्णनीयसाम्याभावेन निंदायाः कविकुलक्षुण्णत्वेनाऽत्र समर्थनापेक्षा विरहात् । नहि 'तदास्यदास्येपि गतोधिकारितां न शारदः पार्वणशर्वरीश्वर' इत्यादिषु समर्थनं दृश्यते । 'न विषेण न शस्त्रेण नाग्निना न च मृत्युना ॥ अप्रतीकारपारुष्याः स्त्रीभिरेव स्त्रि

यः कृता ' इत्यादिकाव्यलिङ्गाविषयेषु समर्थनापेक्षाविरहेष्वप्रतीकारपारुष्यादित्यादिना समर्थनदर्शनाच्च । न हि तत्र स्त्रीणां विषादिनिर्मितत्वाभावप्रतिपादनं समर्थनसापेक्षं प्रसिद्धत्वात् । तस्मादुभयतोव्यभिचारात्समर्थनापेक्षसमर्थने काव्यलिङ्गतन्त्रिरपेक्षसमर्थनेऽर्थातरन्यासइति न विभागः किंतु समर्थ्यसमर्थकयोः । सामान्यविशेषसम्बन्धेऽर्थातरन्यासस्तदितरसंबन्धे काव्यलिङ्गमित्येव व्यवस्थावधारणीया । प्रपञ्चश्चित्रमीमांसायां द्रष्टव्यः ॥--

नन्वेवमप्यर्थातरन्यासे कचिदेव समर्थनापेक्षा काव्यलिङ्गे तु सर्वत्र सेत्यस्तु भेदत्याशङ्क्याह । किंचेति । कविकुलक्षुण्णत्वेन कविसमूहाभ्यस्तत्वेन । तदास्यदास्ये नलमुखदास्ये पर्वणि पूर्णिमायां भवः पावर्णः शर्वरीश्वरश्चन्द्रः । न विषेणेत्यादेः स्त्रियः कृताइत्यनेनान्वयोऽपि स्त्रीभिरेव । यतः प्रतीकाररहितं पारुष्यं क्रौर्ययासां तथाभूताः । उभयतोऽन्वयव्यतिरेकाभ्यां समर्थनापेक्षायामपि तदास्यदास्येपीत्यादौ तदभावात् । न विषेणेत्यादावपेक्षाविरहेऽपि समर्थनसत्त्वात् ॥--

एवमप्रकृतेन प्रकृतसमर्थनमुदाहृतं । प्रकृतेनाप्रकृतसमर्थनं यथा ॥ यदुच्यते पार्वति पापवृत्तये न रूपमित्यव्यभिचारि तद्वचः ॥ तथा हि ते शीलमुदारदर्शने तपस्विनामप्युपदेशतां गतं ॥ यथा वा ॥ दानं ददत्यपि जलैः सहसाधिरूढे कोविद्यमानगतिरासितुमुत्सहेत ॥ यद्वान्तिनः कटकटाहतटान्मिमंक्षोर्मैक्षूदपाति परितः पटलैरलीनां ॥ १२१ ॥ १२३ ॥

अप्रकृतेनेति । आद्ये महात्मनां सर्वमुकरत्वेनाप्रकृतेन सामान्येन हनुमदब्धितरणस्य प्रकृतविशेषस्य समर्थनं द्वितीये पुष्पमालासूत्रवृत्तातेनाप्रकृतेन विशेषरूपेण प्रकृतस्य गुणवत्संगप्रयुक्तपूज्यत्वस्य सामान्यरूपस्य समर्थनमित्यर्थः । यदुच्यते इति । हे पार्वति रूपमाकृतिसौंदर्यं पापवृत्तये दुष्टाचरणाय न भवति । यत्राकृतिस्तत्र गुणावसंतीति न्यायादिति यदुच्यते तद्वचनमव्यभिचारि यथार्थं । तथा हि

उदारं रमणीयं दर्शनं यस्यास्तथाभूते पार्वति तव शीलमाचरणं तपस्विनामप्युपदे
शरूपतां प्राप्तमिति प्रकृतेन विशेषेणाप्रकृतस्य सामान्यस्य समर्थनं । दानमिति ।
दानं वितरणं मदजलं च । जलैरुदकैर्जडैश्च । लडयोरभेदात् । अधिरूढे आक्रां
ते सति । विद्यमानगतिः सगतिकोनुद्धिमांश्च कआसितुं स्थातुमुत्सहेत् शक्नुयात् ।
यस्मात् मिमंक्षोर्मज्जनं कर्तुमिच्छोर्दतिनोगजस्य कटोगंडएव कटाहस्तस्य तटाद्
ग्रादलीनां पटलैः समूहैः परितोमंशु शीघ्रमुदपाति उत्पतितमित्यन्वयः । अत्रापि पूर्वा
द्धोक्तमप्रकृतसामान्यमुत्तरार्द्धोक्तेन प्रकृतेन विशेषेण समर्थितं ॥ १२१ ॥ १२२ ॥
इत्यलंकारचंद्रिकायामर्थान्तरन्यासालंकारः ॥

यस्मिन्विशेषसामान्यविशेषाः सविकस्वरः ॥

सन जिग्ये महानोहि दुर्द्धर्षाः सागरा इव ॥ १२३ ॥

यत्र कस्यचिद्विशेषस्य समर्थनार्थं सामान्यं विन्यस्य तत्र
सिद्धावप्यपरिनुष्यता कविना तत्समर्थनाय पुनर्विशेषांतरमु
पमानरीत्यार्थांतरन्यासविधया वा विन्यस्यते तत्र विकस्वरा
लंकारः । उत्तरार्द्धं यथाकथंचिदुदाहरणं । इदं तु व्यक्तमुदा
हरणं ॥ अनंतरत्नप्रभवस्य यस्य हिमं न सौभाग्यविलो
पि जातं ॥ एकोहिदोषोगुणसन्निपाते निमज्जतीदोः किरणे
ष्विवांकः ॥ इदमुपमानरीत्या विशेषांतरस्य न्यसने उदाहरणं ।
अर्थांतरन्यासविधया यथा ॥ कर्णारुंतुदमंतरेण रणितं गाह
स्व काक स्वयं माकंदं मकरंदशालिनमिह त्वां मन्महे कोकि
लं ॥ धन्यानि स्थलवैभवेन कतिचिद्वस्तूनि कस्तूरिकां नेपालक्षि
तिपालभालपतितं पंके न शंकेत कः ॥ मालिन्यमज्जशशिनोर्म
धुलिदकलंकौ धत्तोमुखे तु तव दृक्कलकांजनाभां ॥ दोषा
वितः कचन मेलनतोगुणत्वं वक्तुर्गुणौ हि वचासि भ्रम
विप्रलंभौ ॥ १२३ ॥

यस्मिन्नेति यस्मिन् काव्ये इत्यर्थात् । निबध्यतइति शेषः । समर्थ्यसमर्थक

भावापन्तत्वं तु न लक्षणे निवेशनीयं । तद्विना चमत्काराभावेन चमत्कारित्वविशेषणमावश्यकव्येनैवानतिप्रसंगात् । एवमेवार्थांतरन्यासलक्षणेपि बोध्यं । सनेति । सप्रकृतो राजा न जिग्ये न जितोऽर्थात्परैरिति शेषः प्रकृतः । तत्समर्थनं महान्तोद्दीष्टि दुर्धर्षा अनाक्रमणीया इति सामान्येन तस्यापि सागराद्वेति विशेषोपमेयेति ज्ञेयं । प्रसिद्धेरल्पत्वात्तत्रापरितोषो बोध्यः । यथा कथंचिदिति । महता मनाक्रमणीयत्वस्यातिप्रसिद्धत्वेन तत्समर्थनापेक्षाभावाच्चंद्रलोकगतमेतच्च समंजसमिति भावः । इदं वक्ष्यमाणं । व्यक्तमिति । गुणसमुदाये एकस्य दोषस्यानाकलनमनतिप्रसिद्धतया समर्थनापेक्षामिंदोरित्यादिविशेषेण समर्थ्यत इत्यतः स्फुटमित्यर्थः । कर्णेति । हे काक कर्णयोररुंतुदं पीडाजनकं रणितं शब्दितं अंतरेण विना स्वयं मकरंदः पुष्परसस्तच्छालिनं माकंदमाञ्जवृक्षं गाहस्व आश्रय इहाञ्जतरौ त्वां वयं कोकिलं मन्महे जानीमहे । यतः स्थलवैभवेन स्थानमाहात्म्येन कतिचिद्वस्तूनि धन्यानि भवन्तीति सामान्येन पूर्वोक्तविशेषसमर्थनं । अत्रापि तदाकांक्षायां विशेषरूपमर्थांतरं न्यसति । नेपालभूमिपालस्य भाले पतिते पंके कस्तूरिकां कोन शंकेतापि तु सर्वइति । मालिन्यमिति । मधुलिङ्गं भ्रमरः कलंकश्चेतावज्जशशिशोर्मालिन्यं धत्तः कुरुतः । तव मुखे तु दृक् च तिलकांजनं च तयोराभां शोशां धत्तइत्यनुषज्यते । अंजनाभे इति पाठे द्वितीयादिवचनं । उक्तमर्थं सामान्येन समर्थयति । दोषावपि क्वचित् मेलनतोमिथोमिलनात् गुणत्वं इतः प्राप्नुतइति । कथमेतत्तत्राह । हि यतः वक्तुर्वचसि भ्रमविप्रलंभौ भ्रातिप्रतारणे गुणौ भवतः । घटवति घटाभावं निर्णयि परप्रतारणाय घटोस्तीति प्रयुक्ते वाक्ये प्रमाजनकत्वात्तयोर्गुणत्वमिति भावः ॥ १२३ ॥ इत्यलंकारचंद्रिकायां विकस्वरालंकारः ॥

प्रौढोक्तिरुत्कर्षाहेतौ तद्धेतुत्वप्रकल्पनं ॥ कचाः

कलिंदजातीरतमालस्तोममेचकाः ॥ १२४ ॥

कार्यातिशयाहेतौ तद्धेतुत्वप्रकल्पनं प्रौढोक्तिः । यथा तमालगतनैल्यातिशयाहेतौ यमुनातटरोहणे तद्धेतुत्वप्रकल्पनं । यथा वा ॥ कल्पतरुकामदोग्ध्रीर्चितामणिधनदशंखानां ॥ रचितो रजोभरपयस्तेजःश्वासांतरांबरैरेषः । अत्र कल्परक्षाद्येकैकवितरणातिशायिवर्णनीयराजवितरणातिशयाहेतौ कल्पवृ

क्षपरागादिरूपपञ्चनिर्मितत्वे तद्धेतुत्वप्रकल्पनं प्रौढोक्तिः ॥ १२४ ॥

प्रौढोक्तिरिति । उत्कर्षस्याहेतावुत्कर्षहेतुत्वकल्पनं प्रौढोक्तिः । कलिंदजा यमुना । स्तोमः समूहः । मेचकाः श्यामाः । रोहणे उद्भवे । कल्पेति । एषराजा कल्पवृक्षादीनां क्रमेण रजोभरादिभिः पञ्चभीरचितइत्यन्वयः । धनदः कुबेरः । शंखोनिधि विशेषः । रजोभरः परागसमूहः । पयोदुग्धं । श्वासः प्रसिद्धः । अंतरावरं शंखाभ्यंतरमाकाशं । अतिशायीत्यग्रिमवितरणेनान्वितं । अहेतौ पञ्च निर्मितत्वे इति सामानाधिकरण्येनान्वयः ॥ १२४ ॥ इत्यलंकारचंद्रिकायां प्रौढोक्त्यलंकारः ॥ ॥ ॥

संभावना यदीत्थं स्यादित्यूहोन्यस्य सिद्धये ॥ यदि शेषोभवेद्वक्ता कथिताः स्युर्गुणास्तव ॥ १२५ ॥

यथा वा ॥ कस्तूरिकामृगाणामंडाहंघगुणमखिलमादाय ॥ यदि पुनरहं विधिः स्यां खलजिह्वायां निवेशयिष्यामि ॥ यद्यर्थोक्तौ च कल्पनमतिशयोक्तिभेदइति काव्यप्रकाशकारः ॥ १२५ ॥

संभावनेति । ऊहस्तर्कः । कस्तूरिकेति । अहं यदि मृष्टिकर्ता स्यां तदा कस्तूरिकामृगाणामंडादखिलं गंधरूपं गुणमादाय खलजिह्वायां निवेशयिष्यामीत्यन्वयः ॥ १२४ ॥ इत्यलंकारचंद्रिकायां संभावनालंकारः ॥ ॥

किञ्चिन्मिथ्यात्वसिद्ध्यर्थमिथ्यार्थांतरकल्पनं ॥ मिथ्याध्यवसितिर्वैश्यां वशयेत्त्वस्वजं वहन् ॥ १२६ ॥

अत्र वेश्यावशीकरणस्यात्यंतासंभावितत्वसिद्ध्यै गगनकुसुममालिकाधारणरूपार्थांतरकल्पनं मिथ्याध्यवसितिः । यथा वा ॥ अस्य क्षोणिपतेः परार्धपरया लक्ष्मीकृताः संख्यया प्रज्ञाचक्षुरवेक्ष्यमाणबधिरश्राव्याः किलाकीर्तयः ॥ गीयंते स्वरमष्टमं कलयता जातेन वंध्योदरान्मूकानां प्रकरेण कुर्मरमणी दुग्धोदधेरोधसि ॥ अत्राद्योदाहरणं निदर्शनागर्भं द्वितीयं तु शुद्धं । असंबंधे संबंधरूपातिशयोक्तितोमिथ्याध्यवसितेः किञ्चिन्मिथ्यात्वसिद्ध्यर्थं मिथ्यार्थांतरकल्पनात्मना विच्छिन्नविशेषेण भेदः ॥ १२६ ॥

किंचिदिति । कस्यचिदर्थस्य मिथ्यात्वसिद्धयर्थं मिथ्याभूतार्थान्तरकल्पनं मिथ्याध्यवसितिरलंकारः । वेश्यामित्युदाहरणं । खस्रजं गगनमालां । अत्र खपुष्पमालाधारणमिव वेश्यावशीकरणमिति निदर्शनापि बोध्या । अस्येति । परार्धपरया परार्द्धसंख्यामतिक्रान्तया । लक्ष्मीकृताउपलक्षिताः । प्रज्ञाचक्षुषा अंधेनावेक्ष्यमाणाश्च तावधिरश्राव्याश्चेति कर्मधारयः । कलयता कुर्वता । प्रकरेण समूहेन । कूर्मरमणी कच्छपी । रोधसि तीरे । मिथ्याध्यवसितेरित्यस्य भेदइत्यन्वान्वयः । कल्पनाविच्छित्तिविशेषेण कल्पनाप्रयुक्तविच्छित्तिविशेषेण । कल्पनात्मनेति पाठे कल्पनास्वरूपेणेत्यर्थः । उपधेयसंकरेप्युपाधेरसंकरात् । विच्छित्तिविशेषेणेति च तस्यैव विशेषणं । विच्छित्तेर्विशेषोयस्मादिति विच्छित्तिं विशेषयति व्यावर्तयतीति वा व्युत्पत्तेः । एतेन प्रौढोक्त्यैव गतार्थतामाचक्षाणानिरस्तावेदितव्याः । न च मिथ्याध्यवसितेरलंकारांतरत्वे ॥ ‘हरिश्चंद्रेण संजन्ताः प्रगीताधर्मसूनुना ॥ खेलन्ति निगमोत्संगे मातर्गंगे गुणास्तवे’ त्यादौ हरिश्चंद्रादिसंबन्धाद्गुणानां सत्यताप्रतीतिः । सत्याध्यवसितिरपि तथा स्यादिति वाच्यं । सत्यताप्रतीत्यर्थं कस्याप्यर्थस्य कविप्रतिभाकल्पितत्वाभावेन शब्दमात्रेणालंकारतायाअसंभवात् । कविप्रतिभामात्रकल्पिताअर्थाः । काव्ये अलंकारपदास्पदमिति विषमालंकारप्रकरणे त्वयैवाभिधानादित्यलं विस्तरेण ॥ १५६ ॥ इत्यलंकारचंद्रिकायां मिथ्याध्यवसितिरलंकारः ॥

वर्ण्ये स्याद्वर्ण्यवृत्तान्तप्रतिबिंबस्य वर्णनं ॥

ललितं निर्गते नीरे सेतुमेषा चिकीर्षति ॥ १२७ ॥

प्रस्तुते धर्मिणि योवर्णनीयोवृत्तान्तस्तमवर्णयित्वा तत्रैव तत्प्रतिबिंबरूपस्य कस्यचिदप्रस्तुतवृत्तान्तस्य वर्णनं ललितं यथाकथंचिद्वाक्षिण्यसमागततत्कालोपेक्षितप्रतिनिवृत्तनाथि -- कान्तरासक्तनायकानयनार्थं सर्वां प्रेषयितुकामा नायिका मुद्दिश्य सख्या वचनेन तद्व्यापारप्रतिबिंबभूतगतजलसेतुबंधवर्णनं । नेयमप्रस्तुतप्रशंसा प्रस्तुतधर्मिकृत्वात् नापि समासोक्तिः । प्रस्तुतवृत्तान्ते वर्ण्यमाने विशेषणसाधारण्येन सारूप्येण वाऽप्रस्तुतवृत्तान्तस्फूर्त्यभावात् अप्रस्तुतवृत्तान्तादेव सरूपादिह प्रस्तुतवृत्तान्तस्य गम्यत्वात् नापि निदर्शना प्रस्तुताप्रस्तुत

वृत्तांतयोः शब्दोपात्तयोरैक्यसमारोपएव तस्याः समुन्मेषात्॥--

प्रस्तुतइति । ललितमिति लक्ष्यनिर्देशः । निर्गतइत्युदाहरणं । दाक्षिण्येत्यादिकप्रत्ययांतचतुष्टयं नायकविशेषणं । दाक्षिण्यमनुरोधशोलत्वं । तद्व्यापारेति । सखीप्रेषणरूपनायिकाव्यापारस्वरूपेत्यर्थः । सारूप्यं चात्र नैरर्थक्यं । कृतालंकारेष्वंतर्भावमाशंक्य निराकरोति नेयमित्यादिना । प्रस्तुताप्रस्तुतेति । तथा च प्रकृतेः प्रस्तुतवृत्तांतस्यैकस्यैवोपादानान्निदर्शना न युक्तेति भावः ॥--

यदि विषयविषयिणोः शब्दोपात्तयोः प्रवर्तमानएवालंकारो विषयिमात्रोपादानेपि स्यात्तदा रूपकमेव भेदेऽप्यभेदरूपाया अतिशयोक्तेरपि विषयमाक्रमेत् । ननु तर्ह्यत्र प्रस्तुतनायकादि निगरणेन तत्र शब्दोपात्ताप्रस्तुतनीराद्यभेदाध्यवसायइति भेदे अभेदरूपातिशयोक्तिरस्तु । एवं तर्हि सारूप्यनिबंधना अप्रस्तुतप्रशंसाविषयेपि सैवातिशयोक्तिः स्यात् । अप्रस्तुतधर्मिकत्वान्न भवतीति चेत् । तत्राप्यप्रस्तुतधर्मिवाचकपदस्यापि प्रसिद्धातिशयोक्त्युदाहरणेष्विव प्रस्तुतधर्मिलक्षकत्वसंभवात् । नन्वप्रस्तुतप्रशंसायां सरूपादप्रस्तुतवाक्यार्थात्प्रस्तुतवाक्यार्थोऽवगम्यते न त्वतिशयोक्ताविव विषयवाचकैस्तत्तत्पदैर्विषयालक्ष्यन्तइति भेदइति चेत् तर्हि इहापि प्रस्तुतगतादप्रस्तुतवृत्तांतरूपाद्वाक्यार्थात्तद्वतप्रस्तुतवृत्तान्तरूपोवाक्यार्थोऽवगम्यतइत्येवातिशयोक्तितोभेदोस्तु ॥--

ननूभयोः शब्दोपात्तत्वइवाप्रस्तुतमात्रस्य तत्त्वेपि निदर्शनास्त्वित्याशंक्याह । यदिति । प्रतिबंधा तावत्परिहरति । तर्हि सारूप्येति । 'एकः कृती शकुतेषु योन्यं शकान्न याचत'इत्यादावित्यर्थः । अप्रस्तुतेति । अप्रस्तुतस्य शकुंतादेस्तत्र वर्णनीयत्वादतिशयोक्तिस्थले च वापीकापीत्यादौ वापीत्वादिना प्रस्तुतनाभ्यादेर्वर्ण्यत्वाच्चातिशयोक्तिस्तत्रापादयितुं शक्येति भावः । अप्रसिद्धोऽयं हेतुरित्याह तत्रेति । प्रसिद्धेति । वापीकापीत्यादिसर्वसंमतेत्यर्थः । तद्वतेति । प्रस्तुतगतेत्यर्थः ॥--

वस्तुनस्तु 'सोऽपूर्वोरसनाविपर्ययविधिस्तत्कर्णयोश्चापलं दृष्टिः
 सा मदविस्मृतस्वपरदिक्रिं भूयसोक्तेन वा ॥ पूर्वं निश्चितवान
 सि भ्रमर हे यद्धारणोद्याप्यसावंतःशून्यकरोनिषेव्यतइति
 भ्रातः कण्ठग्रह' इत्याद्यप्रस्तुतप्रशंसोदाहरणे प्रथमप्रतीताद
 प्रस्तुतवाक्यार्थात्प्रस्तुतवाक्यार्थोऽवगम्यतइत्येतन्न घटते ।
 अप्रस्तुते वारणस्य भ्रमरासेव्यत्वे कर्णचापलमात्रस्य भ्रमर
 निराकरणहेतुत्वसम्भवेपि रसनाविपर्ययांतःशून्यकरत्वयोर्हे
 तुत्वासम्भवेन मदस्य प्रत्युततत्सेव्यत्वएव हेतुत्वेन च रसना
 विपर्ययादीनां तत्र हेतुत्वान्वयार्थं वारणपदस्य दुष्प्रभुरूपवि
 षयक्रोडीकारेणैव प्रवृत्तेर्वक्तव्यत्वात् । एवं सत्यपि यद्यप्रस्तुत
 संबोधनादिविच्छित्तिविशेषात्तत्राप्रस्तुतप्रशंसायाअतिशयोक्ति
 तोभेदोघटते ॥ तदात्रापि प्रस्तुतं धर्मिणं स्वपदेन निर्दिश्य
 तत्राप्रस्तुतवर्णनारूपस्य विच्छित्तिविशेषस्य सद्भावात्ततोभे
 दः सुतरां घटते ॥—

अप्रस्तुतप्रशंसायां क्वचित्प्रस्तुताप्रस्तुतयोरभेदाध्यवसानमप्यप्रस्तुतवाक्यार्थप्रतीति
 काले दृश्यते । ललिते तु न कापीति सुतरामतिशयोक्तितोभेदइत्याह सोऽपूर्वइ
 त्यादिना । रसनाविपर्ययः अग्निशापात्करिणां जिह्वापरिवृत्तिः । पूर्वं विपरीताभि
 धानं च । कर्णचापलं प्रसिद्धं पिशुनप्रतार्यत्वं च । मदः प्रसिद्धः गर्वश्च । तेन
 विस्मृता स्वपरयोर्दिङ्मार्गासाप्तानासविभागश्च यया सा दृष्टिः वारणोगजोवार
 कश्च । शून्यः सरंधोधनरहितश्च । करः शूंडा हस्तश्च ग्रहआग्रहः कुतो न घटते
 तत्राह । अप्रस्तुतइति । एतच्च भ्रमरासेव्यत्वइत्यस्य विशेषणं । भ्रमरनिरासक
 रणस्येति च कर्णचापलमात्रस्येत्यस्य क्रोडीकारः । स्वार्थेन समभेदाध्यवसायः ।
 अप्रस्तुतसंबोधनादीति । आदिना सारूप्यनिबंधनप्रस्तुतवाक्यार्थावगतिपरिग्रहः ।
 अत्रापि ललितालंकारेपि वर्णनारूपस्येति । चमत्कारितारूपायाविच्छिन्नेस्त
 दवच्छेदकवर्णनारूपत्वमित्यभिप्रायः ॥—

'पश्य नीलोत्पलद्वंद्वान्निस्सरंति' 'वापी कापि स्फुरति गगने

तत्परं सूक्ष्मपद्या इत्यादिषु तु प्रस्तुतस्य कस्यचिद्धर्मिणः स्ववाचकेनानिर्दिष्टत्वादतिशयोक्तिरेवैतेन गतजलसेतुबंधवर्णनादिष्वसम्बन्धे संबंधातिशयोक्तिरस्त्विति शंकापि निरस्ता । तथा सति कस्त्वं भोः कथयामीत्यादावपि तत्प्रसंगात्सारूप्यनिबन्धनप्रस्तुतवाक्यार्थावगतिरूपविच्छित्तिविशेषालंकारांतरकल्पनं त्विहापि तुल्यं । तस्मात्सर्वालंकारविलक्षणमिदं ललितं । यथा वा ॥ क सूर्यप्रभवोवंशः क चाल्पविषया मतिः ॥ ति तीर्षुर्दुस्तरं मोहादुदुपेनास्मि सागरं ॥ अत्रापि निदर्शनाभ्रांतिर्न कार्या । अल्पविषयया मत्या सूर्यवंशं वर्णयितुमिच्छुरहमिति प्रस्तुतवृत्तांतानुपन्यासात्तत्प्रतिबिम्बभूतस्य उदुपेन सागरं तितीर्षुरस्मीत्यप्रस्तुतवृत्तांतस्य वर्णनेनादौ विषमालंकारविन्यसनेन च केवलं तत्र तात्पर्यस्य गम्यमानत्वात् ॥--

कस्यचिन्नेत्रद्वन्द्वादेः । स्ववाचकेन नेत्रादिपदेन । अनिर्दिष्टत्वादप्रतिपादितत्वात् । अतिशयोक्तिरस्तीति । अतिशयोक्तिरेवास्तोत्यर्थः । तत्प्रसंगात् संबोध्यत्वोच्चारयितृत्वयोरसंबन्धेऽपि संबंधवर्णनादतिशयोक्तिमात्रप्रसंगात् । अलंकारांतरं कस्त्वमित्यादावप्रस्तुतप्रशंसा प्रकृते तु ललितमिति । तत्प्रतिबिम्बेति । प्रस्तुतार्थप्रतिबिम्बरूपस्याप्रस्तुतार्थस्येत्यर्थः । आदौ पूर्वार्द्धे । विषमेति । स्वमतिसूर्यवंशयोरत्यंतानुपन्यासरूपत्वेत्यर्थः । तात्पर्यस्य तादृशमतिकरणकसूर्यवंशवर्णनेच्छाभिप्रायस्य ॥--

यथा वा ॥ अनायि देशः कतमस्त्वयाद्य वसंतमुक्तस्य दशां वनस्य ॥ त्वदाप्तसंकेततया कृतार्था श्राव्यापि नानेन जनेन संज्ञा ॥ अत्र कतमोदेशस्त्वया परित्यक्तः इति प्रस्तुतार्थमनुपन्यस्य वसंतमुक्तस्य वनस्य दशामनायीति तत्प्रतिबिम्बभूतार्थमात्रोपन्यासाल्ललितालंकारः ॥ १२७ ॥

अनायीति । नलं प्रति दमयंत्याउक्तिः । हे नल अद्य त्वया कतमोदेशो वसंतमु

कस्य वनस्य दशामनायि प्रापितः । त्वयि प्राप्तसंकेततया कृतार्था संज्ञा नामा
प्यनेन मल्लक्षणेन जनेन न श्राव्या न श्रवणार्हा अपि तु श्राव्यैवेति । अत्र च ता
दृशवनदशारूपस्याप्रस्तुतार्थस्य प्रस्तुते देशे कथनात्प्रस्तुतवृत्तांतस्योक्तरूपस्य प्रती
तिः । न चात्र वारणेंद्रलीलामितिवत्पदार्थनिदर्शना युक्तेति वाच्यं । तत्र पूर्वार्धेन
प्रकृतवृत्तांतोपादानेन सादृश्यपर्यवसानरूपनिदर्शनासत्वेप्यत्र तदनुपादानेन त
व्यंग्यताप्रयुक्तविच्छित्तिविशेषवत्त्वेन ललितालंकारस्यैवोचितत्वात् । एतेन दशापद
लक्षितनिःश्रीकृत्वरूपकार्यद्वारेण कारणस्य राजकर्तृकत्यागकर्मत्वस्याभिधानात्प
र्यायोक्तमित्यपि निरस्तं । उपधेयसंकरेप्युपाधेरसंकराच्चेति संक्षेपः ॥ १२७ ॥
इत्यलंकारचंद्रिकायां ललितप्रकरणम् ॥

उत्कंठितार्थसंसिद्धिर्विना यत्नं प्रहर्षणं ॥ तामे
व ध्यायते तस्मै निसृष्टा सैव दूतिका ॥ १२८ ॥

उत्कंठा इच्छाविशेषः । 'सर्वेन्द्रियसुखास्वादोयत्रास्तीत्यभिमन्य
ते ॥ तत्प्राप्तीच्छां ससंकल्पामुत्कंठां कवयोविदुः ' इत्युक्तलक्ष
णान्तद्विषयस्यार्थस्य तदुपायसंपादनयत्नं विना सिद्धिः प्रह
र्षणं । उदाहरणं स्पष्टं । यथा वा ॥ मेधैर्मेदुरमंबरं वनभुवः
श्यामास्तमालद्रुमैर्नक्तं भीरुरयं त्वमेव तदिमं राधे गृहं प्राप
य ॥ इत्थं नंदनिदेशतश्चलितयोः प्रत्यध्वकुंजद्रुमं राधामाधव
योर्जयंति यमुनाकूले रहःकेलयः ॥ अत्र राधामाधवयोः प
रस्परमुत्कंठितत्वं प्रसिद्धतरमग्रे च ग्रंथकारेण निबद्धमित्य
त्रोदाहरणे लक्षणानुगतिः ॥ १२८ ॥

तामेवेति । दूतिकामेवेत्यर्थः । निसृष्टा प्रेषिता । ससंकल्पां मनोरथसहितां ।
मेधैरिति । मेदुरं तुंदिलं नक्तं रात्रिरस्तीति शेषः । नंदनिदेशतो नंदस्याज्ञावशा
त् । प्रत्यध्वकुंजद्रुममध्वसंबंधिकुंजद्रुमं द्रुमं प्रति । ग्रंथकारेण गीतगोविंदकृता ॥ १२८ ॥

वाञ्छितादधिकार्थस्य संसिद्धिश्च प्रहर्षणं ॥ दी
पमुद्योजयेद्यावत्तावदभ्युदितोरविः ॥ १२९ ॥^{१०}

स्पष्टं । यथा वा ॥ चातकस्त्रिचतुराङ्गपयःकणान् याचते ज
लधरं पिपासया ॥ सोपि पूरयति विश्वमभसा हंत हंत महता
मुदारता ॥ १२९ ॥

चातकइति । यत्तु चातकस्य त्रिचतुराङ्गमात्रार्थितया जलदकर्तृकेणाभसा वि
श्वपूरणेन हर्षाधिक्याभावादयुक्तमुदाहरणमिति तत्तुच्छं । हेत्वसिद्धेः । न हि क्षु
द्रुपशमाय तत्पर्याप्तान्त्रमात्रार्थिनस्तदधिकान्नलाभे हर्षाधिक्यं नास्तीति वक्तुं श
क्यते । तदानीमुपयोगाभावेपि स्वस्यैव कालांतरे तदुपयोगसत्त्वात् । न च चातक
स्य जलसंग्रहानुपयोगाद्वैषम्यं शङ्कनीयं । चातकवृत्तांतस्याप्रस्तुततया तद्व्यंगे प्रस्तुत
दातुयाचकवृत्तान्ते काव्यस्य पर्यवसानादिति ॥ १२९ ॥

यत्नादुपायसिद्धयर्थात्साक्षात्लाभः फलस्य च ॥ नि
र्ध्वंजनौषधीमूलं खनता साधितोनिधिः ॥ १३० ॥

फलोपायसिद्धयर्थीयत्नान्मध्ये उपायसिद्धिमनपेक्ष्य साक्षा
त्फलस्यैव लाभोपि प्रहर्षणम् । यथा निर्ध्वंजनसिद्धयर्थं मृ
लिकां खनतस्तत्रैव निधेर्लाभः । यथा वा ॥ उच्चित्य प्रथम
मधस्थितं मृगाक्षी पुष्पौघं श्रितविटपं ग्रहीतुकामा ॥ आरो
हुं पदमदधादशोकयष्टावामूलं पुनरपि तेन पुष्पिताभूत् ॥
अत्र पुष्पग्रहणोपायभूतारोहरणसिद्धयर्थात्पदनिधानात्तत्रैव
पुष्पग्रहणलाभः ॥ १३० ॥

तृतीयं भेदमाह । यत्नादिति । प्रहर्षणमित्यनुवर्तते । निर्ध्वंजनेति । निधिदर्श
नसाधनं यदंजनं तत्साधनौषधीमूलमित्यर्थः । साधितोल्ब्धः । उच्चित्येति । अधः
स्थितं वृक्षस्याधोदेशे स्थितं । अवस्थितमिति पाठे समीपाशोकयष्टाववस्थितमित्य
र्थः । श्रिताआश्रिताविटपाः शाखायेनेति पुष्पौघविशेषणम् । अदधादाहितवती
यष्टिः स्कंधः तेन पादाघातेन । पुनरप्यामूलं पुष्पिताभूदर्थोदशोकयष्टिः । अत्र
च तदसाध्यकयत्नात्तत्लाभइति प्रकारत्रयसाधारणं सामान्यलक्षणं बोध्यं ॥ १३० ॥
इति प्रहर्षणम् ॥

इष्यमाणविरुद्धार्थसंप्राप्तिस्तु विषादनम् ॥ दी
पमुद्योजयेद्यावन्निर्वाणस्तावदेव सः ॥ १३७ ॥

यथा वा ॥ रात्रिर्गमिष्यति भविष्यति सुप्रभातं भास्वानुदेष्य
ति हसिष्यति पंकजश्रीः ॥ इत्थं विचिंतयति कोशगते द्विरे
फे हा हंत हंत नलिनीं गजउज्जहार ॥ १३९ ॥

इष्यमाणविरोधोऽर्थस्तत्संप्राप्तिर्विषादनमलंकारः । उद्योजयेदुद्दीप्तं कुर्यात् ।
उद्योजयेद्यावदित्यनेन तदिच्छामात्रं न तु तत्करणमिति विषमाद्भेदः । एवमग्नि
मोदाहरणोपेच्छामात्रं न त्विष्टोत्पत्त्यनुकूलाचरणमिति ॥ १३९ ॥ इति विषादनम् ॥

एकस्य गुणदोषाभ्यामुल्लासोन्यस्य तौ यदि ॥ अपि
मां पावयेत्साध्वी स्नात्वेतीच्छति जाह्नवी ॥ १३२ ॥
काठिन्यं कुचयोः स्रष्टुं वाञ्छन्त्यः पादपद्मयोः ॥ निन्दं
ति च विधातारं त्वद्धाटीष्वरियोषितः ॥ १३३ ॥
तदभाग्यं धनस्यैव यन्नाश्रयति सज्जनम् ॥ लाभो
यमेव भूपालसेवकानां न चेद्वधः ॥ १३४ ॥

यत्र कस्यचिद्गुणेनान्यस्य गुणोदोषेण दोषोगुणेन दोषोदोषेण
गुणोवा वर्ण्यते सउल्लासः । द्वितीयार्द्धमाद्यस्योदाहरणम् । त
त्र पतिव्रतामहिमगुणेन तदीयस्नानतोगंगायाः पावनत्वगुणो
वर्णितः । द्वितीयश्लोके द्वितीयस्योदाहरणम् । तत्र राज्ञोधा
टीषु वने पलायमानानामरातियोषितां पादयोर्धावनपरिपन्थि
मार्दवदोषेण तयोः काठिन्यमसृष्ट्वा व्यर्थं कुचयोस्तत्सृष्टवतो
धानुर्निघ्नत्वदोषोवर्णितः । तृतीयश्लोकस्तृतीयचतुर्थयोरुदाहर
णम् । तत्र सज्जनमहिमगुणेन धनस्य तदनाश्रयणं दोषत्वेन
राज्ञः क्रौर्यदोषेण तत्सेवकानां वधं विना विनिर्गमनं गुणत्वेन
वर्णितं ॥--

एकस्येति । एकस्य गुणदोषाभ्यामन्यस्य तौ गुणदोषौ यदि भवतस्तदोलासा लंकारः । अपीति । अपि संभावनायाम् । साध्वी पतिव्रता स्नात्वा मां पावयेदिति जाह्नवी इच्छतीत्यन्वयः । तव धाटीषु युद्धयात्रासु कुचयोः । सृष्टं काठिन्यं पादपद्मयोर्वीर्योत्थोरियोषितोविधातारं निन्दतीत्यन्वयः । स्रष्टुमिति पाठे कुचयोः काठिन्यं पादयोः स्रष्टुमिच्छन्त्यइत्यन्वयः । लाभोयमिति । भूपालसेवकानामयमेव लाभोयदि वधोऽन भवतीत्यन्वयः ॥—

अनेनैव क्रमेणोदाहरणांतराणि ॥ यदयं रथसंक्षोभादंसेनांसो निपीडितः ॥ एकः कृती मदंगेषु शेषमंगं भुवोभरः ॥ अत्र नायिकासौंदर्यगुणेन तदंसनिपीडितस्य स्वांसस्य कृतित्वगुणो वर्णितः । लोकानन्दन चन्दनद्रुम सखे नास्मिन्वने स्थायीतां दुर्वशैः परुषैरसारद्वयैराक्रान्तमेतद्वनं ॥ ते ह्यन्योन्यनिघर्षजातदहनज्वालावलीसंकुलान स्वान्येव कुलानि केवलमिदं सर्वं दहेयुर्वनं ॥ अत्र वेणूनां परस्परसंघर्षणसंजातदहनसंकुलत्वदोषेण वननाशरूपदोषो वर्णितः । दानार्थिनोमधुकरायदि कर्णतालैर्दूरीकृताः करिवरेण मदांधबुध्या ॥ तस्यैव गंडयुगमंडनहानिरेषा भृंगाः पुनर्विकचपद्मवने चरन्ति । अत्र श्रमराणामलंकरणत्वगुणेन गजस्य तत्प्रतिक्षेपोदोषत्वेन वर्णितः । आघ्रातं परिचुम्बितं परिमुहुर्लीढं पुनश्चर्वितं त्यक्तं वा भुवि नीरसेन मनसा तत्र व्यथां मा कृथाः ॥ हे सद्गत्न तवैव देव कुशलं यद्दानरेणादरादन्तः सारविलोकनव्यसनिना चूर्णीकृतं नाश्मना ॥ अत्र वानरस्य चापलदोषेण रत्नस्य चूर्णनाभावो गुणत्वेन वर्णितः । अत्र प्रथमचतुर्थयोरुल्लासोन्वर्थः ॥ मध्यमयोश्छत्रिन्यायेन लाक्षणिकः ॥ १३४ ॥

यदयमिति । रथस्य संक्षोभाच्चलनाद्यदयमंसोऽसेनार्थाद्विधातारो निपीडितः संवृष्टो ममांगेषु मय्ये सपदैकः कृतो कुशलः । अवशिष्टमंगं भूमेर्भारमित्यर्थः ।

दुर्वैशैर्दुष्टवेणुभिर्दुष्कुलैश्चेत्यादिः श्लेषो बोध्यः । वननाशरूपो वनसंबन्धिनाशरूपः ।
 वनस्येति युक्ततरः पाठः । तत्प्रतिक्षेपो भ्रमरनिरासोगजस्य दोषत्वेनेति संबंधः ।
 आप्रातमिति । महुः परिलीढमास्वादितम् । नीरसेन मनसा करणभूतेन वानरेण
 कर्त्रा । तत्र तस्मिन्सति । विचारणव्यसनिना विचारणतत्परेण । अश्मना पाषा
 णेन । प्रथमचतुर्थयोगुणेन गुणदोषेण वा गुणइति भेदयोः । उल्लासउल्लासशब्दः ।
 अन्वर्थइति । उत्कटोल्लासः सुखं यत्रेत्यर्थानुगतइत्यर्थः । छत्रिन्यायेनेति । केषु
 चिच्छत्रसंबन्धाच्छत्र्यच्छत्रिसमुदाये छत्रिणोयांतीतिवदित्यर्थः ॥ १३२ ॥ १३३ ॥
 ॥ १३४ ॥ इत्यलंकारचन्द्रिकायां उल्लासः ॥

ताभ्यां तौ यदि न स्यातामवज्ञालं कतिस्तु सा ॥ स्वल्प
 मेवांबु लभते प्रस्थं प्राप्यापि सागरं ॥ मीलंति यदि
 पद्मानि का हानिरमृतद्युतेः ॥ १३५ ॥

ताभ्यां गुणदोषाभ्यां । तौ गुणदोषौ । अत्र कस्यचिद्गुणेना
 न्यस्य गुणालाभे द्वितीयार्थमुदाहरणं । दोषेण दोषस्याप्राप्तौ
 तृतीयार्थः । यथा । महुक्तिश्चेदंतर्मदयति सुधीभूय सुधियः किं
 मस्यानाम स्यादरसपुरुषानादरभरैः ॥ यथा यूनस्तद्वत्परमर
 मणीयापि रमणी कुमारणामंतःकरणहरणं नैव कुरुते ॥ त्वं
 चेत्संचरसे वृषेण लघुता का नाम दिग्दन्तिनां व्यालैः कंक
 णभूषणानि कुरुषे हानिर्न हेम्नामपि ॥ मूर्द्धन्यं कुरुषे सितां
 शुभयशः किन्नाम लोकत्रयीर्दापस्यांबुजबांधवस्य जगतामी
 शोसि किं ब्रूमहे ॥ अत्राद्ये कवितारमणीगुणाभ्यामरसवाल
 कयोर्हृदयोल्लासरूपगुणाभावोवर्णितः । द्वितीये परमेश्वरानं
 गीकरणदोषेण दिग्गजादीनां लघुतादिदोषाभावोवर्णितः ॥ १३५ ॥

प्रस्थं प्रस्थपरिमाणपात्रं । महुक्तिरिति । ममोक्तिः कविता सुधियोतःकरणं
 सुधीभूयामृतीभूय चेन्मदयति तोषयति तदाऽस्यामहुक्तेः अरसानां नीरसानाम्पुरु
 षाणामनादरसमूहैः किं नाम स्यान्न किंचिदित्यर्थः । कचिदलसेति पाठः । परमर

मणीयापि । केव रमणी स्त्री यूनस्तरुणस्य यथातः करणहरणं कुरुते न तद्वत्कुमारा
णां बालानामित्यन्वयः । त्वं चेदिति । शिवं प्रति कस्यापि कवेरुक्तिः । जलांशुं
चंद्रं पक्षे जडांशुं । अंबुजबांधवः सूर्यः । उल्लासरूपगुणाभावउल्लासरूपस्य गुण
स्याभावः ॥ १३५ ॥ इत्यवज्ञाप्रकरणम् ॥

दोषस्याभ्यर्थनानुज्ञा तत्रैव गुणदर्शनात् ॥ विप
दः संतु नः शश्वद्यासु संकीर्त्यते हरिः ॥ १३६ ॥

यथा वा ॥ मय्येव जीर्णतां यातु यत्त्वयोपकृतं हरे ॥ नरः प्र
त्युपकारार्थी विपत्तिमभिकांक्षति ॥ इयं हनुमंतं प्रति राघव
स्योक्तिः । अत्र प्रत्युपकाराभावोदोषस्तदभ्युपगमे हेतुर्गुणो
विपत्त्याकांक्षायाअप्रसक्तिः । सा च व्यतिरेकमुखप्रवृत्तेन सा
मान्येन विशेषसमर्थनरूपेणार्थांतरन्यासेन दर्शिता । यथा वा ॥
ब्रजेम भवदंतिकं प्रकृतिमेत्य पैशाचिकीं किमित्यमरसंपदः प्र
मथनाथ नाथामहे ॥ भवद्भवनदेहलीविकटतुंडदंडाहतित्रुटन्मु
कुटकोटिभिर्मधवदादिभिर्भूयते ॥ १३६ ॥

दोषस्येति । अभ्यर्थना इच्छा । तत्रैव दोषएव । अनुज्ञेति लक्ष्यनिर्देशः । श
श्वन्निरंतरं संकीर्त्यतइत्यनेनान्वयि । मय्येवेति । जीर्णतां प्रत्युपकाराक्षमतां ।
हरिशब्दोवानरार्थः । व्यतिरेकमुखेति । वैधर्म्यमुखेत्यर्थः । अस्य चार्थांतरन्यासे
नेत्यनेनान्वयः । दर्शितेति । वैधर्म्यविपर्यये प्रत्युपकारानभिलाषी विपत्तिं नाकां
क्षतीत्यर्थपर्यवसानादिति भावः । ब्रजेमेति । हे प्रमथनाथ हर पैशाचिकीं पिशाच
संबन्धिनीं प्रकृतिं पिशाचतामेत्य प्राप्य भवतोंतिकं समीपदेशं भजेम । अमरसंपत्तीः
किमिति प्रार्थयामहे । यतोमधवदादिभिर्निद्रप्रमुखैरपि भवद्भवनदेहलीषु विकटतुंडस्य
वक्तुंडस्य दंडाघातैः स्फुटन्मुकुटाग्रैर्भूयतइत्यर्थः ॥ १३६ ॥ इत्यलंकारचंद्रि
कायामनुज्ञाप्रकरणं ॥

लेशः स्याद्दोषगुणयोर्गुणदोषत्वकल्पनं ॥ अखिले
षु विहंगेषु हंत स्वच्छंदचारिषु ॥ शुकपंजरबंधस्ते
मधुराणां गिरां फलम् ॥ १३७ ॥

दोषस्य गुणत्वकल्पनं गुणस्य दोषत्वकल्पनं च लेशः । उदाहरणं राज्ञोभिमते विदुषि पुत्रे चिरं राजधान्यां प्रवसति तद्दर्शनोत्कंठितस्य गृहे स्थितस्य पितुर्वचनमप्रस्तुतप्रशसारूपम् । तत्र प्रथमार्धे इतरविहगानामवक्तृत्वदोषस्य स्वच्छंदचरणानुकूलतया गुणत्वं कल्पितम् द्वितीयार्धे मधुरभाषित्वस्य गुणस्य पंजरबंधहेतुतया दोषत्वं कल्पितम् । न चात्र व्याजस्तुतिराशं कनीया । नह्यत्र विहगांतराणां स्तुतिव्याजेन निंदायां शुकस्य निंदाव्याजेन स्तुतौ च तात्पर्यं । किंतु पुत्रदर्शनोत्कंठितस्य दोषगुणयोर्गुणदोषत्वाभिमानएवात्र श्लोके निबद्धः ॥—

लेशइति लक्ष्यनिर्देशः । प्रवसतीति सतिसप्तम्यंतम् । शुकस्य निंदायानिंदाव्याजेन स्तुतौ चेत्यन्वयः ॥—

यथा वा ॥ संतः सच्चरितुदयव्यसनिनः प्रादुर्भवद्यंत्रणाः सर्वत्रैव जनापवादचकिताजीवंति दुःखं सदा ॥ अव्युत्पन्नमतिः कृतेन न सत्वा नैवासता व्याकुलोयुक्तायुक्तविवेकशून्यहृदयोधन्योजनः प्राकृतः ॥ दंडी त्वत्रोदाजहार । “युवैषगुणवान् राजा योग्यस्ते पतिरूर्जितः ॥ रणोत्सवे मनः सक्तं यस्य कामोत्सवादपि ॥ चपलोनिर्दयश्चासौ जनः किं तेन मे सखि ॥ आगः प्रमार्जनायैव चाटवोयेन शिक्षिताः ॥” अत्राद्यश्लोके राज्ञोवीर्योत्कर्षस्तुतिः । कन्यायानिरंतरसंभोगनिर्विवर्तिषया दोषत्वेन प्रतिभासतामित्यभिप्रेत्य विदग्धया सख्या राजप्रकोपपरिजिहीर्षया सएव दोषोगुणत्वेन वर्णितः । उत्तरश्लोके सखीभिरुपदिष्टं मानं कर्तुमशक्त्यापि तदग्रतो मानपरिग्रहानुगुण्यं प्रतिज्ञाय तदनिर्वाहमाशंकमानया सखी नामुपहासं परीजिहीर्षया नायिकया नायकस्य चादुकारि

तागुणएव दोषत्वेन वर्णितः । न चाद्यश्लोके स्तुतिर्निंदापर्य
वसायिनी द्वितीयश्लोके निंदास्तुतिपर्यवसायिनीति व्याज
स्तुतिराशङ्कनीया ॥-

संतइति । सचरितस्योदयोवृद्धिस्तद्व्यसनिनस्तत्पराः प्रादुर्भवद्यंत्रणं स्वेच्छा
चरणनिरोधोयेषां ते । सर्वत्रैव विषये । दुःखमिति क्रियाविशेषणं । अव्युत्पन्न
मतिरनिपुणमतिः । सता समीचीनेन कृतेनाचरणेन प्राकृतोनीचः युवैषइति ।
वरार्थिनीं कन्यकां प्रति सखीवचनम् । चपलइत्यादि च नायिकायाः सखीं प्रति ।
उत्सेकइति पाठेप्युत्कर्षणार्थः । कन्यायादोषत्वेन भासतामित्यन्वयः । निर्वर्ति
नुमिच्छा निर्विवर्तिषा तद्रूपदोषत्वेनेत्यर्थः । निर्विवित्सोरिति पाठे राज्ञोविशेषणम् ॥-

राजप्रकोपादिपरिहारार्थमिह निंदास्तुत्योरन्याविदिततया लेश
तएवोद्घाटनेन ततोविशेषादिति । वस्तुनस्त्वह व्याजस्तुतिस
द्भावोपि न दोषः । न ह्येतावता लेशमात्रस्य व्याजस्तुत्यंत
भावः प्रसज्जते । तदसंकीर्णयोरपि लेशोदाहरणयोर्दर्शितत्वा
त् । नापि व्याजस्तुतिमात्रस्य लेशांतभावः प्रसज्जते । भिन्न
विषयव्याजस्तुत्युदाहरणेषु ' कस्त्वं वानर रामचंद्रभवने ले
खार्थसंवाहकोयद्वक्त्रं मुहुरीक्षसे न धनिनां ब्रूषे न चादून्मृ
षा' इत्यादिषु दोषगुणीकरणस्य गुणदोषीकरणस्य चाभावात् ।
तत्रान्यगुणदोषाभ्यामन्यत्र गुणदोषयोः प्रतीतेः ॥-

कुतस्तर्हि गुणत्वेन वर्णनं तत्राह । राजप्रकोपेति । अन्येनाविदितं यथा स्या
दिति क्रियाविशेषणं । लेशतएवेति । तदुक्तं दंडिनैव 'लेशमेके विदुर्निंदां स्तुतिं
वा लेशतः कृतमिति । लेशमात्रस्येति कृतस्त्वार्थकं । उदाहरणयोरखिलेष्वित्याद्योः
भिन्नविषयेति । अन्यनिंदयान्यस्य स्तुतिरन्यस्तुत्यान्यनिंदेत्येवमादिरूपेत्यर्थः ॥-

विषयैक्येपि ' इंदोर्लक्ष्म त्रिपुरजयिनः कंठमूलं मुरारिर्दिङ्
नागानां मदजलमपीभांजि गंडस्थलानि ॥ अद्याप्युर्वीवल्लय
तिलक श्यामलिम्लानुलिसान्याभासन्ते वद धवलितं किं यशो

भिस्त्वदीयैः' इत्याद्युदाहरणेषु लेशास्पर्शनात् । तत्र हींदुलक्ष्मादीनां धवलीकरणाभावदोषएव गुणत्वेन न पर्यवस्यति किंतु परिसंख्यारूपेण ततोऽन्यत्सर्वं धवलितमित्यन्योगुणः प्रतीयते । क्वचिद्व्याजस्तुत्युदाहरणे गुणदोषीकरणसत्वेऽपि स्तुतेर्विषयान्तरमपि दृश्यते । यथा ॥ सर्वदासर्वदोसीति मिथ्या संस्तूयते बुधैः ॥ नारयोलेभिरे पृष्ठं न वक्षः परयोषितः ॥ अत्र हि वाच्यया निंदया परिसंख्यारूपेण ततोऽन्यत्सर्वमर्थिना मभिमतं दीनारादि दीयते इतिस्तुत्यन्तरमपि प्रतीयते । एवं च येषूदाहरणेषु कस्ते शौर्यमदोयोद्धुमित्यादिषु गुणदोषादिषु गुणदोषीकरणादिकमेव व्याजस्तुतिरूपतयावतिष्ठते तत्र लेशव्याजस्तुत्योः संकरोस्तु । इत्थमेव हि व्याजस्तुत्यप्रतुस्तप्रशंसयोरपि प्राक्सं करोवर्णितः ॥ १३७ ॥

ननु तथाप्येकविषयव्याजस्तुतिर्न लेशाद्भिद्येतेत्याशङ्क्याह । विषयैक्येपीति । लेशास्पर्शनादित्यग्रेतनेनान्वयः । इंदोरिति । हे उर्वीवलिततिलकरूप राजन् त्वदीयैर्यशोभिः किं धवलितं तद्वद यतोद्यापि इंदुलक्ष्मादीनि शामलिन्ना श्यामवर्णेनानुलितान्यां भासंते इत्यन्वयः । लक्ष्म लाल्छनं । दिङ्नागानां दिग्गजानां मदजलमेव मपीतद्भाजि तद्युक्तानि । परिसंख्येति । एतान्येव श्यामानीत्येवंरूपेत्यर्थः । विषयांतरं दोषीकृताद्भिन्नं गुणरूपमालंबनं । सर्वदेति । अरयः पृष्ठमर्थात्तव न लेभिरेऽप्राप्तवतः पलायनाभावात् । दीनारः परिमाणविशेषपरिच्छिन्ना सुवर्णमुद्रा । एवं च लेशव्याजस्तुत्योरसंकीर्णविषयसत्वे च गुणदोषीकरणादिकमित्यादिपदेन दोषगुणीकरणसंग्रहः । येष्वित्युपक्रमात्तत्रेति पाठोयुक्ततरः अत्रेत्यपि युक्तएव । इदमपि यच्छब्दार्थपरामर्शकत्वात् ॥ १३७ ॥ इति लेशालंकारः ॥

सूच्यार्थसूचनं मुद्रा प्रकृतार्थपरैः पदैः ॥ नितं

वगुर्वी तरुणी दृग्युग्मविपुला च सा ॥ १३८ ॥

अत्र नायिकावर्णनपरेण युग्मविपुलापदेनास्यानुष्ठुभोयुग्मविपु

लानामत्वरूपसूच्यार्थसूचनं मुद्रा । यद्यप्यत्र ग्रंथे वृत्तनाम्नोना
स्तिसूचनीयत्वं तथाप्यस्योत्तरार्द्धस्य लक्ष्यलक्षणयुक्तच्छन्दः
शास्त्रमध्यपातित्वेन तस्य सूचनीयत्वमस्तीति तदभिप्रायेण ल
क्षणं योज्यम् । एवं नवरत्नमालायां तत्तद्रत्ननामनिवेशेन तत्त
न्नामकजातिसूचनं । नक्षत्रमालायामग्न्यादिदेवतानामभिर्नक्षत्र
सूचनमित्यादावयमेवालंकारः । एवं नाटके तु वक्ष्यमाणार्थसू
चनेष्वपि ॥ १३८ ॥

सूच्यार्थेति । सूचनीयस्यार्थस्येत्यर्थः । मुद्रेति लक्ष्यनिर्देशः । दृग्युगमं विपु
लं यस्याः सा । अत्र ग्रंथे अस्मिन्नलंकारग्रंथे । रत्नमालाशब्देन भगवत्स्तुतिप
द्यावलीविशेषउच्यते । रत्ननामनिवेशेन प्रकृतार्थपररत्नवाचिपदघटनेन । तत्तन्ना
मकजातिसूचनं तन्नामप्रवृत्तिनिमित्तरत्नजातिसूचनं । नक्षत्रमालाशब्दार्थोपि पूर्वो
क्तएव । अग्न्यादिदेवतानामभिर्नक्षत्राणां तद्देवत्यानां सूचनं बोध्यं । वक्ष्यमाणे
ति । यथा अनर्घ्यराषवे 'यांति न्यायप्रवृत्तस्य तिर्यचोपि सहायताम् । अपंथा
नं तु गच्छंतं सोदरोपि विमुंचति' इति सूत्रधारवचनेन वक्ष्यमाणरावणवृत्तांतसू
चनमिति बोध्यं ॥ १३८ ॥ इतिमुद्रालंकारः

क्रमिकं प्रकृतार्थानां न्यासरत्नावलीं विदुः । चतु
रास्यः पतिर्लक्ष्म्याः सर्वज्ञस्त्वं महीपतेः ॥ १३९ ॥ ^{१४०}

अत्र चतुरास्यादिपदैर्वर्णनीयस्य ब्रह्मविष्णुरुद्रात्मता प्रती
यतइति प्रसिद्धसहपाठानां क्रमेण निवेशनं रत्नावली । यथा
वा ॥ रत्यासप्रियलाञ्छने कठिनता वासे रसालिङ्गिते प्रह्लादै
करसे क्रमादुपचिते भूभृद्गुरुत्वापहे ॥ कोकस्पर्द्धिनि भोगभा
जि जनितानंगे खलीनोन्मुखे भाति श्रीरमणावतारदशकं
बाले भवत्याः स्तने ॥ यथा वा ॥ लीलाब्जानां नयनयुगल
द्राघिमा दत्तपत्रः कुंभावैभौ कुचपरिकरः पूर्वपक्षी चकार ॥
भ्रूविभ्रांतिर्मदनधनुषोविभ्रमानन्ववादीद्वक्त्रज्योत्स्नाशशधररुचं

दूषयामास यस्याः । अत्र पत्रदानपूर्वपक्षोपन्यासानुवाददूष
णोद्भावनानि बुधजनप्रसिद्धक्रमेण न्यस्तानि । प्रसिद्धसहपा
ठानां प्रसिद्धक्रमानुसरणेऽप्ययमेवालंकारः ॥—

क्रमिकमिति । प्रकृतार्थानां क्रमिकं प्रसिद्धक्रमानुसारिन्यसनं प्रतिपादनं र
त्नावलिरलंकारः । प्रकृतत्वं च यथाकथंचित्प्रकृतसंबन्धत्वं बोध्यं । चतुरेति ।
चतुरमास्यं यस्य सचतुर्मुखश्च । रत्याप्तेति । हे बाले भवत्याः स्तने श्रीरमणस्य
विष्णोरवतारदशकं भातीत्यन्वयः । कीदृशे रतावाप्तं प्राप्तं प्रियस्य लांछनं चिह्नं
नखक्षतांगरागादिकं येन तथाभूते । कठिनतायाआवासे स्थानभूते । रसेनालिंगिते ।
प्रकृताद्वादैकरसे तत्परे । क्रमाद्दरामलकादिपरिमाणलाभेनोपचिते प्रवृद्धे ।
भूभृतां पर्वतानां गुरुत्वमपहंति नाशयति तादृशे ततोपि महत्त्वात् । चक्रवाकस्प
र्द्धाशीले तत्सदृशत्वात् । भोगः सुखं शरीरं वा तद्भाजि । जनितमदने । खेर्ष्वि
द्रियेषु लीनाआसक्ताउन्मुखायस्मिन् तादृशे । एतैरेव विशेषणैरवतारदशकरूपता
पि स्तनस्य बोध्या । तद्यथा । रत्या प्राप्तः प्रियः कामस्तस्य लांछनं मत्स्यस्तद्रूपे ।
कठिनतायाआवासे कूर्मे । रसया पृथिव्या स्वोद्धरणकालआलिंगिते वराहे । प्रकृता
दे एकोरसः प्रीतिर्यस्य तस्मिन्नुत्सिंहे । क्रमः पादविक्षेपस्तदनुसारेणोपचिते प्रवृद्धे
वामने । भूभृतां राज्ञां गौरवनाशके भार्गवे । कोकस्पर्धिनि सीतावियोगातुरतया
चक्रवाकशापदे रामे । भोगः फणा तद्भाजि शेषावतारे बलभद्रे । जनितमनंगमं
गस्य शरीरस्य विरुद्धं मौनभोगत्यागसमाधिप्रभृति येन तस्मिन् बुद्धे । खलीनमश्व
स्य वल्गा तदुन्मुखे कल्किनीति । क्रमानुसरणेपीति । तथा च प्रसिद्धसहपाठानामर्था
नां न्यसनं रत्नावलिरिति सामान्यलक्षणं । सक्रमाक्रमत्वे तत्प्रभेदाविति भावः ॥—

यथा वा ॥ यस्य वह्निमयोऽहृदयेषु जलमयोऽलोचनपुटेषु मा
रुतमयः श्वसितेषु क्षमामयोऽङ्गेष्वकाशमयः स्वान्तेषु पंचम
हाभूतमयोमूर्त्तइवादृश्यत निहतप्रतिसामंतांतःपुरेषु प्रतापः ।
एवमष्टलोकपालनवग्रहादीनां प्रसिद्धसहपाठानां यथाकथंचि
त्प्रकृतोपमानोपरंजकतादिप्रकारेण निवेशने रत्नावल्यलंका
रः प्रकृतान्वयं विना क्रमिकतत्तन्नाम्ना श्लेषभंग्या निवेशने

क्रमप्रसिद्धरहितानां प्रसिद्धसहपाठानां नवरत्नादीनां निवेश
नेपथ्यमेवालंकारः ॥ १३९ ॥

यस्येति । यस्य प्रतापः निहतानां प्रतिशत्रुभूतानामंतःपुरेषु पंचमहाभूतमयोमूर्त्त
इवाद्दृश्येतेत्यन्वयः । पंचमहाभूतमयत्वमेव विशेषणैर्दर्शयति । वह्निमयइत्यादि ।
अंगेषु क्षमामयः पृथ्वीमयः पोडाभरसहिष्णुत्वात् । स्वांतेष्वंतःकरणेषु आकाशमयः
तेषां शून्यताश्रयत्वात् । यथाकथंचिदित्यस्य प्रपञ्चनं प्रकृतोपमानेत्यादि । उपमानं
चोपरंजकं चोपमानोपरंजके तयोर्भावस्तत्ता प्रकृतं प्रत्युपमानता उपरंजकता चेत्य
र्थः । उपरंजकता चारोप्यमाणता । तदुक्तम् । 'उपरंजकतामेति विषयीरूपकं तदेति' ।
तत्रोपमानता रविरिव प्रतिदिवसोपजायमानोदयइत्यादिवत् । उपरंजकता तु चतुरा
स्यइत्याद्युदाहरणे वह्निमयइत्यादिप्रतापवर्णने च स्पष्टेति । प्रकृतान्वयं विनेति ।
मित्रचंद्रमुखी बाला लोहिताधरपल्लवेत्यादाविति भावः । क्रमिकेत्युपलक्षणम् । तद्
भावेपि गुरुणा जघनेनैषा तरुणी मंदगामिनीत्यादावप्ययमलंकारइति बोध्यं ॥
॥ १३९ ॥ इत्यलंकारचंद्रिकायां रत्नावल्यलंकारः ॥

तद्गुणः स्वगुणत्यागादन्यदीयगुणग्रहः ॥ पद्म
रागायते नासामौक्तिकं तेऽधरत्विषा ॥ १४० ॥

यथा वा ॥ वीर त्वद्रिपुरमणी परिधानुं पल्लवानि संस्पृश्य ॥ न ह
रति वनभुवि निजकररुहरुचिरवचितानि पांडुपुत्रधिया ॥ १४० ॥

तद्गुणइति । स्वगुणत्यागादनंतरमन्यदीयगुणग्रहणं तद्गुणालंकारः । पद्मेति । तव
नासामौक्तिकमधरकांत्या पद्मरागवदाचरतात्यर्थः । वीरेति । हे वीर त्वदरिकामिनी
वनभुवि परिधानं कर्तुं पल्लवानि करेण संस्पृश्य पांडुपुत्रबुद्ध्या न हरति न गृह्णा
ति । कीदृशानि । निजकररुहाणां नखानां रुच्या श्वेतकांत्या खचितानि व्याप्ता
नीत्यर्थः ॥ १४० ॥ इत्यलंकारचंद्रिकायां तद्गुणालंकारः ॥

पुनः स्वगुणसंप्राप्तिः पूर्वरूपमुदाहृतं ॥ हरकंठां
शुलिसोपि शेषस्त्वद्यशसा सितः ॥ १४१ ॥

यथा वा ॥ विभिन्नवर्णागरुडाग्रजेन सूर्यस्य रथ्याः परितः

स्फुरंत्या ॥ रत्नैः पुनर्यत्र रुचा रुचं स्वामानिन्यिरे वंशकरीरनी
लैः ॥ अयमेव तद्गुणइति केचिद्व्यवजहुः ॥ १४१ ॥

पुनरिति । स्वगुणत्यागानंतरं पुनः स्वगुणप्राप्तिः पूर्वरूपमलंकारः । हरेति । नी
लोपीति युक्तः पाठः । विभिन्नेति । माघे रैवतकगिरिवर्णनम् । गरुडाग्रजेनारुणेन वि
भिन्नवर्णामिश्रितवर्णाः सूर्यस्य रथ्याअश्वायत्र गिरौ वंशांकुरवन्नीलैरत्नैः परितः
स्फुरंत्या रुचा स्वां रुचं नीलद्युतिमानिन्यिरे आनीतवंतः । रुचा विभिन्नवर्णादिवि वा
न्वयः । केचिदित्यस्वरसवीजं तु पद्मरागायतइत्युदाहरणे तद्गुणालंकारेण स्यात् । न
चेष्टापत्तिः । अनुभवसिद्धचमत्कारस्य निरालंबनत्वापत्तेरित्युहनीयम् । अथवायं तद्गुण
एवेत्येवकारक्रमभंगेन काव्यप्रकाशकारादिमतोपन्यासपरत्वेन व्याख्येयं । तैरत्र तद्गुण
स्योदाहृतत्वात् । अत्र हि पूर्वमश्वानामरुणगुणत्वं अनंतरैवतकरत्नैरुभयेषां तद्गुण
त्वमिति तद्गुणद्वयमिति तेषामभिमतं ॥ १४१ ॥

पूर्वावस्थानुवृत्तिश्च विरुते सति वस्तुनि ॥ दी

पे निर्वापितेऽप्यासीत्कांचीरत्नैर्महन्महः ॥ १४२ ॥

लक्षणे चकारात्पूर्वरूपमिति लक्ष्यवाचकपदानुवृत्तिः । यथा
वा ॥ द्वारं खड्गभिरावृतं बहिरपि प्रस्विन्नगण्डैर्गजैरंतः कंचु
किभिः स्फुरन्मणिधरैरध्यासिताभूमयः ॥ आक्रान्तं महिषी
भिरेव शयनं त्वद्विद्विषां मंदिरे राजन्सैव चिरंतनप्रणयिनी शू
न्येपि राज्यस्थितिः ॥ १४२ ॥

पूर्वेति । वस्तुनि विरुते विगते सत्यपि पूर्वावस्थायाऽनुवृत्तिरपि पूर्वरूपमलंकारः ।
महः प्रकाशः । द्वारमिति । हे राजन् तव विद्विषां मंदिरे शून्येपि चिरंतनः प्रण
योयस्याः सैव राज्यस्य स्थितिर्मर्यादास्तीति शेषः । यतोद्वारं खड्गभिर्गण्डैर्गजैरध्यासिताः ।
पशुभिरेव खड्गधारिभिरावृतं । बहिरपि भूमयोमदप्रस्विन्नगण्डैर्गजैरध्यासिताः ।
अंतःपुरभूमयोविलसन्मणिधारिभिः कंचुकिभिः सपैरेव सौविद्वैरध्यासिताः । शयनं
तल्पं महिषीभिर्वनिताभिरेव महिषस्त्रीभिराक्रान्तमित्यन्वयः ॥ १४२ ॥ इति
पूर्वरूपालंकारः ॥

संगतान्यगुणानंगीकारमाहुरतद्गुणं ॥ चिरं रा

गिणि मच्चित्ते निहितोपि न रज्जासि ॥ १४३ ॥

यथा वा ॥ गंडाभोगे विहरति मदैः पिच्छले दिग्गजानां वै
रिखीणां नयनकमलेष्वंजनानि प्रमार्ष्टि ॥ यद्यप्येषा हिमकर
कराद्वैतसौवस्तिकी ते कीर्तिर्दिक्षु स्फुरति तदपि श्रीनृसिंहक्षि
तींद्र ॥ ननु चान्यगुणेनान्यत्र गुणोदयानुदयरूपाभ्यामुल्लासा
वज्ञालंकाराभ्यां तद्गुणातद्गुणयोः कोभेदः । उच्यते । उल्लासा
वज्ञालक्षणयोर्गुणशब्दोदोषप्रतिपक्षवाची । अन्यगुणेनान्यत्र गु
णोदयतदनुदयौ च न तस्यैव गुणस्य संक्रमणासंक्रमणे किंतु
सद्गुरूपदेशेन सदसच्छिष्ययोर्ज्ञानोत्पत्त्यनुत्पत्तिवत्तद्गुणजन्य
त्वेन संभावितयोर्गुणांतरयोरुत्पत्त्यनुत्पत्ती । तद्गुणाऽ
तद्गुणयोः पुनर्गुणशब्दोरूपरसगंधादिगुणवाची । तत्रान्यदीयगु
णग्रहणाग्रहणे च रक्तस्फटिकवस्त्रमालिन्यादिन्यायेनान्यदी
यगुणेनैवानुरंजनाननुरंजने विवक्षिते । तथैव चोदाहरणानि द
र्शितानि । यद्यप्यवज्ञालंकरतिरतद्गुणश्च विशेषोक्तिविशेषावेव ।
'कार्या जनिर्विशेषोक्तिः सति पुष्कलकारणे' इति तत्सामान्य
लक्षणाक्रांतत्वात् । तथाप्युल्लासतद्गुणप्रतिद्वंद्विना विशेषाका
रेणालंकारांतरतया परिगणिताविति ध्येयम् ॥ १४३ ॥

संगतेति । संगतः स्वसंबन्धोऽन्यः पदार्थस्तद्गुणानंगीकारमतद्गुणालंकारमाहुः ।
चिरमिति । 'रागिण्यनुरागिणि मंजिष्ठादिरंजनद्रव्ययुक्ते' च । निहितोपि त्वं न र
ज्जासि रक्तोनुरागयुक्तश्च न भवसीति' श्लिष्टं । गंडेति । हे श्रीमन्नृसिंहाख्यभूपते एषा
तव कीर्तिर्मदैः पिच्छले पंकिले दिग्गजानां गंडप्रदेशे यद्यपि विहरति तथा वैरिखी
णां नयनकमलेषु स्थितान्युंजनानि प्रमार्ष्टि प्रोछति तदपि तथापि दिक्षु हिमकरस्य
चंद्रस्य यत्किरणाद्वैतं तस्य सौवस्तिकी स्वतीत्याहेत्यर्थे तदाहेति माशब्दादिभ्यस्तद्गवा
च्यइत्यनेन ठक्प्रत्ययः । तत्सदृशीति यावत् । स्फुरति प्रकाशतइत्यर्थः । विशेषाका
रेणेति प्राग्लक्षितविशेषरूपेणेत्यर्थः ॥ १४३ ॥ इत्यलंकारचंद्रिकायामतद्गुणालंकारः ॥—

प्राक्सिद्धत्वगुणोत्कर्षोऽनुगुणः परसन्निधेः ॥ नी
लोत्पलानि दधते कटाक्षैरतिनीलताम् ॥ १४४ ॥

यथा ॥ कपिरपि च कापिशायनमदमत्तोदृश्विकेन संदष्टः ॥ अ
पि च पिशाचग्रस्तः किं ब्रूमोवैकृतं तस्य ॥ अत्र कपित्व
जात्या स्वतःसिद्धस्य वैकृतस्य मद्यादिभिरुत्कर्षः ॥ १४४ ॥

प्रागिति । परसंनिधिवशात्पूर्वसिद्धस्य स्वगुणस्योत्कर्षोऽनुगुणोनामालंकारः ।
नीलोत्पलानि कर्णावतंसीकृतानि । कपिरिति । कापिशायनं मद्यं ॥ १४४ ॥
इत्यनुगुणः ॥

मीलितं यदि सादृश्याद्भेदएव न लक्ष्यते ॥ रसो
नालक्षि लाक्षायाश्चरणे सहजारुणे ॥ १४५ ॥
यथा वा ॥ मल्लिकामाल्यभारिण्यः सर्वाङ्गीणार्द्रचंदनाः ॥ क्षौ
मवत्योन लक्ष्यंते ज्योत्स्नायामभिसारिकाः ॥ अत्राद्ये चर
णालक्तकरसयोररुणिमगुणसाम्याद्भेदानध्यवसायः । द्वितीयो
दाहरणे चंद्रिकाभिसारिकाणां धवलमगुणसाम्याद्भेदानध्य
वसायः ॥ १४५ ॥

मीलितमिति लक्ष्यनिर्देशः । रसइति । स्वभावलोहिते चरणे लाक्षायारसोना
लक्षि न ज्ञातः । मल्लिकेति । क्षौमं दुकूलं तद्भारिण्यः ॥ १४५ ॥ इत्यलंकारचंद्रि
कायां मीलितम् ॥

सामान्यं यदि सादृश्याद्विशेषो नोपलक्ष्यते ॥ पद्मा
करप्रविष्टानां मुखं नालक्षि सुभ्रुवाम् ॥ १४६ ॥
यथा वा ॥ रत्नस्तंभेषु संक्रांतैः प्रतिबिंबशतैर्दृतः ॥ लंकेश्वरः
सभामध्ये न ज्ञातोवालिमूनुना ॥ मीलितालंकारे एकेनापरस्य
भिन्नस्वरूपानवभासरूपं मीलनं क्रियते । सामान्यालंकारे तु
भिन्नस्वरूपावभासेपि व्यावर्तकविशेषो नोपलक्ष्यतइति भेदः ।

मीलितोदाहरणे हि चरणादेर्वस्त्वन्तरत्वेनागंतुकं यावकादि न भासते । सामान्योदाहरणे तु पद्मानां मुखानां च व्यक्त्यन्तरतया भानमस्त्येव । यथा रावणदेहस्य तत्प्रतिबिंबानां च किंत्विदं पद्ममिदं मुखमयं बिंबोयं प्रतिबिंबइति विशेषः परं नोपलक्ष्यते । अतएव भेदतिरोधानान्मीलितं तदतिरोधाने पि साम्येन व्यावर्तकानवभासे सामान्यमित्युभयोरप्यन्वर्थता । केचित्तु वस्तुद्वयस्य लक्षणसाम्यात्तयोः केनचिद्वलीयसा तदन्यस्य स्वरूपतिरोधाने मीलितं स्वरूपप्रतीतावपि गुणसाम्याद्भेदतिरोधाने सामान्यम् ॥-

सामान्यमिति लक्ष्यनिर्देशः । विशेषोव्यावर्तकधर्मः । पद्मानामाकरः । रत्नस्तंभेष्विति । वालिसूनुनांगदेन एकेन चरणज्योत्स्नादिना । अपरस्य लाक्षारसाभिसारिकादेः । भिन्नस्वरूपेति । मुखपद्मादेर्भिन्नस्य स्वरूपस्यावभासेपीत्यर्थः । उक्तमेवार्थमुदाहरणारूढतया विशदयति मीलितोदाहरणे हीत्यादिना । वस्त्वंतरत्वेन न भासतइत्यन्वयः । तत्प्रतिबिंबानां च व्यक्त्यन्तरतया भानमस्त्येवेत्यनुषंगः । केचिदित्यस्याहुरित्यग्रिमेणान्वयः । केचित्प्रकाशकारादयः । तदुक्तं 'समेन लक्ष्मणा वस्तु वस्तुना यन्निगृह्यते ॥ निजेनागंतुना वापि तन्मीलितमिति स्मृतम्' इति । तयोर्मध्ये एवंचेत्यस्येत्यत्र मीलितालंकारइत्यग्रेतनेनान्वयः ॥-

एवं च 'अपांगतरले दृशौ तरलवक्रवर्णागिरोविलासभरमंधरा गतिरतीव कांतं मुखं ॥ इति स्फुरितमंगके मृगदृशां स्वतो लीलया तदत्र न मदोदयः कृतपदोपि संलक्ष्यते' ॥ इत्यत्र मीलितालंकारः । अत्र हि दृक्तारल्यादीनां नारीवपुषः सहजधर्मत्वान्मदोदयकार्यत्वाच्च तदुभयसाधारण्यादुत्कृष्टतारल्यादियोगिना वपुषा मदोदयस्य स्वरूपमेव तिरोधीयते । लिंगसाधारण्येन तज्ज्ञानोपायाभावात् । मल्लिकामालभारिण्यइत्यादिषु तु सामान्यालंकारइत्याहुः । तन्मते पद्माकरप्रविष्टा

नामित्यादौ भेदाध्यवसायेऽपि व्यावर्तकास्फुरणेनालंकारान्तरेण
भाव्यम् । सामान्यालंकारान्तरांतरभेदेन वा पूर्वस्मिन्मते स्वरू
पतिरोधानेऽलंकारान्तरेण भाव्यं मीलितावांतरभेदेन वा ॥ १४६ ॥

अपांगेति । अपांगस्तरलोययोस्ते । तरलाः सत्त्वरोच्चारणात् वक्त्रावक्रोक्तिगर्भा
वर्णायासु ताः गिरोवाक्यरूपाः । इति प्रकारेण मृगदशमंगके लीलया स्वतः
स्वभावात्स्फुरितं प्रकटीभूतं तत्तस्मादत्रांगके कृतपदः कृतस्थितिः । भेदाध्यवसा
येपीति । मुखपद्मयोर्भेदावभासेपीत्यर्थः । व्यावर्तकास्फुरणेन हेतुना । अलंका
रांतरेणेति । स्वरूपतिरोधानेन मीलितासंभवद्भेदातिरोधानेन च सामान्यस्याप्य
संभवादिति भावः । सामान्येति । तथा च गुणसाम्याद्विशेषाग्रहइति सामान्या
लंकारसामान्यलक्षणम् । विशेषाग्रहश्च क्वचिद्भेदे गृह्यमाणे क्वचिच्चागृह्यमाणइत्याद्य
प्रकारांतरगतितरत्र तन्मते स्यादिति भावः । अवांतरभेदेन वेत्यनंतरं भाव्यमित्यनु
षज्यते । पूर्वस्मिन्निति । मीलितं यदि सादृश्यादित्यादिपूर्वोक्तचंद्रालोककृन्मतइ
त्यर्थः । स्वरूपतिरोधानेऽपांगतरलइत्यादिस्वरूपतिरोधानस्थले । अलंकारांतरेणे
त्यादि । स्वरूपतोज्ञायमाने सादृश्याद्भेदाग्रहणं मीलितमित्यंगीकारे प्रथमः पक्षः ।
सादृश्याद्भेदाग्रहणमित्येतावन्मात्रमीलितलक्षणांगीकारेण द्वितीयइति भावः ॥ १४६ ॥
इत्यलंकारचंद्रिकायां सामान्यमलंकारः ॥

भेदवैशिष्ट्ययोः स्फूर्तावुन्मीलितविशेषकौ ॥ हि
माद्रिं त्वद्यशोमग्रं सुराः शीतेन जानते ॥ लक्षिता
न्युदिते चंद्रे पद्मानि च मुखानि च ॥ १४७ ॥

मीलितन्यायेन भेदानध्यवसाये प्राप्ते कुतोपि हेतोर्भेदस्फूर्तौ
मीलितप्रतिद्वंद्व्युन्मीलितं । तथा सामान्यरीत्या विशेषास्फुर
णे प्राप्ते कुतश्चित्कारणाद्विशेषस्फूर्तौ तत्प्रतिद्वंद्वी विशेषकः ।
क्रमेणोदाहरणद्वयम् । तद्गुणरीत्यापि भेदानध्यवसायप्राप्तावुन्मी
लितं दृश्यते । यथा ॥ नृत्यद्गर्गादृहासप्रसरसहचरैस्तावकी
नैर्यशोभिर्धावल्यं नीयमाने त्रिजगति परितः श्रीनृसिंहक्षिती
द्र ॥ नेदृग्यद्येषनाभीकमलपरिमलप्रौढिमासादयिष्यद्देवानां

नाभविष्यत्कथमपि कमलाकामुकस्यावबोधः ॥ काकः कृष्णः
 पिकः कृष्णः कोभेदः पिककाकयोः ॥ वसंतसमये प्राप्ते का
 कः काकः पिकः पिकः ॥ इदं विशेषकस्योदाहरणम् । अत्र
 द्वितीयकाकपिकशब्दौ काकत्वेन ज्ञातः पिकत्वेन ज्ञातइत्य
 र्थांतरसंक्रमितवाच्यौ । यथा वा ॥ वाराणसीवासवतां जना
 नां साधारणे शंकरलांछनेपि पार्थप्रहारव्रणमुत्तमांगं प्राचीन
 मीशं प्रकटीकरोति ॥ १४७ ॥

भेदेति । वैशिष्ट्यं वैजात्यम् । उन्मीलितं विशेषकश्च क्रमेणालंकारौ । मग्नं भे
 दाग्रहात्तदंतर्गतम् । लक्षितानीति । संकुचितत्वादिति भावः । सामान्यरीत्या सा
 मान्यालंकारन्यायेन । एवं च 'वेन्नत्वचा तुल्यरुचां वधूनां कर्णाग्रतोगंडतला
 गताति ॥ भृंगाः सहेलं यदि नापतिष्यन् कोवेदयिष्यन्वपंचकानि' इत्यपि वि
 शेषकोदाहरणं बोध्यम् । यत्त्वनुमानालंकारेणैव गतार्थत्वान्नानयोरलंकारांतरत्व
 मिति तदयुक्तम् । उदाहृतस्थले भेदविशेषस्फूर्त्योर्विशेषदर्शनहेतुकप्रत्यक्षरूपत्वात् ।
 अथापि स्वकपोलकल्पितपरिभाषयाऽनुमानालंकारतां ब्रूषे तथापि सादृश्यमहिम्ना
 प्रागनवगतयोः भेदवैजात्ययोस्फुरणात्मना विशेषाकारेण मीलितसामान्यप्रतिद्वं
 दिना युक्तमेवालंकारांतरत्वम् । अतद्गुणावज्ञयोरिव विशेषोक्त्यलंकारादित्यलं विस्त
 रेण । नृत्यदिति । नृत्यं कुर्वतोभर्गस्य हरस्य योऽदृष्टहासस्तत्प्रसरस्य समूहस्य वि
 स्तारस्य वा सहचरैः सदृशैरित्यर्थः । ईदृक्कीर्त्तिवच्छुक्लपक्षकमलाकामुकोनाभिक
 मलपरिमलस्य प्रौढिं समृद्धिं यदि नासादयिष्यन्नाधारयिष्यदित्यन्वयः । यत्तु तद्गुण
 स्यात्र निर्वाधकत्वात्कथं तत्प्रतिद्वंद्वित्वमुन्मीलितस्येति तदनुक्तोपालंभरूपत्वादुपेक्ष्यम् ।
 तद्गुणेन भेदानध्यवसायमात्रस्योक्तत्वात् । वाराणसीति । तृतीयलोचनादिचिह्ने सा
 धारणेपि सतीत्यन्वयः । पार्थोर्जुनस्तेन कृतोयः प्रहारस्तेन व्रणोयत्र तादृशमुत्तमां
 गं शिरः । पूर्वत्र स्वाभाविकगुणसाम्यमिह त्वांगंतुकगुणसाम्यमिति भेदः ॥ १४७ ॥
 इत्युन्मीलितविशेषकावलंकारौ ॥

किंचिदाकूतसहितं स्याद्ब्रूढोत्तरमुत्तरम् ॥ यत्रा
 सौ वेतसी पांथ तत्रेयं सुतरा सरित् ॥ १४८ ॥

सरित्तरणमार्गं पृच्छंतं प्रति तं कामयमानाया उत्तरमिदम् । वे
तसी कुंजे स्वाच्छंद्यमित्याकूतगभम् । यथा वा ॥ ग्रामेस्मिन्प्र
स्तरप्राये न किञ्चित्पांथं विद्यते ॥ पयोधरोन्नतिं दृष्ट्वा वस्तु
मिच्छसि चेद्वस ॥ आस्तरणादिकमर्थयमानं पांथं प्रत्युक्ति
रियं स्तनोन्नतिं दृष्ट्वा रंतुमिच्छसि चेद्वस । अविदग्धजनप्रा
येऽस्मिन् ग्रामे कश्चिदवगमिष्यतीत्येतादृशं प्रतिबंधकं किं
चिदपि नास्तीति हृदयम् । इदमुन्नेयप्रश्नोदाहरणम् । निबद्धप्र
श्नोत्तरं यथा ॥ कुशलं तस्याजीवति कुशलं पृच्छामि जी
वतीत्युक्तम् ॥ पुनरपि तदेव कथयसि मृतां नु कथयामि या
श्वसिति ॥ ईर्ष्यामानानंतरमनुत्तायानायिकायाः सखीमाग
तां प्रति तस्याः कुशलमिति नायकस्य प्रश्नः । जीवतीति
सख्या उत्तरम् । जीवत्याः कुतः कुशलमिति तदभिप्रायः । अ
न्यत्पृष्टमन्यदुत्तरमिति नायकस्य पुनः कुशलं पृच्छामीति
प्रश्नः । पृष्टस्योत्तरमुक्तमित्यभिप्रायेण जीवतीत्युक्तमिति स
ख्यावचनम् । सखीवचनस्याभिप्रायोद्घाटनार्थं पुनरपि तदेव
कथयसीति नायकस्याक्षेपः । मृतां नु कथयामि या श्वसि
तीति स्वाभिप्रायोद्घाटनं । सति मरणे खलु तस्याः कुशलं
भवति मदागमसमयेपि श्वासेषु संचरत्सु कथं मृतां कथये
यमित्यभिप्रायः ॥ १४८ ॥

किञ्चिदिति । किञ्चिदभिप्रायसहितं गूढमुत्तरमुत्तरं नामालंकारः । वेतसो वेतसलता
सुखेन तरितुं योग्या सुतरा । ग्रामइति । प्रस्तरप्राये पाषाणबहुले पाषाणतुल्ये च
प्रायोबाहुल्यतुल्ययोरिति कोशात् । किञ्चिदास्तरणादिकं समागमप्रतिबंधकं च । प
योधरोमेघः स्तनश्च । कश्चिदवगमिष्यति ज्ञास्यतीत्येतादृशमित्यादिरूपम् । उन्ने
यः कल्प्यः प्रश्नोयेन तादृशस्योत्तरस्य । ईर्ष्यामानेति । ईर्ष्याहेतुकमानेत्यर्थः ।
अनुत्तायाः पश्चात्तापयुतायाः ॥ १४८ ॥

प्रश्नोत्तरांतराभिन्नमुत्तरं चित्रमुच्यते ॥ केदा
रपोषणरताः के खेटाः किं चलं वयः ॥ १४९ ॥^{१०}

अत्र केदारपोषणरताइति प्रश्नाभिन्नमुत्तरं के खेटाः किं च
लमिति प्रश्नद्वयस्य वयइत्येकमुत्तरम् । उदाहरणांतराणि वि
दग्धमुखमंडने द्रष्टव्यानि ॥ १४९ ॥

प्रश्नोत्तरेति । प्रश्नश्च उत्तरांतरं च प्रश्नोत्तरांतरे ताभ्यामभिन्नमुत्तरं चित्रमित्यु
च्यतइत्यर्थः । केदारेति । के दाराणां पोषणे रताः के इति प्रश्नः केदारस्य क्षेत्र
स्य पोषणे रताइति तदेवोत्तरम् । के खेटाः खे आकाशे अटंतीति प्रश्नस्य यदुत्त
रं वयः पक्षिणइति तत्किं चलमिति प्रश्नस्य यदुत्तरांतरं वयस्तारुण्यादीनि तेना
भिन्नम् ॥ १४९ ॥ इत्यलंकारचंद्रिकायां उत्तरमलंकारः ॥

सूक्ष्मं पराशयाभिज्ञे तरसाकूतचेष्टितम् ॥ मयि प
श्यति सा केशैः सीमंतमणिमावृणोत् ॥ १५० ॥

कामुकस्यावलोकनेन संकेतकालप्रश्नभावं ज्ञातवत्याश्चेष्टेयम् ।
अस्तं गते सूर्ये संकेतकालइत्याकूतम् । यथा वा ॥ संकेतका
लमनसं विटं ज्ञात्वा विदग्धया ॥ आसीन्नेत्रार्पिताकूतं ली
लापद्मं निमीलितम् ॥ १५० ॥

सूक्ष्ममिति । पराशयाभिज्ञस्येतरस्मिन्परविषये साभिप्रायं चेष्टितं सूक्ष्मालंकारः ।
पराशयाभिज्ञश्चासावितरश्च तस्य साकूतचेष्टितमर्थात्परविषयइति चार्थः । संकेते
ति । संकेतकाले मनोयस्य तज्जिज्ञासुमिति यावत् । विटं जारं । नेत्राभ्यामर्पितमा
कूतं यस्मिन् तादृशं लीलासंबन्धि पद्मं नेत्रेत्यादि क्रियाविशेषणं वा ॥ १५० ॥ इ
ति सूक्ष्ममलंकारः ॥

पिहितं परवृत्तांतज्ञातुः साकूतचेष्टितम् ॥ प्रिये
गृहागते प्रातः कांता तल्पमकल्पयत् ॥ १५१ ॥

रात्रौ सपत्नीगृहे जागरणेन श्रांतोसीति तल्पकल्पनाकृतम् ।
 यथा वा ॥ वक्रस्यंदिस्वेदबिंदुप्रबंधैर्दृष्ट्वा भिन्नं कुंकुमं का
 पि कंठे । पुंस्त्वं तन्व्या व्यंजयंती वयस्या स्मित्वा पाणौ ख
 ड्गरेखां लिलेख ॥ अत्र स्वेदानुमितपुरुषाधितं पुरुषोचितखड्ग
 लेखनेन प्रकाशितम् ॥ १५१ ॥

पिहितमिति लक्ष्यनिर्देशः । तल्पं शयनम् । वक्त्रेति । वक्त्रे प्रस्रवणशीलानां स्वे
 दबिंदूनां प्रबंधैर्धाराभिः कंठे भिन्नं लघं कुंकुमं दृष्ट्वा कापि वयस्या सखी स्मि
 त्वा स्मितं कृत्वा पुंस्त्वं व्यंजयंती सती तन्व्याः पाणौ खड्गरेखां लिलेखेत्यन्व
 यः । सूक्ष्मालंकारे पराभिप्रायमवगत्य साकूतचेष्टितेनोत्तरसमर्पणम् । पिहितालंकारे
 तु गूढं परवृत्तांतं ज्ञात्वा साकूतचेष्टया तत्प्रकाशनमिति भेदोबोध्यः ॥ १५१ ॥ इ
 त्यलंकारचंद्रिकायां पिहितमलंकारः ॥

व्याजोक्तिरन्यहेतूक्त्या यदाकारस्य गोपनम् ॥ स

खि पश्य गृहारामपरागैरस्मि धूसरा ॥ १५२ ॥

अत्र चौर्यरतकृतसंकेतभूषणलुठनलघ्नधूलिजालस्य गोपनम् ।
 यथा वा ॥ कस्य वा न भवेद्रोषः प्रियाया सव्रणेधरे ॥ स
 भृंगं पद्ममाघ्रासीर्वारितापि मयाधुना ॥ उपपतिना खंडिता
 धरायानायिकायाः सकाशमागच्छंतं प्रियमपश्यंत्येव सख्या
 नायिकां प्रति हितोपदेशव्याजेन तं प्रति नायिकापराधगोप
 नम् । छेकान्हुतेरस्याश्चायं विशेषः । तस्यां वचनस्यान्यथा
 नयनेनापन्हवः । अस्थामाकारस्य हेत्वंतरवर्णनेन गोपनमिति ॥
 लक्षणे लक्ष्यनाम्नि चोक्तिग्रहणमाकारस्य गोपनार्थं हेत्वंतरप्र
 त्यायकव्यापारमात्रोपलक्षणम् ॥-

व्याजोक्तिरिति लक्ष्यनिर्देशः । चौर्यरते कृतं यत्संकेतभूतभूमिपृष्ठलुठनमित्यन्व
 यः । उपपतिना जारेण । तस्यां छेकापन्हतौ ॥--

ततश्च 'आयांतमालोक्य हरिं प्रतोल्यामालयाः पुरस्तादनुराग मेका ॥ रोमांचकंपादिभिरुच्यमानं भामा जुगूह प्रणमंत्यथैनं इत्यात्रापि व्याजोक्तिरेव । तत्र ह्यनुरागकृतस्य रोमांचाद्या कारस्य भक्तिरूपहेतुंतरप्रत्यायकेन प्रणामेन गोपनं कृतं सूक्ष्मपिहितालंकारयोरपि चेष्टितग्रहणमुक्तिसाधारणव्यापारमात्रौपलक्षणम् । ततश्च 'नलिनीदले बलाका मरकतपात्रइव दृश्यते शुक्तिः ॥ इति मम संकेतंभुवि ज्ञात्वा भावं तदाब्रवीदा लीं' इत्यादिष्वपि सूक्ष्मालंकारः प्रसरति । अत्र श्लोके तावत्किमावयोः संकेतस्थानं भविष्यतीति प्रश्नाशयं सूचयति कामुके तदभिज्ञायाविदग्धया तदा सर्वां प्रति साकूतमुक्तमिति सूक्ष्मालंकारोभवति । यतोत्र बलाकायामरकतपात्रप्रतिष्ठितशुक्तयुपमया तस्यानिश्चलत्वेनाश्वस्तत्वं तेन तस्य प्रदेशस्य निर्जनत्वं तेन तदेवावयोः संकेतस्थानमिति कामुकं प्रति सूचनं लक्ष्यते । न चात्र ध्वनिराशंकनीयः।दूरे व्यज्यमानस्यापि संकेतस्थानप्रश्नोत्तरस्य स्वोक्त्यैवाविष्कृतत्वात् ॥

आयांतमिति । प्रतोल्यां रथ्यायां । एका काचिद्रामा वनिता सख्याः पुरस्ताद्रोमांचकंपादिभिरनुभावैर्व्यज्यमानमनुरागमेनं हरिं प्रणमंती सती जुगूह गोपितवतीत्यन्वयः । लक्ष्यते व्यज्यते ॥—

एवं पिहितालंकारेप्युदाहार्यम् । इदं चान्यदत्रावधेयम् । यत्रासौ वेतसी पांथेत्यादिषु गूढोत्तरसूक्ष्मपिहितव्याजोक्त्युदाहरणेषु भावो न स्वोक्त्याविष्कृतः किंतु वस्तुसौंदर्यबलाद्वक्तृबोद्धव्यविशेषविशेषिताद्गम्यः । तत्रैव वस्तुतोनालंकारत्वं ध्वनिभावास्पदत्वात् । प्राचीनैः स्वोक्त्याविष्करणे सत्यलंकारास्पदता स्तीत्युदाहृतत्वादस्माभिरप्युदाहृतानि । शक्यं हि यत्रासौ वेत

सी पांथ तत्रेयं सुतरा सरित् ॥ इति पृच्छंतमध्वानं कामि
न्याह ससूचनं ' इत्याद्यर्थांतरकल्पनया भावाविष्करणमित्य
तः प्राक् येषु लिखितोदाहरणेषु संकेतकालमनसं पुंस्त्वं त
न्या व्यंजयंती भामा जुगूहेति भावाविष्करणमस्ति तेष्वे
व तत्तदलंकारइति ॥ १५२ ॥

एवमिति । सूक्ष्मालंकारवदुक्तिरूपव्यापारवर्णनमित्यर्थः । उदाहर्तव्यमिति । य
था वक्रस्पंदीति पद्यएव आली वालां सस्मितं ग्राह मंदं मुग्धाक्षि त्वामद्य प
श्यामि नाथमित्युत्तरार्धनिर्माणे नाथमित्युक्त्या प्रकाशनमिति बोध्यम् । वस्तुसौंदर्ये
ति । वेतसी निकुंजरूपवस्तुसौंदर्येत्यर्थः । ध्वनिभावास्पदत्वात् ध्वनित्वाश्रयत्वात्
उपसंहरति अतइति । येष्वित्यस्य भावाविष्करणमस्तीत्यनेनान्वयः ॥ १५२ ॥
इत्यलंकारचंद्रिकायां व्याजोक्तिः ॥

गूढोक्तिरन्योद्देश्यं चेद्यदन्यं प्रति कथ्यते । वृषा

पेहि परक्षेत्रादायाति क्षेत्ररक्षकः ॥ १५३ ॥

यं प्रति किंचिद्वक्तव्यं तत्तदस्थैर्माज्ञायीति तदेव तदन्यं कं
चित्प्रति श्लेषेणोच्यते चेत्सा गूढोक्तिः । वृषेत्याद्युदाहरणम् ।
परकलत्रं भुंजानं कामुकं प्रति वक्तव्यं परक्षेत्रे सस्यानि भ
क्षयंतं कंचिदुक्षाणं समीपे चरंतं निर्दिश्य कथ्यते । नेयम्
प्रस्तुतप्रशंसा । कार्यकारणादिव्यंग्यत्वाभावात् । नापि श्लेष
मात्रमप्रकृतार्थस्य प्रकृतार्थान्वयित्वेनाविवक्षितत्वात् । तस्य
केवलमितरवंचनार्थं निर्दिष्टतया विच्छित्तिविशेषसद्भावात् ॥—

गूढोक्तिरिति । यदन्योद्देश्यकं वाक्यं तत्तदन्यं प्रति कथ्यते चेद्गूढोक्तिरलं
कारः । क्षेत्रं सस्यादेः कलत्रं च । अपेहि दूरीभव । अविवक्षितत्वादिति । अयं
भावः । प्रकृताप्रकृतश्लेषेऽसावुदयमारूढइत्यादावप्रकृतार्थस्य प्रकृतार्थोपमानतया
न्वयः । स्वीक्रियते सर्वथैव प्रकृतासंबद्धस्याप्रकृतार्थस्य कथनेऽसम्बन्धार्थाभिधाय
कत्वापत्तेरतः प्रकृतेऽपि श्लेषवादिनाऽप्रकृतस्य प्रकृतसंबन्धोवाच्यः सच न संभव

ति विवक्षाविरहादिति । कुतस्तर्ह्यप्रकृतार्थकथनं तत्राह तस्येति । अप्रकृतार्थ
स्येत्यर्थः । ननु तादृशविवक्षाविरहेऽपि नानार्थविन्यासमात्रेणास्तु श्लेषएवेत्याशं
क्याह विच्छित्तिविशेषेति । तथा च श्लेषसत्त्वेऽपि विच्छित्तिविशेषादूढोक्तिरवश्यमं
गीकार्येत्याशयः । अतएव श्लेषमात्रमिति तन्मात्रनिराकरणमेवोपक्रांतं न तु
श्लेषनिराकरणमिति ॥—

यथा वा ॥ नाथोमे विपणिं गतोऽन गणयत्येषा सपत्नी च
मां त्यक्त्वा मामिह पुष्पिणीति गुरवः प्राप्तागृहाभ्यन्तरम् ॥
शय्यामात्रसहायिनीं परिजनः श्रान्तोऽन मां सेवते स्वामि
न्नागमलालनीयरजनीं लक्ष्मीपते रक्ष मां ॥ अत्र लक्ष्मीप
तिनाम्नोजारस्यागमनं प्रार्थयमानायास्तदस्थवंचनाय भगवं
तं प्रत्याक्रोशस्य प्रत्यायनम् ॥ १५३ ॥

नाथइति । विपणिः पण्यवीथिका । पुष्पिणी रजस्वला । आगमेन वे
देन लालनीयः स्तुत्यआगमनेन लालनीयश्च । रजनीं व्याप्येत्यत्यंतसंयोगे द्विती
या ॥ १५३ ॥ इति गूढोक्तिः ॥

वितृप्तोक्तिः श्लिष्टगुप्तं कविनाऽऽविष्कृतं यदि ॥

वृषापेहि परक्षेत्रादिति वक्ति ससूचनम् ॥ १५४ ॥

श्लिष्टगुप्तं वस्तु यथाकथंचित्कविनाऽऽविष्कृतं चेद्वितृप्तोक्तिः
वृषापेहीत्युदाहरणे पूर्ववद्गुप्तं वस्तु ससूचनमिति कविनावि
ष्कृतम् । यथा वा ॥ वत्से मागाविषादं श्वसनमुरुजवं संत्यजो
र्ध्वप्रवृत्तं कंपः कोवा गुरुस्ते किमिह बलभिदा जृम्भितेनात्र
याहि ॥ प्रत्याख्यानं सुराणामिति भयशमनच्छद्मना कारयि
त्वा यस्मै लक्ष्मीमदाहः सदहतु दुरितं मथमुग्धः पयोधिः ॥
इदं परवंचनाय गुप्ताविष्करणम् ॥—

श्लिष्टगुप्तमिति । श्लिष्टेत्युपलक्षणम् । अर्थशक्तिमूलगुप्तस्यापि गच्छाम्यस्यु

तेत्यादौ संग्राह्यत्वात् । वत्सेइति । वत्से लक्ष्मि विषादं खेदं हरं च उरुजवं म
हावेगं उर्ध्वं प्रवृत्तं श्वसनं श्वासं पवनं च संत्यज कं जलं पातीति तथा वरुणः
कम्पश्च गुरुर्महान् बृहस्पतिश्च बलं प्रसिद्धं तद्भिदा नाशकेन बलाख्यदैत्यनाश
केनेन्द्रेण च अत्र श्रीकृष्णसन्निधौ याहि इति प्रकारेण भयनिवारणव्याजेन
सुराणां प्रत्याख्यानं वर्जनं कारयित्वा मंथोमन्थनं तेन मुग्धः पयोधिर्यस्मै लक्ष्मी
मदात्सबोद्धुरितं दहत्वित्यन्वयः । परेति । परवंचनाय गुप्तस्य आविष्करणमित्यर्थः ॥

त्रपागुप्ताविष्करणं यथा ॥ दृष्ट्या केशव गोपरागहतया किं
चिन्न दृष्टं मया तेनेह स्वलितास्मि नाथ पतितां किञ्चा
म नालंबसे ॥ एकस्त्वं विषमेषुखिन्नमनसां सर्वाबलानां ग
तिर्गोप्यैवं गदितः सलेशमवताद्गोष्ठे हरिर्विश्विरम् ॥ अत्र कृ
ष्णस्य पुरतोविषमे परिस्वलनमभिहितवत्यास्तं कामयमाना
यागोपिकायावचने विषमपथि स्वलनपतनत्राणसंप्रार्थनरूपे
ण झटिति प्रतीयमानेनार्थेन गुप्तं विवक्षितमर्थांतरं सलेशं
ससूचनमित्यन्तेनाविष्कृतम् । एवं नैषधादिषु चेतोनलं कामय
ते मदीयमिति दमयंतीवाक्यादिकमप्युदाहरणम् । इदं शब्द
शक्तिक्रोडीकृतगुप्ताविष्करणम् ॥ --

त्रपेति । लज्जया गुप्तस्येत्यर्थः । दृष्ट्येति । गोपे त्वयि योरागआसक्ति
स्तद्धतयाऽपहतया गवां परागैर्धूलिभिर्व्याप्तया च गोपेति संबोधनं वा किंचित्स
मविषमं युक्तायुक्तं च इह त्वयि भूमौ च पत्युर्भावः पतिता तां पतनं प्राप्तां
च । विषमेषुः पंचशरस्तेन खिन्नमनसां विषमेषु संकटेषु खिन्नमनसां च । अब
लानां स्त्रीणां बलरहितानां च सलेशं ससूचनं गोष्ठं गोस्थानम् । चेतोनलमि
ति । लंकां न अयते न गच्छतीत्यर्थे नलं कामयते इच्छतीत्यर्थोगुप्तः तदावि
ष्करणं च ऋणा हृष्टा चेत्यनेनेति बोध्यम् । शब्दशक्तीति शब्दश्लेषवशेनेत्य
र्थः । क्रोडीकृतः संगृहीतः ॥ --

अर्थशक्तिमूलगुप्तार्थाविष्करणं यथा ॥ गच्छाम्यच्युतदर्शनेन

भवतः किं तृप्तिरुपपद्यते किंचैवं विजनस्थयोर्हतजनः संभा
वयत्यन्यथा ॥ इत्यामंत्रणभंगिसूचितवृथाऽवस्थानखेदालसा
माश्लिष्यन् पुलकोत्करांचिततनुर्गोपीं हरिः पातु वः ॥ अत्र
गच्छाम्यच्युतेत्यामंत्रणेन त्वया रंतुं कामेच्छया स्थितं त
न्न लब्धमित्यर्थशक्तिलभ्यं वस्तु तृतीयपादेनाविष्कृतम् । सर्व
मेतत्कविनिबद्धवक्तृगुप्ताविष्करणोदाहरणम् । कविगुप्ताविष्कर
णं यथा ॥ सुश्रु त्वं कुपितेत्यपास्तमशनं त्यक्ताः कथायोषि
तां दूरादेव विवर्जिताः सुरभयः खगंधधूपादयः ॥ कोपं रा
गिणि मुंच मय्यवनते दृष्टे प्रसीदाधुना सत्यं तद्विरहाद्भवन्ति
दयिते सर्वाममांघादिशः ॥ अत्र तावदीर्ष्यामानकलुषितदयि
ताप्रसादनव्यापारविधिः प्रतीयते । दृष्टिरोगार्तस्य दृष्टिं प्रत्या
क्रोशोविवक्षितार्थः सच दृष्टेइत्यस्य पदस्य लुप्तोच्चारणेन सं
बुद्धिरूपतामवगमय्याविष्कृतः । कविनिबद्धवक्तृगुप्तं परवंचना
र्थं कविगुप्तं स्वप्रौढिकथनार्थमिति भेदः ॥ १५४ ॥

गच्छामीति । अच्युत मद्विषये अस्वलितेति गुप्तोर्थः । चिरकालं त्वदृशं
नेनापि न तृप्तिरित्यर्थेन दर्शनेन न तृप्तिरपितु संभोगेनेत्यर्थोगुप्तः । विजनस्थयो
रेकांतगतयोः । हतश्चासौ जनः अन्यथा रत्यर्थं स्थिताविति संभावयति । तेन
द्वयोरकीर्तिर्जातैव वृथैवात्मानं वंचयावदिति गुप्तार्थः । आमंत्रणस्याच्युतेत्यादेर्भ
ग्या रचनया सूचितोयोवृथावस्थानखेदस्तेनालसाम् । कविनिबद्धेति । कविनिबद्धे
न वक्त्रा गुप्तस्येत्यर्थः । सुश्रु त्वमिति शोभनभ्रूदयितादृष्टिश्च तयोः संबोधनम् । को
पोरोषोविकारश्च । रागिण्यनुरागिणीति । अवनते नम्रे इति च मयीत्यस्य विशे
षणम् । पक्षे रागिणि रक्तिमशीले नम्रे इति हृक्संबोधनम् । एवं दृष्टेइत्यपि ।
उच्चारणेनेति । स्वरविशेषसहकृतोच्चारणेनेत्यर्थः ॥ १५४ ॥ इति विवृतोक्तिः ॥

युक्तिः परातिसंधानं क्रियया मर्मगुप्तये ॥ त्वामा

लिखन्ती दृष्ट्वान्यं धनुः पौष्पं करेलिखत् ॥ १५५ ॥

अत्र पुष्पचापलेखनक्रिययामन्मथोमया लिखितइति आ
 न्त्युत्पादनेन स्वानुरागरूपमर्मगोपनाय परवंचनं विवक्षितम् ।
 यथा वा ॥ दंपत्योर्निशि जल्पतोरगृहशुकेनाकर्णितं यद्वचस्तत्प्रा
 तर्गुरुसन्निधौ निगदतस्तस्यातिमात्रं वधूः । कर्णालंबितपद्म
 रागशकलं विन्यस्य चंचूपुटे व्रीडार्ता विदधाति दाडिमफल
 व्याजेन वाग्बंधनम् ॥ अत्र शुकवाङ्मुद्रणया तन्मुखेन स्वकी
 यरहस्यवचनशुश्रूषुजनवंचनं कृतम् । व्याजोक्तावाकारगोपनं
 युक्तौ तदन्यगोपनमिति भेदः । यद्वा व्याजोक्तावुक्त्या गोप
 नमिह तु क्रियया गोपनमिति भेदः । एवं च आधांतमालो
 क्य हरिं प्रतोलयामिति श्लोकेऽपि युक्तिरेव ॥ १५५ ॥

युक्तिरिति । स्वस्य मर्मगोपनाय क्रियया यत्परस्यातिसंधानं वंचनं सा
 युक्तिरलंकारः । त्वामिति । नायकं प्रति दूतीवचनं पुष्पस्येदं पौष्पम् । दंपत्यो
 रिति । तस्य शुकस्य अतिमात्रमत्यर्थं निगदतइति संबंधः । फलशब्दोबीजपरः ।
 गोपनीयविषयभेदस्य विच्छित्तिभेदाप्रयोजकत्वादाह यदेति । नन्वेवं सत्यायां
 तमालोक्येत्यादौ व्याजोक्तिरेवेति प्रागुक्तं विरुध्येतेत्याशंक्याह एवंचेति । यद्दे
 ति । पक्षांगीकारे चेत्यर्थः । एवं च पूर्वग्रंथआद्यपक्षाभिप्रायेणेति भावः ॥ १५५ ॥
 इत्यलंकारचंद्रिकायां युक्तिः ॥

लोकप्रवादानुक्तिलोकोक्तिरिति भण्यते ॥ सह

स्व कतिचिन्मासान्मीलयित्वा विलोचने ॥ १५६ ॥

अत्र लोचने मीलयित्वेति लोकवादानुक्तिः । यथा वा ॥ म
 दीये वरदराजस्तवे । नामैव ते वरद वाञ्छितदातृभावं व्याख्या
 त्यतो न वहसे वरदानमुद्राम् ॥ विश्वप्रसिद्धतरविप्रकुलप्रसूतेर्य
 ज्ञोपवीतवहनं हि न खल्वपेक्ष्यम् ॥ अत्रोत्तरार्द्धं लोकवादा
 नुकारः ॥ १५६ ॥

लोकेति । अनुकृतिरनुकरणम् । सहस्वेति । अर्थाद्विरहं मासानभिव्याप्ये
त्यर्थः । नामैवेति हे वरद तव नामैव वाञ्छितदातृत्वमाख्याति कथयत्यतस्त्वं व
रदानमुद्रामितरदैवतवच्च धारयसि । यतोविश्वप्रसिद्धतरे विप्रकुले प्रसूतिरुत्पत्ति
र्यस्य तादृशस्येत्यर्थः ॥ १५६ ॥ इत्यलंकारचन्द्रिकायां लोकोक्तिः ॥

छेकोक्तिर्यदि लोकोक्तेः स्यादर्थान्तरगर्भिता ॥ भु

जंगएव जानीते भुजंगचरणं सखे ॥ १५७ ॥

केनचित्कस्यचिद्वृत्तांतपृष्ठस्य समीपस्थमन्यं निर्दिश्याय
मेव तस्य वृत्तांतं जानातीत्युक्तवतोयमहेः पादानहिरेव जा
नातीति लोकवादानुकारः । अत्र सचायं च लोकविदिते ध
नार्जनादिव्यापारे सहचारिणाविति विदितविषयतया लोको
क्त्यनुवादस्य प्रयोजने स्थिते रहस्येप्यनंगव्यापारे तस्यायं
सहचरइति मर्मोद्घाटनमपि तेन गर्भीकृतम् । यथा वा ॥ म
लयमरुतां ब्रातायाताविकासितमल्लिकापरिमलभरोभग्नोग्रीष्म
स्त्वमुत्सहसे यदि ॥ घन घटय तं त्वन्निःस्नेहं यएव निवर्त
ते प्रभवति गवां किञ्चिच्छिन्नं सएव धनंजयः ॥ अत्र धन
लिप्सया प्रोषितांगनासखीवचने यएव गवां निवर्तने प्रभवति
सएव धनंजयइत्यान्धजातिप्रसिद्धलोकवादानुकारः । अत्राति
सौंदर्यशालिनीमिमामपहाय धनलिप्सया प्रस्थितोरसानभिज्ञ
त्वाद्वोप्रायएव । तस्य निवर्तकस्तु धनस्य जेता धनेनाकृष्ट
स्य तद्विमुखीकरणेन प्रत्याक्षेपकत्वादित्यर्थान्तरमपि गर्भित
म् ॥ १५७ ॥

छेकोक्तिरितिलक्ष्यनिर्देशः । अर्थान्तरगर्भिता अर्थान्तरव्यञ्जकता । समीपस्थं
यद्वृत्तांतः पृष्ठस्तत्समीपस्थम् । सचायं चेति । पृच्छ्यमानवृत्तांतस्तत्समीपस्थश्चेत्यर्थः ।
तेन लोकोक्त्यनुवादेन मलयेति । ब्राताः समूहाः । यातागताः । विकासिनां म

ल्लिकाकुसुमानां परिमलस्य भरोयस्मिन् तादृशोऽग्नीष्मोभग्नोऽनष्टः । हे घन त्वं य
द्युत्सहसे उत्साहवान् भवसि तदा तं निःश्लेहं नायकं घट्याऽनया सह संयो
जय गवां निवर्त्तने परापहतानां व्यावर्त्तने यएव प्रभवति सएव धनंजयोऽर्जुनइ
त्यन्वयः । लिप्सया प्रोषितस्य पांगना तत्सखीवचनइति संबंधः । आंग्रस्तैलंगः ।
इमां मत्सखीं । गोप्रायोगोऽतुल्यः ॥ १५७ ॥ इति छेकोक्तिः ॥

वक्रोक्तिः श्लेषकाकुभ्यामपराथप्रकल्पनम् ॥ मुं

चमानं दिनं प्राप्तं नेह नंदी हरांतिके ॥ १५८ ॥

अत्र मानं मुंच प्रयाता रात्रिरित्याशयेनोक्तायां वाचि नंदि
नं प्राप्तं मा मुंचेत्यर्थांतरं श्लेषेण परिकल्पितम् । यथा वा ॥
अहो केनेदृशी बुद्धिर्दारुणा तव निर्मिता ॥ त्रिगुणा श्रूयते
बुद्धिर्न तु दारुमयी क्वचित् ॥ इदमविकृतश्लेषोक्तेरुदाहरणम् ।
विकृतश्लेषवक्रोक्तेर्यथा ॥ भवित्री रंभोरु त्रिदशवदनग्ला
निरधुना सते रामस्थाता न युधि पुरतोऽक्ष्मणसखः ॥ इयं
यास्यत्युच्चैर्विपदमधुना वानरचमूर्त्तिषिष्ठेदं षष्ठाक्षरपरविलोपा
त्यठ पुनः ॥ सर्वमिदं शब्दश्लेषमूलायावक्रोक्तेरुदाहरणम् । अ
र्थश्लेषमूलायावक्रोक्तेर्यथा ॥ भिक्षार्थी सक् यातः सुतनु ब
लिमखे ताण्डवं काद्य भद्रे मन्ये वृंदावनान्ते क्नु समृगशि
शुनैव जाने वराहम् ॥ बाले कच्चिन्न दृष्टोजरठष्टपतिगौपलवा
स्य वेत्ता लीलासंलापइत्थं जलनिधिहिमवत्कन्ययोस्त्रायतां
नः ॥ काक्वा यथा ॥ असमालोच्य कोपस्तेनोचितोयमिती
रिता ॥ नैवोचितोयमिति तं ताडयामास मालया ॥ अत्र नै
वोचितइति काकुस्वरविकारेणोचितएवेत्यर्थांतरकल्पनम् ॥ १५८ ॥

वक्रोक्तिरिति । काकुर्ध्वनेर्विकारः । अपरार्थस्याभिप्रेतादर्थार्थांतरस्य । नं
दी हरस्य गणविशेषः । दारुणा क्रूरेत्यभिप्रेतं काष्ठेनेति कल्पनं विकृतत्वं च क

स्यचिद्वर्णस्यावापोद्वापाभ्याम् । भवित्रीति । सीतां प्रति रावणोक्तिः पादत्रयं च
 तुर्यस्तं प्रति सीतायाः । ते तव पतिः सरामोयुधि संग्रामे पुरतोऽग्रतोऽन स्थिता
 स्थास्यतीत्यर्थः । अतिशयेन लघुल्लिखितस्तत्संबोधनम् । इदं पादत्रयं षष्ठाक्षरा
 त्पराणां सप्तमानां त्रिनवीतिवर्णानां विलोपोयत्र तादृशं पुनः पठेत्यर्थः । श
 ब्दश्लेषेति । शब्दस्य परिवृत्त्यसहत्वादिति भावः । भिक्षेति । जलनिधिश्च हि
 मवांश्च तत्कन्ययोर्लक्ष्मीपार्वत्योः क्रमेण इत्थं लीलया संलापोमिथोभाषणं नो
 स्मान् त्रायतामित्यन्वयः । इत्थं कीदृक् तदाह भिक्षार्थीति । हरमभिप्रेत्य ल
 क्ष्म्यावाक्यं वलेदैत्यस्य मत्वे यज्ञे इति वामनाभिप्रायं पार्वत्याः । भद्रे शो
 भने तांडवं नित्यमद्य क वर्त्ततइति लक्ष्मीप्रशस्योत्तरं वृंदावनस्यांते मध्ये इति
 श्रीकृष्णाभिप्रायं । मृगशिशुर्महोदेवेन करे धृतः । परशुमृगवराभीतिहस्तं प्रस
 न्नमिति ध्यानश्रवणात् । इदं लक्ष्म्यावाक्यं नैवेति पार्वत्याः । मृगः पशौ कु
 रंगे चेति विश्वः । कच्चिदिति प्रश्ने । जरठोजीर्णः वृषपतिर्वृषश्रेष्ठइति हरवृषभा
 भिप्रायं लक्ष्मीवाक्यं गोपोगवां पालकइति कृष्णाभिप्रायमुत्तरमिति । अत्र भि
 क्षादिपदानां परिवृत्तिसहत्वादर्थश्लेषमूलत्वम् । असमालोच्येति । अतिचार्येत्यर्थः
 मालया पुष्पमालया ॥ १५८ ॥ इत्यलंकारचंद्रिकायां वक्रोक्तिः ॥

स्वभावोक्तिः स्वभावस्य जात्यादिस्थस्य वर्णनम् ॥

कुरंगैरुत्तरंगाक्षैः व्यस्तकर्णैरुदीक्ष्यते ॥ १५९ ॥

यथा वा ॥ तौ सम्मुखप्रचलितौ सविधे गुरुणां मार्गप्रदानर
 भसस्वल्लितावधानौ ॥ पार्श्वोपसर्पणमुभावपि भिन्नदिकं क
 त्वा मुहुर्मुहुरुपासरतां सलज्जम् ॥ १५९ ॥

स्वभावोक्तिरिति लक्ष्यनिर्देशः । जात्यादिस्थस्य जात्यादिसंबन्धिनः । आ
 दिपदेन क्रियादिपरिग्रहः । उत्तरंगाणि तरंगायमाणान्यक्षीणि येषां तैः । तावि
 ति । तौ प्रकांतौ वधूवरौ गुरुणां समीपे अन्योन्याभिमुखं प्रचलितौ परस्परस्य मा
 र्गप्रदाने योरभसोवेगस्तेन स्वलितं अष्टमवधानं सावधानत्वं ययोस्तादृशावुभावपि
 भिन्नदिकं वामदक्षिणरूपदिकसंबन्धि परस्परपार्श्वभागोपसर्पणं मुहुर्मुहुः कृत्वा सलज्जं
 यथा स्यात्तथोपसरतां उपसर्पणं चक्रतुरित्यर्थः । पूर्वोदाहरणे कुरंगजातिस्वभावव
 र्णनमत्र सलज्जक्रियास्वभाववर्णनमिति भेदः ॥ १५९ ॥ इति स्वभावोक्तिः ॥

भाविकं भूतभावार्थसाक्षात्कारस्य वर्णनम् ॥

अहं विलोकयेऽद्यापि युध्यतेऽत्र सुरासुराः ॥ १६७ ॥

स्थानभीषणत्वोद्भावनपरमिदम् ॥ यथा वा ॥ अद्यापि तिष्ठति
दृशोरिदमुत्तरीयं धर्तुं पुरस्तनतटात्पतितं प्रवृत्ते ॥ वाचं नि
शम्य नयनं नयनं ममेति किञ्चित्तदा यदकरोत्स्मितमायताक्षी
॥ १६० ॥

भाविकमिति लक्ष्यनिर्देशः । अद्यापीति । मम नयनं नयनमिति तस्यावाचं नि-
शम्य स्तनतटात्पतितमुत्तरीयं धर्तुं पुरः प्रवृत्ते मयि सति तदा आयताक्षी यत्किञ्चि-
त्स्मितमकरोत् । इदमद्यापि मम दृशोः पुरस्तिष्ठतीत्यन्वयः । अत्र नयनपदेन स्ववाचक
त्वरूपशक्यसंबन्धेन नेत्रपदं लक्ष्यते तस्माच्च वस्त्रप्रतीतिः । किंवा स्ववाचकवाच्यत्वरू-
पशक्यसंबन्धेन वस्त्रमेव लक्ष्यतीति वचोवाणैरित्यादिवल्लक्षितलक्षणा वा बोध्या । नेत्रं
पथि गुणे वस्त्रइति विश्वः ॥ १६० ॥ इति भाविकम् ॥

उदात्तमृद्धेश्वरितं श्लाघ्यं चान्योपलक्षणम् ॥ सानौ

यस्याभवद्युद्धं तद्धूर्जटिकिरीटिनोः ॥ १६१ ॥

इदं श्लाघ्यचरितस्यान्यांगत्वे उदाहरणम् । ऋध्युदाहरणं य
था ॥ रत्नस्तंभेषु संक्रांतैः प्रतिबिम्बशतैर्दृतः ॥ ज्ञातोऽलंकेश्वरः
कच्छ्रादांजनेयेन तत्त्वतः ॥ १६१ ॥

उदात्तमिति । ऋद्धेः समृद्धेश्वरितमुदात्तमलंकारः । तथा श्लाघ्यं चरितम् । अन्य
स्योपलक्षणमंगं चेत्तदपि तथा । सानौ शिखरे यस्य पर्वतस्य । किरीटी अर्जुनः । कृ-
च्छ्रात्कष्टात् । आंजनेयेन हनूमता ॥ १६१ ॥ इत्यलंकारचंद्रिकायां उदात्तम् ॥

अत्युक्तिरद्भुतातथ्यशौर्यौदार्यादिवर्णनम् ॥ त्वयि

दातरि राजेंद्र याचकाः कल्पशाखिनः ॥ १६२ ॥

इयमौदार्यात्युक्तिः । शौर्यात्युक्तिर्यथा ॥ राजन्सप्ताप्यकूपारा
स्त्वत्प्रतापाग्निशोषिताः ॥ पुनस्त्वद्वैरिनिताबाष्पपूरेण पूरिताः ॥

संपदत्युक्तावुदात्तालंकारः । शौर्यात्युक्तावत्युक्तयलंकारइति
भेदमाहुः । अनयोरनवद्यांगिस्तनयोजूर्ध्वमाणयोः ॥ अवकाशो
न पर्याप्तस्तव बाहुल्यतान्तरे ॥ अल्पं निर्मितमाकाशमनालो
च्येव वेधसा ॥ इदमेवंविधं भावि भवत्याः स्तनमंडलम् ॥
इतिसदसदुक्तितारतम्येनातिशयात्युक्तयोर्भेदः ॥ १६२ ॥

अत्युक्तिरिति लक्ष्यनिर्देशः । अद्भुतं च तदतथ्यं मिथ्यारूपम् । अकूपाराः समुद्राः ।
आहुरिति । स्वमते तु तथ्यत्वातथ्यत्वाभ्यां भेदइति भावः । अतथ्ये अद्भुतस्य विशे-
षणस्य कृत्यं दर्शयति । अनयोरित्यादि । एतत्पद्यं योगेप्ययोगोऽसंबन्धातिशयो-
क्तिरित्यत्र प्रागुदाहृतम् । असदुक्तितारतम्येनेति । अनयोरित्यत्रासदुक्तिमात्रम् ।
अल्पमिति पद्ये त्वत्यंतासदुक्तिरिति तारतम्येनेत्यर्थः । तथा चाद्भुतेति विशेषणादत्यंता-
तथ्यरूपत्वलाभान्नातिशयोक्तावतिव्याप्तिरिति भावः । अतएवानयोरिति पद्यानंतरंदं-
डिनोक्तं 'इति संभाव्यमेवैतद्विशेषाख्यानसंस्कृतम्' इति । एवं 'लोकातीतइवात्यर्थ-
मध्यारोप्य विवक्षितः ॥ योर्थस्तेनातितुष्यंति विदग्धानेतरे यथा' इत्युक्ताअल्पं
निर्मितमित्याद्युदाहृत्य इदमत्युक्तिरित्युक्तमिति च ॥ १६२ ॥ इत्यलंकारचंद्रिकाया-
मत्युक्तिः ॥

निरुक्तिर्योगतोनाम्नामन्यार्थत्वप्रकल्पनम् ॥ ईदृ-
शैश्वरितैर्जाने सत्यं दोषाकरोभवान् ॥ १६३ ॥

यथा वा ॥ पुरा कवीनां गणनाप्रसंगे कनिष्ठिकाधिष्ठितका-
लिदासा ॥ अद्यापि तत्तुल्यकवेरभावादनामिका सार्थवती
बभूव ॥ १६३ ॥

निरुक्तिरितिलक्ष्यम् । योगवशान्नाम्नामर्थविशेषाभिधायिनामर्थान्तरोपवर्णनमिति
लक्षणम् । ईदृशैरिति । चंद्रं प्रति विरहिण्याउक्तिः । ईदृशैर्जनसंतापनरूपैः दोषायारा-
त्रैः कर्ता दोषाणामाकरश्च । पुरेति । कनिष्ठिकांगुलिविशेषः अधिष्ठितः कालिदा-
सोयस्यां सा अंगुलिविशेषरूपा । अर्थवती न विद्यते कविनाम यस्यां सेत्यन्वर्थनाम-
वती ॥ १६३ ॥ इत्यलंकारचंद्रिकायां निरुक्तिः

प्रतिषेधः प्रसिद्धस्य निषेधस्यानुकीर्तनम् ॥ न द्यू
तमेतत्कितव क्रीडनं निशितैः शरैः ॥ १६४ ॥

निर्ज्ञातोनिषेधः स्वतोनुपयुक्तत्वादर्थान्तरं गर्भीकरोति । तेन
चारुतान्वितोयं प्रतिषेधनामालंकारः । उदाहरणं युद्धरंगे प्रत्य
वतिष्ठमानं शाकुनिकं प्रति विदग्धवचनम् । तत्र युद्धस्याक्ष
द्युतत्वाभावोनिर्ज्ञातएव कीर्त्यमानस्तत्रैव तव प्रागल्भ्यं न
युद्धे व्युत्पत्तिग्रहोस्तीत्युपहासं गर्भीकरोति । तच्च कितवे
त्यनेनाविष्कृतम् । यथा वा ॥ न विषेण न शस्त्रेण नाग्निना
न च मृत्युना ॥ अप्रतीकारपारुण्याः स्त्रीभिरेव स्त्रियः कृताः ।
अत्र स्त्रीणां विषादिनिमित्तत्वाभावः प्रसिद्धएव कीर्त्यमान
स्तासां विषाद्यतिशायि क्रौर्यमिति । अमुमर्थं व्यक्तीकरोती
ति सचाप्रतीकारपारुण्याइति प्रतीकारवद्भोविषादिभ्यस्ता
सां विशेषं दर्शयता विशेषणेनाविष्कृतः ॥ १६४ ॥

कितवोद्युतकृत् । 'धूर्तक्षदेवी कितवइत्यमरः' । ननु प्रसिद्धानुवादस्याचमत्का
रित्वात्कथमलंकारत्वमतआह निर्ज्ञातइत्यादि । शकुनैः पाशकैर्दीव्यतीति शाकुनिकः ।
आविष्कृतमिति ध्वनित्वशंकानिवारणम् । एवमग्रेपि ॥ १६४ ॥ इतिप्रतिषेधः ॥

सिद्धस्यैव विधानं यत्तदाहुर्विध्यलंकृतिम् ॥ पंच
मोदंचने काले कोकिलः कोकिलोभवेत् ॥ १६५ ॥

निर्ज्ञातविधानमनुपयुक्तिबाधितं सदर्थान्तरगर्भीकरणेन चारुतर
मिति तं विधिनामानमलंकारमाहुः । उदाहरणे कोकिलस्य
कोकिलत्वविधानमनुपयुक्तं सदतिमधुरपंचमध्वनिशालितया
सकलजनहृद्यत्वं गर्भीकरोति । तच्च पंचमोदंचने इति काल
विशेषणेनाविष्कृतम् । यथा वा ॥ हे हस्त दक्षिण मृतस्य शि
शोर्द्विजस्य जीवातवे विसृज शुद्धमुनौ रूपानम् ॥ रामस्य गा

त्रमसि निर्भरगर्भखिन्नसीतानिवासनपटौः करुणा कुतस्ते ॥
 अत्र रामस्य स्वहस्तं प्रति रामस्य गात्रमसीति वचनमनु
 पयुक्तं सद्रामस्येत्यनेन स्वस्यात्यन्तनिष्करुणत्वं गर्भीकरोति ।
 तच्च निर्भरैत्यादिविशेषणेनाविष्कृतम् । यद्यप्यनयोर्विधिनिषेध
 योरुदाहरणेषु व्यंग्यान्यर्थांतरसंक्रमितवाच्यरूपाणि तथापि
 न ध्वनिभावास्पदानि । स्वोक्त्यैव व्यंग्यविशेषाविष्करणात् ।
 व्यंग्याविष्करणेचालंकारत्वमेवेतिप्राक्प्रस्तुताङ्कुरप्रकरणे व्य
 वस्थितत्वात् । पूर्वं बाधितौ प्रतिषेधौ आक्षेपभेदत्वेनोक्तौ ।
 इह तु प्रसिद्धौ विधिप्रतिषेधौ तत्प्रतिद्वंद्विनावलंकारत्वेन वर्णि
 ताविति भेदः ॥ १६५ ॥

पञ्चमस्य स्वरविशेषस्योदचनमाविष्करणं यत्र तादृशे काले कोकिलः कोकिलो
 मधुरध्वनिरभवदित्यर्थः । द्वितीयकोकिलपदस्यानुपयुक्तार्थत्वेनार्थांतरे संक्रमितत्वात् ।
 सकलजनहृद्यत्वप्रतीतिश्च प्रयोजनम् । एवं च शालितयेत्यनंतरं लक्षितयेति शेषोबोध्यः ।
 पूर्ववत् ध्वनित्वाशङ्कानिवारणाय तच्चेत्याद्युक्तम् । हेहस्तेति । शूद्रतपस्याजनिताधर्मव
 शादपूर्णापुपि द्विजवालके मृते तद्वधोद्यतस्य रामस्य स्वहस्तं प्रतीयमुक्तिः । जीवातवे
 जीवनाय शूद्रएव तपश्चरणान्मुनिरिव मुनिस्तस्मिन्कृपाणं खड्गं विमृज निक्षिप य
 तोरामस्याकरुणस्य गात्रं शरीरमसि । निर्भरमतिशयेन गर्भखिन्नायाः सीतायाः प्रवा
 सनं निर्वासनं तत्र पटोर्दृढस्येत्यर्थः । अत्र रामपदमकरुणत्वरूपार्थांतरसंक्रमितम् । तद्
 तिशयोव्यंग्यः । सचात्यन्तमित्यनेनोक्तः । ध्वनिभावास्पदानि ध्वनिप्रयोजकानि । व्य
 वस्थितत्वादिति । 'शब्दार्थशक्त्या क्षिप्तोपि व्यंग्योर्थः कविना पुनः ॥ यत्राविष्कि
 यते स्वोक्त्या सान्यैवालंकृतविध्वनेः' इति ध्वनिकारवचनेन निर्णीतत्वादित्यर्थः । उ
 क्ताविति । 'निषेधाभासमाक्षेपं बुधाः केचन मन्वते ॥ आक्षेपोन्योविधौ व्यक्ते नि
 षेधे च तिरोहिते ॥' इत्येताभ्यां नाहं दूती गच्छ गच्छसीत्युदाहरणयोः प्रतिपादिता
 वित्यर्थः । प्रसिद्धत्वाद्बाधितप्रतिद्वंद्वित्वम् ॥ १६५ ॥ इति विधिः ॥

हेतोर्हेतुमता सार्द्धं वर्णनं हेतुरुच्यते ॥ असावु
 देति शीतांशुर्मानच्छेदाय सुश्रुवाम् ॥ १६६ ॥

यथा वा ॥ एष ते विद्रुमच्छायोमरुमार्गइवाधरः ॥ कस्य नो
तनुते तन्वि पिपासाकुलितं मनः ॥ मानेनेच्छति वारयत्युप
शमे क्षमामालिखन्त्यां हि यां स्वातंत्र्ये परिवृत्य तिष्ठति करौ
व्याधूय धैर्यं गते ॥ तृष्णे त्वामनुबध्नता फलमियत्प्राप्तं जने
नामुना यत्स्पृष्टो न पदा सएव चरणौ स्पृष्टुं न संमन्यते ॥
इत्युदाहरणम् ॥ १६६ ॥

हेतोरिति । हेतुमता कार्येण । मानच्छेदः कार्यं । एषइति । विद्रुमच्छायः प्रवालकां
तिर्विगततरुच्छायश्च मरुर्निर्जलदेशः । मानेइति । मानेनेच्छति अनिच्छति सति एवमुप
शमे वारयति सति । न्हियां लज्जायां क्षमां भूमिमालिखन्त्याम् । भूम्युल्लेखनस्य तदनुभाव
त्वात् । स्वातंत्र्ये च परिवृत्य पराङ्मुखीभूय तिष्ठति सति । धैर्यं करौ व्याधूय मम
नानुमतमिति सूचनाय हस्तधूननं कृत्वा गते सति हे तृष्णे त्वामनुसरतामुना जनेनै
तावत्फलं प्राप्तं यत्पादेनापि यो न स्पृष्टः सएव चरणौ स्वीयौ स्पृष्टुं न सम्यक् मन्यते
अनुजानातीत्यन्वयः । अत्र तृष्णारूपहेतुत्कार्ययोः स्पृष्टमभिधानम् ॥ १६६ ॥

हेतुहेतुमतोरैक्यं हेतुं केचित्प्रचक्षते ॥ लक्ष्मी

विलासाविदुषां कटाक्षावैकटप्रभोः ॥ १६७ ॥

अत्र च कार्यावश्यंभावतच्छैघ्र्यादिप्रत्यायनार्थः कार्यकारण
भेदव्यपदेशः । यथा वा ॥ आयुर्दानमहोत्सवस्य विनतक्षो
णीभूताम्मूर्तिमान् विश्वासेनयनोत्सवोमृगदृशां कीर्तिः प्रका
शः परः ॥ आनन्दः कलिताकृतिः सुमनसां वीरश्रियोजीवितं
धर्मस्यैषनिकेतनं विजयते वीरः कलिगेश्वरः ॥ अत्र दानम
होत्सवायुष्करत्वादिनाऽध्यवसिते राज्ञि तदायुष्मादिव्यपदेशः
॥ १६७ ॥

भेदांतरमाह । हेतुहेतुमतोरिति । केचिद्भट्टोद्भटप्रभृतयः । तदुक्तम् 'हेतुमता सह
हेतोरभिधानमभेदताहेतुः' इति । लक्ष्मीति । कटाक्षाविदुषां लक्ष्मीविलासाइत्यन्वयः ।
अत्र विलासहेतोर्विलासाभिज्ञत्वेनाभिधानम् । एवंविधलक्षणायाः प्रयोजनमाह अत्रे

ति । कार्यावश्यंभावश्च तच्छैश्यं चेति विग्रहः । आदिना अपथ्याशनं रोगइत्यादौ
कार्यगतोपादेयत्वानुपादेयत्वादिसंग्रहः । आयुरिति । वीरः कलिगेश्वरः कलिगदेशा
धिपोविजयतइत्यन्वयः । कीदृशः दानरूपस्य महोत्सवस्य आयुरिति । कार्या
भिन्नत्वेनाभिधानमेवमग्रेषु । विशेषेण नतानां क्षोणीभूतां राज्ञां कलिताकृतिर्धृ
ताकारः । वीरश्रियोवीरलक्ष्म्यानिकेतनं स्थानम् ॥ १६७ ॥ इति श्रीमत्पदवाक्य
प्रमाणाभिज्ञतत्सदुपाख्यभट्टविठ्ठलसूरिवरात्मजश्रीरामचंद्रसूरिसूनुना वैद्यनाथेन कृ
तायामलंकारचन्द्रिकाख्यायां कुवलयानंदटीकायां हेतुलंकारप्रकरणं संपूर्णम् ॥

इत्थं शतमलंकारालक्षयित्वा निदर्शिताः ॥ प्राचामा
धुनिकानां च मतान्यालोच्य सर्वतः ॥ १६८ ॥ रस
भावतदाभासभावशांतिनिबंधनाः ॥ चत्वारोरसवत्प्रेयऊर्ज
स्त्रिच समाहितम् ॥ १६९ ॥ भावस्य चोदयः संधिः
शबलत्वमिति त्रयः ॥ अष्टौ प्रमाणालंकाराः प्रत्य
क्षप्रमुखाः क्रमात् ॥ एवं पंचदशान्यानप्यलंकारान्विदु
र्बुधाः ॥ १७० ॥

तत्र विभावानुभावव्यभिचारिभिव्यंजितोरतिहासशोकादिश्च
तत्प्राप्तिविशेषोरसः । सयत्र परस्यांगं भवति तत्र रसवदलंका
रः । विभावानुभावाभ्यामभिव्यंजितोनिर्वेदादिस्त्रयस्त्रिंशद्भेदो
देवतागुरुशिष्यद्विजपुत्रादावभिव्यज्यमाना रतिश्च भावः ।
सयत्रापरस्यांगं सप्रेयोऽलंकारः ॥ -

भावस्येति । निर्वेदादेर्व्यभिचारिभावस्येत्यर्थः । प्रत्यक्षप्रमुखाः प्रत्यक्षाद्याः ।
ते च प्रत्यक्षानुमानोपमानशद्वार्थापित्यनुलब्धिसंभवैतिहाख्याः विभावेत्यादि । रत्या
देरालंबनोद्दिपनरूपाणि नायिकाचन्द्रोदयादीनि कारणानि काव्ये वर्ण्यमानानि
विभावयन्तीति व्युत्पत्त्या विभावपदेनाभिधीयन्ते । कार्याणि च कटाक्षरोमांचा
दीनि । तथाविधान्येवानुपश्रान्धन्तीति व्युत्पत्त्यानुभावपदेन । एषामेव कार्याणां
रत्यादिनोत्पादने कर्तव्ये सहकारिभूतान्युत्कंठादीनि च व्यभिचारिपदेन । विशे

षादभितः समंततोये स्थायिनं चारयंतीति व्युत्पत्तेः । एवंरतिरासक्त्यनुरागादिपर्यायबोद्ध्यांतःकरणवृत्तिः । विवृतविदूषिकादिचेष्टादर्शनजन्या चित्तस्य विकासरूपा वृत्तिर्हासः । इष्टनाशानिष्टलाभादिजन्या चित्तवृत्तिः । शोकः प्रसिद्धः । आदिपदेन क्रोधोत्साहभयजुगुप्साविस्मयनिर्वेदाख्यानां षण्णां परिग्रहः । विशेषपदेन च रत्यादेः स्थायित्वप्रयोजकं परिपुष्टत्वं कांताविषयत्वमितरानंगत्वं च विवक्षितम् । तदुक्तं 'रत्यादिश्चेन्निरंगः स्याद्देवादिविषयोऽथवा ॥ अन्यंगभावभाग्वा स्यान्न तदा स्थायिशब्दभाक् ॥' इति स्थायिनएव चाभिव्यक्तरसत्वम् । यदाहुः 'कारणान्यथ कार्याणि सहकारीणि यानि च ॥ रत्यादेः स्थायिना लोके तानि चेन्नाट्यकाव्ययोः ॥ विभावाअनुभावास्तत्कथ्यंते व्यभिचारिणः ॥ व्यक्तः सतैर्विभावाद्यैः स्थायीभावोरसः स्मृत' इति । अभिव्यक्तानां च रत्यादीनां रसरूपाणां क्रमाच्छृंगारस्य करुणरौद्रवीरभयानकबीभत्साद्भुतशांतरूपविशेषसंज्ञाबोद्ध्याः । निर्वेदादिरिति । 'निर्वेदग्लानिशंकाख्यास्तथासूयामदश्रमाः ॥ आलस्यं चैव दैन्यं च चिंता मोहः स्मृतिर्धुतिः ॥ व्रीडा चपल^१ हर्षआवेगोजडता तथा ॥ गर्वोविषाद औत्सुक्यं निद्रा विस्मृतिरेव च ॥ स्वप्नोविबोधोऽमर्षश्चाप्यवहित्थमथोग्रता ॥ मतिर्व्याधिस्तथोन्मादस्तथा मरणमेव च ॥ त्रासश्चैव वितर्कश्च विज्ञेयाव्यभिचारिणः । त्रयस्त्रिंशमी भावाः समाख्यातास्तु नामत' इति भरतेनोक्ताः । लज्जा दिना विकारगोपनमवहित्थाख्योभावः । देवतेत्याद्यपरिपुष्टत्वादेरुपलक्षणम् । रतिरिति चापुष्टहासादेः ॥-

अनौचित्येन प्रवृत्तोरसोभावश्च रसाभासोभावाभासश्चेत्युच्यते सयत्रापरस्यांगं तदूर्जस्वित् । भावस्य प्रशाम्यदवस्थाभाव शांतिः । तस्याः परांगत्वे समाहितम् । भावस्योद्गमावस्थाभावोदयः । द्वयोर्विरुद्धयोर्भावयोः परस्परस्पर्धाभावसंधिः । बहूनां भावानां पूर्वपूर्वोपमर्देनोत्पत्तिर्भावशबलता । एतेषां नितरांगत्वे भावोदयादयस्त्रयोऽलंकाराः । तत्र रसवदुदाहरणम् ॥ मुनिर्जयति योगीन्द्रोमहात्मा कुंभसंभवः ॥ येनैकचुलके दृष्टौ दिव्यौ तौ मत्स्यकच्छपौ ॥ अत्र मुनिविषयरतिरूपस्य भावस्याद्भुतरसोऽंगम् ॥-

अनौचित्येनेति । एतच्चोदाहरणे दर्शयिष्यामः । मुनिरिति । कुंभसंभवोऽगस्त्यः । एकचुलकेन समुद्रे पीयमाने तदंतर्गतयोरवताररूपयोर्मत्स्यकूर्मयोर्दर्शनेन गम्योऽद्भुतरसोमुनिप्रभावातिशयपर्यवसन्नतया तद्विषयरतिपोषकत्वात्तदंगमिति भावः॥—

यथा वा ॥ अयं सरसनोत्कर्षी पीनस्तनविमर्दनः ॥ नाभ्यूरुजघनस्पर्शी नीवीविस्त्रंसनः करः ॥ अत्र करुणस्य शृंगारोऽंगम् । प्रेयोऽलंकारएवभावालंकारउच्यते । सयथा ॥ कदा वाराणस्याममरतटिनीरोधसि वसन्वसानः कौपीनं शिरसि निदधानोऽंजलिपुटम् ॥ अये गौरीनाथ त्रिपुर हर शंभो त्रिनयन प्रसीदेति क्रोशन्निमिषमिव नेष्यामि दिवसान् ॥ अत्र शांतिरसस्य कदेति पदसूचितचिंताख्योव्यभिचारिभावोऽंगम् । यथा वा ॥ अत्युच्चाः परितः स्फुरन्ति गिरयः स्फारास्तथांभोधयस्तानेता नपि बिभ्रती किमपि न श्रान्तासि तुभ्यं नमः ॥ आश्चर्येण मुहुर्मुहुः स्तुतिमिति प्रस्तौमि यावद्भुवस्तावद्विभ्रदिमां स्मृतस्तव भुजोवाचस्ततोमुद्रिताः ॥ अत्र प्रभुविषयरतिभावस्य वसुमतीविषयरतभावोऽंगम् ॥—

अयमिति । भूरिश्रवसश्छिन्नं हस्तमालोक्य तदधूनामुक्तिः । सपूर्वानुभूतोयं करोयः कांचीसमाकर्षणशीलः । नीवी वसनग्रंथिस्तस्याविस्त्रंसनोमोचकइति स्मर्यमाणया शृंगारावस्थया करुणरसपरिपोषः । कदेति । निमिषमिव दिवसान् कदा नेष्यामीत्यन्वयः । कीदृशः । काश्यां गंगातीरे वसन् । अये इत्यादिरिति क्रोशन्नित्यनेनान्वयः । अत्युच्चाइति । स्फाराविस्तीर्णाः । प्रस्तौमि प्रसंजयामि । भुवः पृथिव्याः । इमां भुवं विभ्रद्धारयमाणः॥—

ऊर्जस्विद्यथा ॥ त्वत्प्रत्यर्थिवसुंधरेशतरुणीः संत्रासतः सत्वरं यांतीर्वीर विलुंठितुं सरभसं याताः किरातावने ॥ तिष्ठन्ति स्तिमिताः प्ररुढपुलकास्ते विस्मृतोपक्रमास्तासामुत्तरलैः स्तनैरतितरां लोलैरपांगैरपि ॥ अत्र प्रभुविषयरतिभावस्य शृंगा

ररसाभासोंगम् । यथा वा ॥ त्वयि लोचनगोचरं गते सफलं
जन्म नृसिंहभूपते ॥ अजनिष्ट ममेति सादरं युधि विज्ञाप
यति द्विषां गणः ॥ अत्र कवेः प्रभुविषयस्य रतिभावस्य
तद्विषयद्विषद्गणरतिरूपोभावाभासोंगम् । समाहितं यथा ॥ प
श्यामः किमियं प्रपद्यतइति स्थैर्यं मयालंबितं किं मां ना
लपतीत्ययं खलु शठः कोपस्तयाप्याश्रितः ॥ इत्यन्योन्यवि
लक्ष्यदृष्टिचतुरे तस्मिन्नावस्थांतरे सव्याजं हसितं मया धृति
हरोमुक्तस्तु बाष्पस्तया ॥ अत्र शृंगारस्य कोपशांतिरंगम् ॥-

त्वत्प्रत्यर्थीति । हे वीर संत्रासतोभयादने सत्वरं गच्छतीस्त्व प्रत्यर्थिनः शत्रवो
वसुंदरेशाभूपास्तेषां तरुणीर्विलुंठितुं याताः किराताभिहताः तासां तरुणीनामुत्तर
लैरतिचपलैः स्तनैरतितरामतिशयेन लोलैश्चलैरपांगैर्नैत्रप्रातैश्च तैस्तिमिताः स्तब्धाः
प्रोद्गतरोगांचाविस्मृतउपक्रमोलुंठनरूपोयैस्तादृशास्तिष्ठंतीत्यन्वयः । अत्र शृंगारस्या
ननुरक्तराजवनिताविषयत्वादनौचित्येन प्रवृत्तिरित्याभासरूपत्वम् । त्वयीति । अज
निष्ट अभूद्युधि संग्रामे । तद्विषयेति । प्रभुविषया द्विषद्गणस्य या रतिस्तद्रूपइत्यर्थः ।
अत्र शत्रुविषयकत्वरूपानौचित्येन प्रवर्तितत्वाद्भावस्याभासत्वम् । पश्यामइति ।
नायकस्य स्वमित्रं प्रति नायिकावृत्तांतोक्तिः । मयि तूष्णींभूते किमियं प्रपद्यते
कुरुते तत्पश्याम इत्यभिप्राये मया स्थैर्यं मौनरूपमालंबितमंगीकृतम् । पश्याम
इति बहुवचनं सखीसमानाभिप्रायम् । एवं तयाप्ययं खलु शठोमां किमिति नालपति
भाषतइति कोपआश्रितः । इत्यन्योन्यं परस्परं विलक्ष्यालक्ष्यरहिता या दृष्टिस्तत्र
चतुरे सव्याजं निमित्तांतरव्याजसहितम् ॥-

भावोदयोयथा ॥ तदद्य विश्रम्य दयालुरेधि मे दिनं निनीषा
मि भवद्विलोकिनी ॥ अदर्शि पादेन विलिख्य पत्रिणा तवैव
रूपेण समः स मत्प्रियः ॥ अत्र नलं प्रति दमयंत्या औत्सुक्य
रूपभावस्योदयः शृंगाररसस्यांगम् । भावसंधिर्यथा ॥ एका
भूत्कुसुमायुधेषुधिरिव प्रव्यक्तपुंखावली जेतुर्मंगलपालिकेव

पुलकैरन्या कपोलस्थली ॥ लोलाक्षीं क्षणमात्रभाविविरहके
शासहां पश्यतोद्गागाकर्णयतश्च वीर भवतः प्रौढाह्वाडंबरम् ॥
अत्र रमणीप्रेमरणौत्सुक्ययोः संधिः प्रभुविषयभावस्यांगम् ॥-

तदिति । एधि भव । निनीषामि नेतुमिच्छामि । यतस्तवैव रूपेण समः स म
त्प्रियोनलः पत्रिणा हंसेन पादेन विलिख्य अदर्शि दर्शितः । एकेति । हे वी
र क्षणमात्रेण युद्धप्रस्थानाद्भावी योविरहकेशस्तदसहिष्णुं लोलाक्षीं दयितां पश्यत
स्तथा प्रौढसंग्रामाडम्बरमाकर्णयतश्च भवतः एका कपोलस्थली द्राक् शीघ्रं पुलकैः
कुसुमायुधस्य मदनस्येषुषिस्तरुणीमिव प्रव्यक्ता पुंखावली शरपुंस्पर्त्तिकर्यत्र तथाभू
ताऽभूत् । अन्या द्वितीया जेतुर्जयशीलस्य मंगलपालिका मंगलरूपा पालिका
या कुशकाशादिनिर्मिता उभयपार्श्वस्थस्तंभवृक्षादिषु बद्धा मार्गपालीति प्रसिद्धा
तद्वद्भूदित्यर्थः । अत्र प्रेमपदोक्तायारतेरपरिपुष्टत्वाद्भावरूपत्वं बोध्यम् ॥-

भावशबलं यथा ॥ काकार्यं शशलक्ष्मणः क्व च कुलं भूयो
पि दृश्येत सा दोषाणां प्रशमाय नः श्रुतमहो कोपेपि कांतं
मुखम् ॥ किं वक्ष्यंत्यपकल्मषाः कृतधियः स्वमेपि सा दुर्लभा
चेतः स्वास्थ्यमुपैहि कः खलु युवा धन्योदरं धास्यति ॥ अ
त्र वितर्कौत्सुक्यमतिस्मरणशंकादैन्यधृतिचिंतानां शबलता
विप्रलंभशृंगारस्यांगम् । प्रमाणालंकारे प्रत्यक्षं यथा ॥ क्रांत
कांतवदनप्रतिबिम्बे भग्नबालसहंकारस्रुगंधौ ॥ स्वादुनि प्रण
दितालिनि शीते निर्व्वार मधुनीन्द्रियवर्गः । यथा वा ॥ किं
तावत्सरसि सरोजमेतदारादाहोस्विन्मुखमवभासते युवत्याः ॥
संशय्य क्षणमिति निश्चिकाय कश्चिद्विच्योर्कैर्बकसहवासिनां
परोक्षैः ॥ पूर्वत्र प्रत्यक्षमात्रमत्र तु विशेषदर्शनजन्यसंशयो
त्तरप्रत्यक्षमिति भेदः ॥-

काकार्यमिति । शुक्रकन्यां देवयानीं दृष्टवतोरान्नोययातेरियमुक्तिः । अ
कार्यं ब्राह्मणकन्याऽऽसक्तिः । शशलांछनस्य चंद्रस्य कुलं सोमवंशः । अयं वि

तर्कः । तदुपमर्देन भूयोपीत्यौत्सुक्यम् । एवमग्रेपि । श्रुतं शास्त्रश्रवणमिति मतिः । अहो कोपेपीति स्मरणम् । अपगतकल्मषाः कृते सुकृते धीर्येषां ते किं वदिष्यंतीति शंका । स्वप्नेपीति दैन्यम् । हे चेतः स्वास्थ्यमुपैहीति धैर्यम् । कः खलु धन्योयुवा तरुणोऽधरं धास्यति पास्यतीति चिंता । विप्रलंभोवियोगइति पर्यायौ । क्रांतेति । इंद्रियाणां वर्गः समूहः । मधुनि मद्ये । निर्ववार निर्वृतिं प्राप । कथंभूते संक्रांतिप्रियमुखप्रतिबिंबे । भग्नकोमलाव्रपल्लववत्सुगंधौ स्वादुनि । आरवाद्ये प्रकृष्टनादयुक्तभ्रमरयुते शीतस्पर्शे चेति । अत्रेन्द्रियतृप्त्या तज्जन्यप्रत्यक्षमलंकारः । किमिति । आरादूरे । इति क्षणं संदिह्य कश्चिद्वकसहवासिनां कमलानां परोक्षैरदृश्यैर्विब्वोकैः मानात्प्रियकथालापे विब्वोकोनादरक्रिया इत्येतल्लक्षणैर्हावविशेषैर्मुखमिति निश्चिकाय निर्णीतवान् । इति प्रत्यक्षम् ॥—

अनुमानं यथा ॥ यथा रंध्योन्नश्चलजलदधूमः स्थगयति स्फुलिंगानां रूपं दधति च यथा कीटमणयः ॥ यथा विद्युज्वालोल्लसितपरिपिंगाश्च ककुभस्तथा मन्ये लग्नः पथिक त रुखंडे स्मरदवः ॥ यथा वा ॥ यत्रैतालहरीचलाचलदृशोव्या पारयंति भ्रुवौ यत्तत्रैव पतंति संततममी मर्मस्पृशोमार्गणाः ॥ तच्चक्रीकृतचापपुंखितशरप्रेखत्करः क्रोधनोधावत्यग्रतएवशासनधरः सत्यं तदाऽऽसां स्मरः ॥ पूर्वं रूपकसंकीर्णमिदमतिशयोक्तिसंकीर्णमिति भेदः ॥—

यथेति । यथाशब्दाअनुमानार्थाः । यथाशब्दस्तु निर्दिष्टस्तुल्ययोगानुमानयोरिति विश्वकोशात् । तथा च चपलजलद्रूपोधूमोव्योन्नआकाशस्य रंध्यमवकाशं यस्मात्स्थगयति तस्माच्च कीटमणयः खद्योताः स्फुलिंगानां रूपं दधति धारयंति । यस्माच्च विद्युद्रूपाभिज्वालाभिरुल्लसिताः प्रकाशीभूताः परितः पिंगवर्णाश्च ककुभोदिशस्तस्मात्पथिकरूपाणां तरूणां खंडे समूहे स्मरलक्षणोदवाग्लिर्ग्नइति मन्ये इत्यन्वयः । प्रयोगस्तु पथिकतरुखंडं स्मरदावानलवत् व्योमव्यापिजलदधूमवत्वादित्यादिर्बोध्यः । यत्रैताइति । लहरीवचलाश्चंचलादृशोयासां तापताः कामिन्योयत्र जने भ्रूलतां व्यापारयंति प्रेरयंति तत्रैव भ्रूसंज्ञाविषयएव यद्यस्मादमी मर्मस्पर्शिनोबाणाः संततं पतंति तत्तस्मान्मंडलीकृते चापे पुंखितायोजितमुखायेशरास्तेषु प्रेखन् चपलः करो-

यस्य तादृशः क्रोधनः स्मरः शासनमाज्ञा तद्धारकआसामग्रतोधावतीति सत्यमित्य-
न्वयः । अतिशयोक्तीति । मार्गणत्वेन दृशामध्यवसानादिति भावः । प्रयोगस्तु एता-
श्चक्रीकृतचापं सदा पुरोधावदाज्ञाकरमदनकाः । मर्मभेदिवाणपाताश्रयभ्रूसंज्ञास्था-
नकत्वादिति बोध्यः ॥—

शुद्धानुमानं यथा ॥ विलीयमानैर्विहगैर्निमीलद्भिश्च पंकजैः ॥
विकसन्त्या च मालत्या गतोस्तं ज्ञायते रविः ॥ यथा वा ॥
सौमित्रे ननु सेव्यतां तरुतलं चंडांशुरुज्जृम्भते चंडांशोर्निशि
का कथा रघुपतेचंद्रोऽयमुन्मीलति ॥ वत्सैतद्विदितं कथं नु
भवता धत्ते कुरंगं यतः कासि प्रेयसि हा कुरंगनयने चंद्रानने
जानकि ॥—

एवं निलीयमानैरित्यत्रापि । अयं कालः सूर्यास्तमयवान् पक्षिनिलीयमानता-
द्याश्रयत्वादिति । रविरस्तगमनवान् तादृशकालसंबन्धित्वादिति वा प्रयोगोद्देशः ।
सौमित्रे इति । विरहातुरस्य रामस्य लक्ष्मणं प्रत्युक्तिः । अत्राप्ययं चंद्रः कुरंगधा-
रित्वादिति प्रयोगः । इत्यनुमानम् ॥—

उपमानं यथा ॥ तां रोहिणीं विजानीहि ज्योतिषामत्र मंडले ॥
यस्तन्वि तारकान्यासः शकटाकारमाश्रितः ॥ अत्र मन्मथ
मिवातिसुंदरं दानवारिमिव दिव्यतेजसम् ॥ शैलराजमिव धैर्यं
शालिनं वेद्मि वेंकटपतिं महीपतिम् ॥ पूर्वोदाहरणे उपमानभू-
तमतिदेशवाक्यं दर्शितम् ॥ अत्रातिदेशवाक्यार्थसादृश्यप्रत्य-
क्षरूपमुपमानं फलेन सह दर्शितमिति विशेषः ॥—

तामिति । तारकाणां न्यासः संनिवेशः शकटस्याकारं संस्थानमाश्रितस्तां रोहि-
णीं विजानीहीत्यतिदेशवाक्यार्थज्ञानमिहोपमानम् । इयं शकटाकारनक्षत्रव्यक्तिः
रोहिणीपदवाच्येत्युपमिति प्रति करणत्वात् । अत्रेति । अत्र एषु राजसु मध्ये म-
न्मथमिवातिसुंदरं महीपतिं वेंकटपतिसंज्ञं वेद्मीत्याद्यन्वयः । दानवारिर्विष्णुः शैल-
राजं हरं धैर्यशालिनं मदनशासकत्वात् । प्रत्यक्षरूपमिति । सादृश्यविशिष्टपिंडप्र-

त्यक्षस्यापि फलायोगव्यवच्छिन्नत्वेन करणत्वादिति भावः । फलेन उपमितिरूपेण ।
इत्युपमानम् ॥—

शब्दप्रमाणं यथा ॥ विवृण्वता दोषमपि च्युतात्मना त्वयैक
मीशं प्रति साधु भाषितम् ॥ यमामनंत्यात्मभुवोपि कारणं क
थं सलक्ष्यप्रभवोभविष्यति ॥ अत्र शिवः परमोष्ठिनोपि का
रणमित्यत्र श्रुतिरूपं शब्दप्रमाणमुपन्यस्तम् ॥ एवं स्मृतिपुरा
णागमलौकिकवाक्यरूपाण्यपि शब्दप्रमाणान्युदाहरणीयानि ॥
तत्र स्मृतिर्यथा ॥ बलात्कुरुत पापानि संतु तान्यकृतानि वः ॥
सर्वान्वलकृतानर्थानकृतान्मनुरब्रवीत् ॥ पूर्वं श्रुतिरभिमतार्थे
प्रमाणत्वेनोपन्यस्ता । इह तु स्मृतिरनभिमतार्थे तदूषणपरेण
प्रमाणतया नीतेति भेदः । आचारात्मतुष्ट्योरपि मीमांसको
क्तधर्मप्रमाणयोर्वैदशब्दानुमापकतया शब्दप्रमाणत्वांतर्भावः ॥—

विवृण्वतेति । कुमारसंभवे बटुवेषं हरं प्रति पार्वत्याइयमुक्तिः । वरदोषं प्रका-
शयतापि स्वलितांतःकरणेन त्वया ईशं महादेवं प्रति एकमलक्ष्यजन्मत्वं साधूक्तं ।
यतोयमीशमात्मभुवोब्रह्मणोपि कारणमामनंति वेदाः । सकथं लक्ष्यः प्रभवउत्पत्ति-
स्थानं यस्य तादृग्भविष्यतीत्यन्वयः । विवक्षतेति क्वचित्पाठोवक्तुमिच्छतेति तदर्थः ।
बलादिति । नास्तिकोक्तिरियं । हेजनाः पापानि बलात्कुरुत तानि च पापानि
वोयुष्माकमकृतान्येव भवंतु । यतोबलात्कारेण कृतान्सर्वानर्थान्मनुरकृतानब्रवीदि-
त्यन्वयः । तदूषणपरेण सर्वाभिमतार्थदूषणपरेण । आत्मनस्तुष्टिः प्रीतिर्वैकल्पिके
विषये गर्भाष्टमेऽष्टमे वाब्दे ब्राह्मणस्योपनायनमित्यादौ प्रमाणमित्युक्तम् ॥—

तत्राचारप्रमाणं यथा ॥ महाजनाचारपरंपरेदृशी स्वनामनामा
ददते न साधवः ॥ अतोभिधातुं न तदुत्सहे पुनर्जनः किला
चारमुचं विगायति ॥ आत्मतुष्टिप्रमाणं यथा ॥ असंशयं क्ष
त्रपरिग्रहक्षमा यदार्यमस्यामभिलाषि मे मनः ॥ सतां हि
संदेहपदेषु वस्तुषु प्रमाणमंतःकरणस्य वृत्तयः ॥ अत्र दुष्यं

तेनात्मतुष्ट्या शकुंतलापरिग्रहस्य धर्म्यत्वं श्रुत्यनुमतमनुमीय
ते । एवं श्रुतिलिंगादिकमपि मीमांसोक्तं प्रमाणं संभवदिहो
दाहर्तव्यम् । तत्र श्रुतिर्यथा ॥ त्वं हि नास्मैव वरदो नाधत्से वर
मुद्रिकाम् ॥ न हि श्रुतिप्रसिद्धार्थे लिंगमाद्रियते बुधैः ॥ अत्र
करिगिरीश्वरस्य वरदइत्यभिधानश्रुत्या सर्वाभिलाषितदातृत्वं
समर्थितम् ॥--

महाजनेति । दमयंतीं प्रति नलस्योक्तिः । नाम वितर्के नाददते न गृणहंति आ-
चारमुचमाचारत्यागिनं विगायति निन्दति । असंशयमिति । क्षेत्रेण क्षत्रियेण परि-
ग्रहे क्षमा योग्या यतआर्यं श्रेष्ठं मम मनोयस्यां शकुंतलायामभिलाषशीलम् । पदेषु
विषयेषु । त्वंहोति । वरमुद्रिकां वरमुद्रां नाधत्से न धास्यसि । श्रुतिर्वरदसंज्ञारूपा
लिंगं गमकं । पक्षे श्रुत्या तृतीयादिरूपया प्रकर्षेण शीघ्रं सिद्धेऽर्थे अंगांगीभावे
सति लिंगमर्थप्रकाशनसामर्थ्यरूपमाद्रियते । यथैवा गार्हपत्यमुपतिष्ठतइति श्रुत्या
गार्हपत्योपस्थाने विनियुक्तस्य मंत्रस्यैव प्रकाशनसामर्थ्यरूपेण लिंगेनेन्द्रोपस्थाने
विनियोगोनाद्रियतेइत्यर्थः । करिगिरीश्वरः कालहस्तीश्वरः ॥--

लिंगं यथा ॥ विदितं वोयथा स्वार्था न मे काश्चित्प्रवृत्तयः ॥
ननु मूर्तिभिरष्टाभिरित्थंभूतोस्मि सूचितः ॥ अत्र शिवस्य
श्रुतिप्रसिद्धसर्वोपकारकपृथिव्याद्यष्टमूर्तिपरिग्रहलिंगेन तत्प्र-
वृत्तीनां लोकानुग्रहैकप्रयोजनत्वं समर्थितम् । लिंगस्य मूलभू-
तवेदानुमापकतया वैदिकशब्दप्रमाणत्वांतर्भावः । एवं लौकिक-
कलिंगानामपि लौकिकशब्दोच्चायकतया लौकिकशब्दप्रमाण-
त्वांतर्भावः । अतः 'लोलभूलतया विपक्षदिगुपन्यासे विधूतं
शिरस्तद्वृत्तांतपरीक्षणे कृतनमस्कारोविलक्ष्यस्थितः ॥ इष-
त्ताम्रकपोलकांतिनि मुखे दृष्ट्यानतः पादयोरुत्सृष्टोगुरुसंनि-
धावपि विधिर्द्वाभ्यां न कालोचितः ' इत्यादिचेष्टारूपं प्रमाणां
तरं नाशंकनीयम् ॥--

विदितमिति । इत्थंभूतः परार्थैकप्रवृत्तिकः । अतइत्यस्य चेष्टारूपं प्रमाणांतरं
 माशंकनीयमित्यग्रेतेनेनान्वयः । लोलदिति । गुरूणां सन्निधावपि द्वाभ्यां नायका-
 भ्यां समयोचितोविधिर्नोत्सृष्टः । यथा लोलद्भ्रूलतया नायिकया विपक्षस्य सप-
 तन्यादेर्दिशउपन्यासे तत्सकाशादागतोसीति सूचने कृते नायकेन नेति सूचनाय
 शिरोविधूतं संचालितम् । ततस्तद्वृत्तांतपरीक्षणे नायिकया कृते सत्यकृतनमस्का-
 रोविलक्ष्यएवस्थितः । ततर्इषत्तात्रा कपोलकांतिर्यस्य तादृशे नायिकायामुखे को-
 पातिशयाज्जाते सति तत्पादयोर्दृष्टिपातेनैवानतः प्रणतइति ॥—

क्वचिच्छब्दप्रमाणकल्पनया चमत्कारोयथा ॥ किमसुभिर्गलं
 पितैर्जड मन्यसे मायि निमज्जतु भीमसुतामनः ॥ मम किल श्रु-
 तिमाह तदर्थिकां नलमुखेन्दुपरां विबुधः स्मरः ॥ अत्र अत्र
 यमाणानां मनश्चंद्रं प्रविशतीत्येतदर्थिकायाः श्रुतेर्नलमुखचंद्र
 विषयत्वे कल्पिते तथा व्याख्यातृस्मरवाक्यं प्रमाणतयोपन्य-
 स्तम् । अर्थापत्तिर्यथा ॥ निर्णेतुं शक्यमस्तीति मध्यं तव नि-
 तांभिनि ॥ अन्यथा नोपपद्येत पयोधरभरस्थितिः ॥ यथा वा ॥
 व्यक्तं बलीयान् यदि हेतुरागमादपूरयत्सा जलधिं न जान्ह-
 वी ॥ गंगौघनिर्भर्त्सितशंभुकंधरा सुवर्णमर्णः कथमन्यथा स्या-
 त् ॥ अनुपलब्धिर्यथा ॥ स्फुटमसदवलग्नं तन्वि निश्चिन्वते
 ते तदनुपलभमानास्तर्कयंतोपि लोकाः ॥ कुचगिरिवरयुग्मं
 यद्विना धारमास्ते तदिह मकरकेतोरिंद्रजालं प्रतीमः ॥—

किमसुभिरिति । व्याख्यातं प्राक् । तथेति । नलमुखचंद्रविषयत्वव्याख्यातुः
 स्मरस्येत्यर्थः । तच्चासिद्धत्वात्कल्पितमिति भावः । इतिशब्दः ॥ निर्णेतुमिति ।
 अस्तीति निर्णेतुं शक्यमित्यन्वयः । व्यक्तमिति । हेतुस्तर्कः । यदि व्यक्तं प्रकटं
 बलीयान् तदा सा जान्हवी जलधिं नापूरयत् । अन्यथा पूरणे सति अर्णः समुद्रस्य
 जलं गंगौघैर्निर्भर्त्सितं तिरस्कृतं सच्छंभुकंठसमानवर्णं नीलं कथं स्यादित्यन्वयः ।
 इत्यर्थापत्तिः ॥ स्फुटमिति । हे तन्वि तर्कयंतस्तर्कशीला अपि लोकास्तदवलग्नमनुपल-
 भमाना अपश्यंतस्तवावलग्नं मध्यमसदिति स्फुटमेव निश्चिन्वते । कुलपर्वतश्रेष्ठयुग्म-

त्वेनाध्यवसितं स्तनद्वंद्वमाधारं विना यदास्ते तत्त्वहमकरध्वजस्येंद्रजालं मायाच-
रितं प्रतीमइत्यन्वयः ॥ इत्यनुपलब्धिः॥—

संभवोयथा ॥ अभूतपूर्वं मम भावि किं वा सर्वं सहे मे स
हजं हि दुःखम् ॥ किं तु त्वदग्रे शरणागतानां पराभवोनाथ न
तेनुरूपः ॥ यथा वा ॥ ये नाम केचिदिह नः प्रथयंत्यवज्ञा
ञ्जानंति ते किमपि तान्प्रति नैषयत्नः ॥ उत्पत्स्यतेस्ति म
म कोपि समानधर्मा कालोह्ययं निरवधिर्विपुला च पृथ्वी ॥
यथा वा ॥ भ्रातः पांथ कुतोभवान्नगरतोवार्ता न वा वर्त्त
ते बाढं ब्रूहि युवा पयोदसमये त्यक्त्वा प्रियां जीवति ॥ स
त्वं जीवति जीवतीति कथिता वार्ता मयापि श्रुता विस्ती
र्णा पृथिवी जनोपि विविधः किं किं न संभाव्यते ॥ अत्रा
द्योदाहरणे अभूतपूर्वं मम भावि किंवेति संभवप्रमाणसिद्धा
र्थोदर्शितः । द्वितीयोदाहरणे संभवोपपादकं कालानंत्यादिक्रम
पि दर्शितम् । तृतीयोदाहरणे तु संभवोपि कंठोक्तइति भेदः ।
ऐतिह्यं यथा ॥ कल्याणी बत गाथेयं लौकिकी प्रतिभाति
मे ॥ एति जीवंतमानंदोनरं वर्षशतादपि ॥ अत्र लौकिकी
गाथेयमित्यनिर्दिष्टप्रवक्तृकप्रवादपारंपर्यरूपता दर्शिता ॥

अभूतेति । ईश्वरं प्रति भक्तस्योक्तिः । पूर्वमभूतमभूतपूर्वं तादृशं मम किंवा
भावि न किंचित् सर्वं शीतातपादि द्वंद्वं सहे हि यतोमम सहजमेव दुःखमस्ति किंतु
हे नाथ ते तव शरणागतानां भक्तानां त्वदग्रे पराभवोनानुरूपो नोचितइत्यन्वयः ।
अथवा तव नानुरूपइत्यन्वयः । अत्र दुःखादेः संभवाख्यप्रमाणसिद्धस्य कथनं ये
नामेति भवभूतेरुक्तिः । नामेति कुत्सने । नाम प्राकाश्यसंभाव्यक्रोधोपगमकुत्सनइ-
त्यमरः । किमपीति । काकुर्न किमपीत्यर्थः । एषकाव्यनिर्माणरूपः । मम कोपि
समानधर्मा सदृशोयउत्पत्स्यते अस्ति वा तं प्रति यत्नः । हि यस्मान्निरवधिरयं
कालः पृथ्वी च विपुलेति क्रमेण योज्यं । अत्र कालोह्यमित्यादिना सोपपत्तिकं
संभवाख्यप्रमाणमुपदर्शितं । भ्रातरिति । पथिकं प्रति ग्रामस्थस्य प्रश्नः । कुतइ-

चंद्रिकासमेतः

२१७

त्यनंतरमागतइति शेषः । नगरादित्युत्तरं । वार्तेति पुनः पूर्वस्य प्रश्नः । बाढमित्युत्तर-
मंगीकारे अस्तीत्यर्थः । ब्रूहीति पूर्वस्योक्तिः । युवेत्यादि पांथवचनं । सत्यं जीव-
तीति पुनः पूर्वस्य प्रश्नः । जीवतीत्यादि सर्वं पांथवचनं । इति संभवः ॥ अनि-
र्दिष्टप्रवक्तृकेति । अनिर्दिष्टोविशेषतोनुक्तः प्रवक्ता यस्येत्यर्थः । एवं चैतदेवैतिहाल-
क्षणमिति दर्शितम् । इत्यलंकारचंद्रिकायां प्रमाणालंकारप्रकरणं संपूर्णम् ॥

अथैतेषामलंकाराणां यथासम्भवं क्वचिन्मेलने लौकिकालं
काराणां मेलनइव चारुत्वातिशयोपलम्भाच्चरसिंहन्यायेन
पृथगलंकारावस्थितौ तन्निर्णयः क्रियते तत्र तिलतंडुलन्याये
न स्फुटावगम्यभेदालंकारमेलने संसृष्टिः । नीरक्षीरन्यायेना
स्फुटभेदालंकारमेलने संकरः । सचांगांगीभावेन समप्राधान्ये
न संदेहेन एकवाचकानुप्रवेशेन चतुर्विधः । एवं नृसिंहाकारा
पंचालंकाराः ॥—

यथासंभवमिति । संसृष्टिसंकराभ्यां द्वयोस्तदधिकानां वेति यथासंभवमित्यर्थः ।
स्फुटेति । स्फुटमवगम्यमानोभेदोयेषामिति विग्रहः । एकस्मिन्वाचकेऽनुप्रवेशोऽव-
स्थितिः । एतत्सर्वमुदाहरणे व्यक्तीभविष्यति ॥—

तत्र संसृष्टिर्यथा ॥ कुसुमसौरभलोभपरिभ्रमद्भ्रमरसंभ्रमसंभू
तशोभया ॥ चलितया विदधे कलमेखलाकलकलोलकलोलह
शान्यया ॥ अत्र शब्दालंकारानुप्रासयमकयोः संसृष्टिः । लि
पतीव तमोगानि वर्षतीवांजनं नभः ॥ असत्पुरुषसेवेव दृष्टि
निष्फलतां गता ॥ अत्रोत्प्रेक्षयोरुपमायाश्चेत्यर्थालंकाराणां
संसृष्टिः । आनंदमंथरपुरंदरमुक्तमाल्यं मौलौ हठेन निहितं म
हिषासुरस्य ॥ पादांबुजं भवतु मे विजयाय मंजुमजीरसिंजि
तमनोहरमंबिकायाः ॥ अत्र शब्दार्थालंकारयोरनुप्रासोपमयोः
संसृष्टिः ॥

कुसुमेति । माघे ऋतुवर्णने पद्यमिदं । अन्यथा कयापि वनितया चलितया कलस्वरोमेखलायाः कांच्याः कलकलः कोलाहलोविदधे । किंभूतया कुसुमसौरभलोभेन परिभ्रमतां भ्रमराणां संभ्रमेण त्वराविशेषेण संभूता समृद्धा शोभा यस्यास्तया अलकालोलायस्यां तादृशी दृग्यस्यास्तथाभूतयेति । आनंदेति । आनंदेन मंथरं यथा स्यात्तथा पुरंदरेणैद्रेण मुक्तमर्पितं माल्यं यत्र तादृशं महिपासुरस्य मौलौ मस्तके हठेन निहितं मंजु मनोज्ञं मंजीरस्य नूपुरस्य सिंजितं रणितं यत्र तादृशमनोरममन्त्रिकायाः पादांबुजमंबुजसदृशं चरणं नोऽस्माकं विजयाय भवत्वित्यन्वयः । अत्र पादांबुजमित्युपमितसमासएव न तु मयूरव्यंसकादिवत्पादएवांबुजमिति । तथा सत्यंबुजप्राधान्ये मंजीरासिंजितान्वयायोगादित्युपमैव न रूपकमिति ज्ञेयम् ॥ इति संसृष्टिः ॥

अंगांगीभावसंकरोयथा ॥ तलेष्ववेपंत महीरुहाणां छायास्तदा मारुतकंपितानाम् ॥ शशांकसिंहेन तमोगजानां लूनाकृतीनामिव गात्रखंडाः ॥ अत्र शशांकसिंहेनेति तमोगजानामिति च रूपकम् । यद्यप्यत्र शशांकएव सिंहस्तमांस्येव गजाइति मयूरव्यंसकादिसमासाश्रयणेन रूपकवच्छशांकः सिंहइव तमांसि गजाइवेत्युपमितसमासाश्रयणेनोपमापि वक्तुं शक्या । तथापि लूनाकृतीनामिति विशेषणानुगुण्याद्रूपकसिद्धिः । तस्य हि विशेषणस्य प्रधानेन सहान्वयेन भाव्यं न तु गुणेन । गुणानां च परार्थत्वादसंबंधः समत्वादिति न्यायादुपमितसमासाश्रयणे तस्य पूर्वपदार्थप्रधानत्वाच्छशांकस्य तमसां च प्राधान्यं भवेत् । तत्र न विशेषेण मुख्यार्थान्वयस्वारस्यमस्ति ॥-

तलेष्विति । तदा मारुतकंपितानां महीरुहाणां तलेषु छायाअवेपंत कंपमाना-आसन् । तत्रोत्प्रेक्षते । शशांकरूपेण सिंहेन छिन्नाकृतीनां तमोलक्षणगजानां शरीरखंडाइवेति । गुणानां चेति तार्तीयाधिकरणसूत्रम् । अस्यार्थः गुणानां गुणभूतानां पदार्थानां परार्थत्वान्मुख्यप्रधानार्थत्वात्परस्परमसंबंधः । कुतः समत्वादप्रधानत्वसाम्यादिति । यथा भाष्यकारमते पावमानेष्टीनामाधानस्य चाहवनीयाद्यर्थत्वा-

त्परस्परं नांगांगीभावसंबंधः । यथा वार्तिककारमतेऽग्निसमिधनार्थानां मंत्रविशेष
रूपाणां निविदां सामीधेनीनां चेति संक्षेपः । एतदधिकरणपूर्वपक्षसिद्धांतौ प्रकृता-
नुपयोगाच्च दर्शितौ ॥—

स्वरूपनाशरूपोपचरिताकृतिलवनकर्तृत्वकर्मत्वान्वयसंभवेपि मु-
ख्यार्थान्वयस्वारस्यमेवादरणीयम् । स्वरूपनाशक्रोडीकरणप्रवृत्त-
या लक्षणामूलातिशयोक्त्या रूपकसिद्धिः । तच्च रूपकमुत्प्रे-
क्षायाअंगं तदुत्थापकत्वात् । रूपकाभावे हि छायालूनगात्र
खंडाइवावेपंतेत्येतावदुक्तावुपमैव सिद्ध्येत् । वेपनादिसाधर्म्या
न छायानां सद्यःकृतगात्रखंडतादात्म्यसंभावनारूपोत्प्रेक्षा ॥—

स्वरूपनाशेति । स्वरूपनाशरूपमुपचरितं गौणं यदाकृतिलवनमित्यर्थः । न-
न्वेवमपि तमोऽंशस्य विशेषणस्यान्वयात्कथं रूपकसिद्धिरित्याशंक्याह । स्वरू-
पेति । क्रोडीकारेण निगरणेन । लक्षणामूलेति । साध्यवसानलक्षणामूलेत्यर्थः ।
तथा च तमोऽंशे उपचारेणान्वयइति भावः । न चैवंसत्युपमांगीकारेपि किं बाध-
कमिति वाच्यं । तदंगीकारे प्रधानान्वयेप्युपचाराश्रयणापत्तेः । तदपेक्षयाऽप्रधाने
तमोऽंशे तदंगीकारेण रूपकस्यैवौचित्यादिति । न छायानामिति । सिद्ध्येदित्य-
नुवर्तते । उत्प्रेक्षा न सिद्ध्येदित्यन्वयः । इवशब्दस्य सादृश्ये प्रसिद्धतरत्वेनासति
तात्पर्यग्राहके संभावनाबोधकत्वासंभवादिति भावः ॥—

ननु शशांकेन लूनाकृतीनां तमसां गात्रखंडाइवावेपंतेत्येताव-
दुक्तावपि सिद्ध्यत्युत्प्रेक्षा । तादात्म्यसंभावनोपयुक्तलूनाकृति-
त्वरूपाधिकविशेषणोपादानात् । सत्यम् । तथोक्तावाकृतिलवना-
दिधर्मरूपकार्यसमारोपनिर्मिता शशांकतमसोर्हृतृहंतव्यचेतनवृ-
त्तांतसमारोपरूपा समासोक्तिरपेक्षणीया एवमुक्तौ रूपकमिति
विशेषः । एवमत्रातिशयोक्तिरूपकोत्प्रेक्षाणामंगांगीभावेन संक-
रः । समप्राधान्यसंकरोयथा ॥ अवतु नः सवितुस्तुरगावली
समतिलंघिततुंगपयोधरा ॥ स्फुरितमध्यगतारुणनायका मरक

तैकलतेव नभःश्रियः ॥ अत्र पयोधरादिशब्दश्लेषमूलातिशयोक्त्यांगभूतयोत्थाप्यमानैव सवितृतुरगावल्यां मरकतैकावलीतादात्म्योत्प्रेक्षा नभोलक्ष्म्यां नायिकाव्यवहारसमारोपरूपसमासोक्तिगर्भैवोत्थाप्यते । पयोधरश्लेषस्थोभयोपकारकत्वात् । ततउत्प्रेक्षासमासोक्त्योरेकः कालः परस्परापेक्षया चारुत्वमुन्मेषश्चोभयोस्तुल्यइति विनिगमनाविरहात्समप्राधान्यम् ॥-

रूपकं विनाप्युत्प्रेक्षायां तात्पर्यग्राहकमस्तीति शङ्कते नन्विति । एवमुक्तौ तमोगजानामित्युक्तौ तथा च साधकांतरस्य साधकांतरादूषकत्वाद्वूपकस्योत्प्रेक्षांगत्वमविकृतमिति भावः । अवत्विति । सवितुः सूर्यस्य तुरगावली अश्वपंक्तिर्नोऽस्मानवतु । केव नभःश्रियोगगनलक्ष्म्याः मरकतमणीनामेकलता एकावलीवेत्युत्प्रेक्षा । सूर्यतुरंगाणां हरितवर्णत्वात् । कथंभूता सम्यगतिलंघितास्तुंगाउच्चाः पयोधरामेघायया एकावलीपक्षे पयोधरौ स्तनौ । तथा स्फुरितोदीप्तिमान् । मध्यगतोऽरुणरूपोनायकोनेता सारथिर्यस्याः सा । पक्षे अरुणआरक्तोनायकोहारमध्यमणिः । नायकोनेतरि श्रेष्ठे हारमध्यमणावपीति विश्वः । अतिशयोक्त्या मेघानां स्तनत्वेनाध्यवसानरूपया । गर्भैवेत्यनेन तिलतंडुलन्यायेन स्फुटावगम्यमानभेदायाः संसृष्टेः सकाशाद्वैलक्षण्यं दर्शितम् । एवमत्रेति । एकस्य चमत्कृतिजनने परापेक्षत्वादंगांगीभावमाशङ्क्याह । परस्परेति ॥-

यथा वा ॥ अंगुलीभिरिव केशसंचयं सन्निरुध्य तिमिरं मरीचिभिः ॥ कुड्मलीकृतसरोजलोचनं चुंबनीव रजनीमुखं शशी ॥ अत्रांगुलीभिरिति वाक्योक्तोपमया तत्प्रायपाठान्मुख्य कुड्मलीकरणालिंगानुगुण्याच्चोपमितसमासाश्रयणेन लब्धया सरोजलोचनमिति समासोक्तोपमयांगभूतयोत्थाप्यमानैव शशिकर्तृकनिशामुखचुंबनोत्प्रेक्षा निशाशशिनोर्दापत्यव्यवहारसमारोपरूपसमासोक्तिगर्भैवोत्थाप्यते । उपमयोरुभयत्रोत्थापकत्वाविशेषात्समासोक्तिगर्भतां विना चुंबनोत्प्रेक्षायानिरालंबनत्वाच्च । ततश्चात्राप्युत्प्रेक्षासमासोक्त्योरेककालयोः समप्राधा

न्यम् । यद्यप्यत्रोपमाभ्यां शशिनिशागतावेव धर्मौ समर्थ्येते न
तु शशिनायकयोर्निशानाधिकयोश्च साधारणधर्मौ । साधारणध-
र्मसमर्पणं चोत्प्रेक्षासमासोक्तयोरपेक्षितम् । उत्प्रेक्षायाः प्रकृताप्र-
कृतसाधारणगुणक्रियानिमित्तसापेक्षत्वात्समासोक्तेर्विशेषणसा-
म्यमूलकत्वाच्च । तथापि वाक्योक्तोपमायामिवकारस्य मरी-
चिभिरिवेत्यन्वयान्तरमभ्युपगम्यान्वयभेदलब्धप्रकृताप्रकृतयोरे-
कैकविषयस्यार्थद्वयस्य समासोक्तोपमायां सरोजसदृशं लो-
चनमितिसमासांतरमभ्युपगम्य समासभेदलब्धार्थद्वयस्य चा-
भेदाध्यवसायेन साधारण्यं संपाद्य तयोरुत्प्रेक्षासमासोक्तयोरं-
गता निर्वाह्या ॥—

अंगुलीभिरिति । शशी अंगुलीभिरिव मरीचिभिः केशसंचयमिव तिमिरं संनिगूह्य
कुड्मलीकृतसरोजलोचनं लोचनमिव सरोजं यत्र तादृशं रजनीमुखं चुंबतीवेत्यन्वयः ।
तत्प्रायेति । उपमाबहुले संदर्भे पाठादित्यर्थः । मुख्येति । मुख्यार्थरूपं यत्कुड्म-
लीकरणरूपं लिंगं पुष्पासाधारणधर्मस्तस्यानुकूल्यादित्यर्थः । उत्थापकत्वाविशेष-
त्वादंगत्वाविशेषात् । चंद्रस्य चुंबनोत्प्रेक्षायां दांपत्यव्यवहारसमारोपात्मकसमासो-
क्तौ चापेक्षितस्य नायकसाधर्म्यस्योक्तोपमाभ्यामसमर्पणात्कथं तयोस्तदंगत्वमिति
शंकते । यद्यपीति । मरीचिभिरिवेति । मरीचिभिरिवांगुलीभिस्तिमिरमिव केशसंच-
यमित्येवंरूपमित्यर्थः । एकैकविषयस्यार्थद्वयस्याभेदाध्यवसानेनेत्यन्वयः । तयोर्वा-
क्यसमासोक्तोपमयोः ॥—

यद्वा इह प्रकृतकोटिगतानां मरीचितिमिरसरोजानामप्रकृतको-
टिगतानां चांगुलीकेशसंचयलोचनानां च तनुदीर्घावरणत्वनी-
लनीरंध्रत्वकांतिमत्त्वादिना सदृशानां प्रातिस्विकरूपेण भेदव-
दनुगतसादृश्यप्रयोजकरूपेणाभेदोप्यस्ति सचात्र विवक्षितः
व भेदाभेदोभयप्रधानोपमेत्यालंकारिकसिद्धांतात् । तत्र च प्र-
योजकांशनिष्कर्षन्यायेनाभेदगर्भतांशोपजीवनेन साधारण्ये स-
ंपाद्य प्रधानभूतोत्प्रेक्षा समासोक्त्यंगता निर्वाह्या ॥—

आवश्यकभेदाध्यवसायेनोपपत्तौ कृतमन्वयांतरसमासांतरकल्पनागौरवेणेत्याशयेनाह । यदेति । तनुदीर्घेत्यादौ पूर्वनिपातनियमानुरोधेन यथासंख्यक्रमपरित्यागः । तथा चांगुलिमरीच्योस्तनुत्वनीरंभ्रत्वाभ्यां तिमिरकेशसंचययोरावरणरूपत्वनीलत्वाभ्यां सरोजलोचनयोदीर्घत्वकांतिमत्त्वाभ्यां च सादृश्यं बोध्यं । प्रातिस्विकरूपेण अंगुलित्वमरीचित्वादिना । अनुगतेति । अनुगतं । यत्सादृश्यप्रयोजकं रूपं तनुत्वादिकं तेनेत्यर्थः । एतच्च सादृश्यमतिरिक्तमित्यभिप्रायेण । सिद्धांतादिति । तदुक्तं साधर्म्यं त्रिविधं भेदप्रधानमभेदप्रधानं भेदभिदप्रधानं चेत्युपक्रम्य विद्यानाथेन उपमानन्वयोपमेयोपमास्मरणानां भेदाभेदसाधारणसाधर्म्यमूलत्वमिति ॥-

न हि प्रकाशशीतापनयनशक्तिमतः सौरतेजसः शीतापनयनशक्तिमात्रेण शीतालूपयोगिता न दृष्टा । एवमनभ्युपगमे च 'पांड्योयमंसार्षितलंबहारःकृतांगरागोहरिचंदनेन ॥ आभाति बालातपरक्तसानुः सनिर्झरोद्गारइवाद्विराजः' इत्याद्युपमापि न निर्वहेत् । न ह्यत्राद्विराजपांड्ययोरुपमानोपमेययोरनुगतः साधारणधर्मो निर्दिष्टः । एकत्र बालातपनिर्झरावन्यत्र हरिचंदनहाराविति धर्मभेदात् । तस्मात्तत्रातपहरिचंदनयोर्निर्झरहारयोश्च सदृशयोरभेदांशोपजीवनमेव गतिः । 'पिनष्टी व तरंगाग्रैः समुद्रः फेनचंदनम् ॥ तदादाय करैरिंदुलिंपतीव दिंगंगनाः' इत्यत्रोत्प्रेक्षयोः कालभेदेऽपि समप्राधान्यम् । अन्योन्यनिरपेक्षवाक्यद्वयोपात्तत्वात् । तदादायेति फेनचंदनरूपकमात्रोपजीवनेन पूर्वोत्प्रेक्षानपेक्षणात् । नचैवं लिंपतीव तमोंगानीतिवदुत्प्रेक्षाद्वयस्य संसृष्टिरेवेयमिति वाच्यम् । लौकिकसिद्धपेणलेपनपौर्वापर्यच्छायानुकारिणोत्प्रेक्षाद्वयपौर्वापर्येण चारुतातिशयसमुन्मेषतः संसृष्टिवैषम्यात् । तस्माद्दर्शादिवदेकफलसाधनतया समप्रधानमिदमुत्प्रेक्षाद्वयम् । एवं समप्रधानसंकरोपि व्याख्यातः ॥-

ननु भेदाभेदरूपांशद्वयोपेताया उपमाया भेदांशस्यानुपयोगात्कथं तस्याउत्प्रेक्षाद्युपयोगित्वमित्याशङ्क्य परिहरति । नहीति । प्रकाशश्च शीतापनयनं चेति द्वंद्वः । शीतालुः शीतार्तः शीतोष्णतृप्तेभ्यस्तदसहनइति बालुः । उक्तसिद्धांतस्य निर्युक्ति कत्वेनाश्रद्धेयत्वमाशङ्कमानं प्रत्याह । एवमिति । पांडचोयमिति । पांडचनामाऽयं नृपोद्विराजइवाभाति । कथंभूतः अंसयोरपितोलंबोहारोयेन सः । तथा हरिचंदने न रक्तचंदनेन कृतः । कृतोंगरागोनुलेपनं येन तथाभूतः । अद्विराजः कीदृक् बालातपेन रक्तानि सानूनि प्रस्थानि यस्य सः । तथा निर्झरस्योद्गारेणोद्गमेन सहितः । पिनष्टीति । व्याख्यातं प्राक् । पौर्वापर्येणेति । तथा च चमत्कारप्रयोजकपौर्वापर्यघटकत्वेन भेदानवभासात्संसृष्टिवैलक्षण्यमिति भावः । दशादिवद्दर्शपौर्णमासादिवत् । अयं च भिन्नकालीनयोरपि समप्राधान्ये दृष्टांतः । फलं तत्र स्वर्गः । प्रकृते तु चमत्कृतिविशेषः॥—

संदेहसंकरोयथा ॥ शशिनमुपगतेयं कौमुदी मेघमुक्तं जलनिधिमनुरूपं जन्हुकन्यावतीर्णा ॥ इति समगुणयोगप्रीतयस्तत्र पौराः श्रवणकटुनृपाणामेकवाक्यं विवव्रुः ॥ अत्र इयमिति सर्वनाम्ना यद्यजं वृतवतींदुमती विशिष्टरूपेण निर्दिश्यते तदा बिंबप्रतिबिंबभावापन्नधर्मविशिष्टयोः सदृशयोरैक्यारोपरूपा निदर्शना । यदि तेन सा स्वरूपेणैव निर्दिश्यते बिंबभूतो धर्मस्तु पूर्वप्रस्तावात्समगुणयोगप्रीतये इति पौरविशेषणाच्चावगम्यते तत्र प्रस्तुते धर्मिणि तद्वृत्तांतप्रतिबिंबभूताप्रस्तुतवृत्तांतारोपरूपं ललितमित्यनध्यवसायात्संदेहः । विलीयेदुः साक्षादमृतरसवापी यदि भवेत्कलंकस्तत्रत्योयदि च विकर्चे दीवरवनम् ॥ ततः स्नानक्रीडाजनितजडभावैश्वर्यवैः कदाचिन्मुंचेयं मदनशिखिपीडापरिभवम् ॥ अत्र यद्येतावत्साधनं संपद्ये त तदा तापः शाम्यतीत्यर्थे कविसंरंभश्चेत्तदैतदुपात्तसिद्धयर्थमूहइति संभावनालंकारः । एतावत्साधनं कदापि न संभवत्येवातस्तापशांतिरपि गगनकुसुमकल्पेत्यर्थे कविसंरंभश्चेदुपा

कुवलयानन्दः

तमिथ्यात्वसिद्धयर्थमिथ्यार्थांतरकल्पनारूपा मिथ्याध्यवसि
तिरित्युभयतासंभवात्संदेहः । एवम् 'सिक्तं स्फटिककुंभांतः-
स्थितिश्चेतीकृतैर्जलैः ॥ मौक्तिकं चेत्ततां सूते तत्पुष्पैस्ते
समं यशः' इत्यादिष्वपि संभावनामिथ्याध्यवसितिसंदेहसंक
रोद्रष्टव्यः ॥—

शशिनमिति । अत्र अजस्येन्दुमत्याः स्वयंवरे समगुणयोरजेन्दुमत्योर्योगेन प्रीतिर्ये
षां ते पौरानागरिकानृपाणामन्येषां श्रवणयोः कटुं पीडाकरमिति पूर्वार्धरूपमेकमेव
वाक्यं विवब्रुरुच्चारयामासुरित्यन्वयः । तेन सर्वनाम्ना सा इन्दुमती विवभूतोधर्मः ।
अजकर्मकं वरणं तत्र तस्मिन् पक्षे । विलीयेति । अग्निसंयोगेन घृतादिवत्केनापि
हेतुना विलीनतां प्राप्येत्यर्थः । विकचं विकसितं । जडभावः शैत्यं । मदनएव शि
खी बन्धिः । संरंभस्तात्पर्यं । सिक्तमिति । स्फटिककुंभांतस्थित्या श्वेतीकृतैर्जलैः सिक्तं
मौक्तिकमित्यन्वयः ॥—

मुखेन गरलं मुंचन्मूले वसति चेत्फणी ॥ फलसंदोहगुरुणा तरु
णा किं प्रयोजनम् ॥ अत्र महोरगवृत्तांते वर्ण्यमाने राजद्वाररुढ
खलवृत्तांतोपि प्रतीयते । तत्र किं वस्तुतस्तथाभूतोरगवृत्तां
तएव प्रस्तुतेऽप्रस्तुतः खलवृत्तांतस्ततः प्रतीयतइति समासो
क्तिः । यद्वा प्रस्तुतखलवृत्तांतप्रत्यायनायाप्रस्तुतमहोरगवृत्तां
तकीर्तनमप्रस्तुतप्रशंसा । यद्वा वर्ण्यमानमहोरगवृत्तांतकीर्तने
न समीपस्थितखलधर्मोद्घाटनं क्रियतइति उभयस्यापि प्रस्तु
तत्वात्प्रस्तुतांकुरइति संदेहः ॥ एकवाचकानुप्रवेशसंकरस्तु श
ब्दार्थालंकारयोरेवेति लक्षयित्वा काव्यप्रकाशकारउदाजहार ।
स्पष्टोच्छ्वसत्किरणकेसरसूर्यविंबविस्तीर्णकर्णिकमथोदिवसारवि
दम् ॥ श्लिष्टाष्टदिग्दलकलापमुखावतारबद्धांधकारमधुपावलि
संचुकोच ॥ अत्रैकपदानुप्रविष्टौ रूपकानुप्रासौ यत्रैकस्मिन्
श्लोके पदभेदेन शब्दार्थालंकारयोः स्थितिस्तत्र तयोः संसृ

धिरिह तु संकरइति । अलंकारसर्वस्वकारस्तु एकस्मिन्वाचकेऽ
नुप्रवेशोवाच्ययोरैवालंकारयोः स्वारसिकोवाच्यप्रतियोगिक
त्वाद्वाचकस्येति मत्वाऽर्थालंकारयोरप्येकवाचकानुप्रवेशसंकर
मुदाजहार ॥—

मुखेनेति । संदोहः समूहः । लक्षयित्वेति । स्फुटमेकत्र विषये शब्दार्थालंक्रतिद्वयमिति
सूत्रेणेत्यर्थः । स्पष्टेति । अथोऽनंतरं दिवसरूपमरविंदं कमलं संचुकोच संकोचमग
मत् । कीदृक् । स्पष्टमुद्धसंतउल्लसंतः किरणाएव केसराणि यस्यास्तथाभूता सूर्यविंब
रूपा विस्तीर्णा कर्णिका वराटोयस्य तत् । श्लिष्टाः प्रकाशाभावेन परस्परं मिलि
ताः अष्टदिशएव दलानां कलापस्तन्मुखेनावतारोयस्यास्तादृशी वद्धा अंधकाररू
पा मधुपावलर्येन तथाभूतमित्यर्थः । पदभेदेनेति । “ सोणत्थि एत्थ गामे जो एअं
महमहंतलाअण्णं । तरुणाणं हिअअलूडिं परिसप्पंतिं णिवारेइ ” सनास्त्यत्र ग्रामे
यएतां स्फुरच्छावण्यां तरुणानां हृदयतुंठनं परिसर्पंति निवारयतीति संस्कृतं । अत्र
पूर्वार्द्धेऽनुप्रासस्तृतीयपादे रूपकमिति तयोः संमृष्टिः । वाच्यप्रतियोगिकत्वादिति ।
वाच्यं प्रतियोगि प्रतिसंबन्धि यस्य तद्वाच्यप्रतियोगिकं तत्त्वादित्यर्थः । एवं च का
व्यावाच्यस्यानुप्रासादेः शब्दालंकारस्य तदनुप्रवेशोन वाचकानुप्रवेशइति वक्तुं युक्त
मिति भावः ॥—

सत्पुष्करद्योतितरंगशोभिन्यमंदमारब्धमृदंगवाद्ये ॥ उद्यानवा
पीपयसीव यस्यामेणीदृशोनाट्यगृहे रमंते ॥ अत्र नाट्य
गृहवापीपयसोः सत्पुष्करेत्यादिविशेषणं शब्दसाम्यं श्लेषः ।
अमंदमारब्धेत्यादिविशेषणेऽर्थसाम्यमुपमा तदुभयमेकस्मि
न्निवशब्देनुप्रविष्टमिति तदपि न मन्यामहे । सत्पुष्करेत्या
दिविशेषणेपि श्लेषभित्तिकाभेदाध्यवसायरूपातिशयोक्तिल
भ्यस्य धर्मसाम्यस्यैव तत्रैवशब्दप्रतिपाद्यतया शब्दसाम्य
स्य तदप्रतिपाद्यत्वात् । श्लेषभित्तिकाभेदाध्यवसायेन धर्म
साम्यमतानंगीकारे । अहो रावगती संध्या जहाति स्वयमं
वरमित्यादिश्लिष्टविशेषणसमासोत्तयुदाहरणे विशेषणसाम्य

भावेन समासोक्त्यभावप्रसंगात् । शब्दसाम्यस्यैवशब्दप्रतिपाद्यत्वेऽपि तस्योपमावाचकत्वस्यैव प्रास्या श्लेषवाचकत्वाभावाच्च । शब्दतोऽर्थतोवा कविसंमतसाम्यप्रतिपादने सर्वविधेषुपमालंकारस्वीकारात् । अन्यथा “यथा प्रल्हादना चंद्रः प्रतापात्तपनोयथा ॥ तथैव सोभूदन्वर्थोराजा प्रकृति रंजनात्” इत्यत्राप्युपमा न स्यात् । न ह्यत्रान्वर्थनामरूपं शब्दसाम्यं विना किंचिदर्थसाम्यं कविविवक्षितमस्ति । तस्माद्यत्रैकस्मिन्नर्थे प्रतिपाद्यमाने अलंकारद्वयप्रतीतिस्तत्र तयोरलंकारयोरेकवाचकानुप्रवेशः ॥—

सत्पुष्करेति । यस्यां नगयामिणीदृशउद्यानसंबन्धिवापीपयसीव नाट्यगृहे रमंते क्रोडंति । कीदृशैः । समीचीनैः पुष्करैः कमलैर्द्योतिनोये तरंगास्तच्छोभावति । गृहपक्षे समीचीनैः पुष्करैर्वाद्यभांडमुखैर्द्योतितोयोरंगोनृत्यभूमिस्तच्छोभिनीत्यर्थः । पुष्करं करिहस्ताग्रे वाद्यभांडमुखे जले । व्योम्नि खड्गफले पद्मइत्यमरः । श्लेषभित्तिकेति । श्लेषोभित्तिरिव भित्तिर्मूलं यस्येत्यर्थः । रागवतीति । रागोऽनुरागोरक्तिमा च । अंवरमाकाशं वस्त्रं च । नन्वत्र विशेषणसाम्यायाभेदाध्यवसायापेक्षणेऽपि सत्पुष्करेत्यादौ शब्दसाम्यमात्रेणाप्युपमोपपत्तेर्नतदपेक्षेत्यत आह । शब्देति । शब्दतोऽर्थतोवेति । शब्दप्रयुक्तमर्थप्रयुक्तं वा यत्कविसंमतं साम्यं तत्प्रतिपादनइत्यर्थः । सर्वविधे सर्वप्रकारे । यथेति । चदिआल्हादनइतिधात्वनुसाराच्चंद्रपदमन्वर्थम् । अन्वर्थोऽन्वर्थनामा । तस्मान्मतद्वयस्याप्ययुक्तत्वात् ॥—

यथा । विधुकरपरिरंभादात्तनिष्यंदपूर्णैः शशिदृषदुपकृतैरालवालैस्तरूणाम् ॥ विफलितजलसेकप्रक्रियागौरवेण व्यरचि सहतचित्तस्तत्र भैमीवनेन ॥ अत्र हि प्रतिपाद्यमानोर्थसंमृद्धिमद्वस्तुवर्णनमुदात्तमिति लक्षणानुसारादुदात्तालंकाररूपः असंबन्धे संबंधकथनमतिशयोक्तिरिति लक्षणादतिशयोक्तिश्च । न च सर्वत्रोदात्तस्यासंबन्धे संबंधवचनरूपत्वं निर्णीतमिति

न विविक्तालंकारद्वयलक्षणसमावेशोस्तीति वाच्यम् । दिव्य
लोकगतसंपत्समृद्धिवर्णनादिष्वतिशयास्पृष्टस्योदात्तस्य शौर्यो
दार्यदारिद्र्यादिविषयवर्णनेषूदात्तास्पृष्टायाअतिशयोक्तेश्च पर
स्परविविक्ततया विश्रान्तेः । तयोश्चेहार्थवशसंपन्नसमावेशयो
र्नांगांगीभावः । एकेनापरस्यानुत्थापनात्स्वातन्त्र्यपारतन्त्र्यविशे
षादर्शनाच्च । नापि समप्राधान्यं । यैः शब्दैरिह संबंधि वस्तु
प्रतिपाद्यते तैरेव तस्यैव वस्तुनोसंबंधे संबंधरूपस्य प्रति
पाद्यमानतया भिन्नप्रतीपादकशब्दव्यवस्थितार्थभेदाभावाच्चा
पि संदेहसंकरः । एकालंकारकोट्यां तदन्यालंकारकोटिप्रति
क्षेपाभावात् । तस्मादिहोदात्तातिशयोक्तयोरेकवाचकानुप्रवे
शलक्षणः संकरः । क्वचित्संकराणामपि संकरोदृश्यते ॥—

विधुकरेति । सहस्रस्तत्र भैमीवनेन दमयंत्याउद्यानेन हृतचित्तोव्यरचि कृतः । क
थंभूतेन । चंद्रकिरणाश्लेषादात्तैरंगीकृतैर्निष्पंदैः पूर्णैश्चंद्रकांतघटितैस्वरूणामालवालै
र्विफलाकृतजलसेकप्रकाररूपगौरवेणेत्यर्थः । शब्दव्यवस्थितेति । शब्दप्रयुक्तेत्यर्थः । त
था च समप्राधान्यमर्थभेदविषयमिति भावः । प्रतिक्षिप्यते निवार्यते कोट्यन्तरमने
नेति प्रतिक्षेपोविरोधः ॥—

यथा । मुक्ताः केलिविसूत्रहारगलिताः संमार्जनीभिर्हृताः
प्रातः प्रांगणसीम्नि मंथरचलद्वालांगिलाक्षारुणाः ॥ दूराद्वा
डिमबीजशंकितधियः कर्षन्ति केलीशुका यद्विद्वद्भवनेषु भो
जनृपतेस्तस्यागलीलायितम् ॥ अत्र तावद्विदुषां संपत्समृद्धि
वर्णनमुदात्तालंकारस्तन्मूलकोबालांगिलाक्षारुणाइत्यत्र तद्गु
णालंकारस्तत्रैव वक्ष्यमाणभ्रान्त्युपपादकः । पदार्थहेतुकका
व्यलिंगालंकारश्चेति तयोरेकवाचकानुप्रवेशसंकरस्तन्मूलः शं
कितधियइत्यत्र भ्रान्तिमदलंकारस्ताभ्यां चोदात्तालंकारश्चा
रुतां नीतइति तयोश्च तस्य चांगांगीभावसंकरः । एवं

विद्वद्ब्रह्मवैभवस्य हेतुमतोराज्ञोवितरणविलासस्य हेतोश्चाभेद
 कथनं हेत्वलंकारः । सच राज्ञोवितरणविलासस्य निरतिश
 योत्कर्षाभिव्यक्तिपर्यवसायी । एतावन्मात्रे कविसंरंभश्चेदुक्त
 रूपोदात्तालंकारपरिष्कृते हेत्वलंकारे विश्रांतिः । कीदृशी
 संपादिति प्रश्नोत्तरतया निरतिशयैश्वर्यवितरणरूपाप्रस्तुतका
 र्यमुखेन तदीयसंपदुत्कर्षप्रशंसने कविसंरंभश्चेत्कार्यनिबंधनाप्र
 स्तुतप्रशंसांकारे विश्रांतिः । कार्यस्यापि वर्णनीयत्वेन प्र
 स्तुतत्वाभिप्राये तु प्रस्तुतांकुरे विश्रांतिः । अत्र विशेषान
 ध्यवसायात्संदेहसंकरः । किंच विद्वद्ब्रह्मवैभववर्णनस्यासंबंधे
 संबंधकथनरूपतयाऽतिशयोक्तेरुदात्तालंकारेण सहैकवाचका
 नुप्रवेशसंकरः । निरतिशयवितरणोत्कर्षपर्यवसायिनोहेत्वलं
 कारस्याप्यद्भुतातथ्यौदार्यवर्णनात्मिकयात्युक्त्या सहैकवाच
 कानुप्रवेशसंकरः । तन्मूलकस्याप्रस्तुतप्रशंसांकारस्य प्र
 स्तुतांकुरस्य वा राजसंपत्समृद्धिवर्णनात्मकोदात्तालंकारेण
 सहैकवाचकानुप्रवेशसंकरः ॥—

मुक्ताइति । विदुषां मंदिरेषु भवनेषु केलौ सुरतक्रीडायां विच्छिन्नसूत्राद्वाराद्वलि
 ताः संमार्जनीभिरपसारिताः प्रातःकालेऽगणसीमंति मंदं चलतां बालानां चरणलाक्षा
 रसेनारुणामुक्ताः दूराद्वाडिमवीजशंकितधियः क्रीडाशुकायत्कर्षं त्यक्त्वा कर्षंति तद्भोजनपते
 स्त्यागस्य दानस्य लीलायितमित्यन्वयः । तत्रैव बालांग्रिलाक्षारुणाइत्यत्रैव । वक्ष्य
 माणेति । शंकितधियइति वक्ष्यमाणेत्यर्थः । तयोस्तदुणकाव्यलिंगयोः । तन्मूलः सं
 करमूलः । ताभ्यां संकरभ्रांतिमद्भ्यां । तयोः संकरभ्रांतिमतोः । तस्य उदात्तस्य । हे
 तुमतः कार्यस्य अभेदकथनं तत्त्यागलीलायितस्य कार्यमिति वक्तव्ये तदेव त्यागली
 लायितमित्यभेदकथनं । तदीयेति । राजकीयेत्यर्थः । अतथ्यौदार्येति असत्पौदार्येत्य
 र्थः । तन्मूलकस्येति । वितरणोत्कर्षपर्यवसायिहेत्वलंकारमूलकस्येत्यर्थः ॥—

वाचकशब्दस्य प्रतिपादकमात्रपरतया व्यंजकसाधारण्यादे

पां च त्रयाणामेकवाचकानुप्रवेशसंकराणां समप्राधान्यसंकरः । न ह्येतेषां परस्परमन्यत्रांगत्वमस्ति । उदात्तादिमात्रस्यैव हेत्वलंकारादिचारुतापादकत्वेनातिशयोक्तिसंकरस्यांगतयाऽनपेक्षणात् । एवमत्र श्लोके चतुर्णामपि संकराणां यथायोग्यं संकरः । एवमन्यत्राप्युदाहरणान्तराण्यूह्यानि ॥—

ननु राजसंपत्समृद्धेर्व्यजनागम्यत्वेनावाच्यत्वात्कथं तद्वर्णनात्मकोदात्तालंकारेण सैहकवाचकानुप्रवेशकथनमित्याशंकायामाह । वाचकशब्दस्येति । त्रयाणामिति । एकउदात्तातिशयोक्तयोरपरोहेत्वत्युक्तयोरन्योर्व्यंग्योदात्ताप्रस्तुतप्रशंसाप्रस्तुतांकुरान्यतरयोरित्येवं त्रयाणांपरस्परमित्यर्थः । उदात्तालंकारस्य हेत्वलंकारांगतायाः पूर्वमुक्तत्वादुदात्तातिशयोक्तिसंकरस्यापि तदंगत्वमिति शंकां निरस्यति । उदात्तादिमात्रस्यैवेति । उदात्तादीत्यादिपदेन हेत्वलंकारपरिग्रहः । हेत्वलंकारादीत्यादिपदेन चाप्रस्तुतप्रशंसापरिग्रहः । तत्रापि निरतिशयैश्वर्यवितरणोत्कर्षपर्यवसायिनोहेत्वलंकारस्यैव तादृशवितरणरूपकार्यपरिष्कारद्वारातद्व्यप्रस्तुतराजसंपदुत्कर्षप्रशंसारूपायामप्रस्तुतप्रशंसायामंगत्वं न त्वद्भुतातथ्यवर्णनारूपात्युक्तिसंकरस्यापेक्षेति भावः । यथायोग्यमिति । तथाहि । उदात्ततद्वृणयोरंगांगिभावसंकरस्य अंतिमदुदात्तयोरंगांगिभावसंकरस्य चांगांगिभावे च संकरः । तथा अंतिमदुदात्तयोरंगांगिभावसंकरस्योदात्तांगकहेत्वलंकारादिसंदेहसंकरस्य चांगांगिभावेन संकरइति सूक्ष्ममतिभिरूहनीयम् ॥—

अमुं कुवलयानंदमकरोदप्पदीक्षितः ॥ नियोगाद्वैकटपतेर्निरुपाधिरूपानिधेः ॥ १७१ ॥ चंद्रालोकोविजयतां शरदागमसंभवः ॥ हृद्यः कुवलयानंदोयत्प्रसादादभूदयम् ॥ १७२ ॥ इति श्रीमदद्वैतविद्याचार्यश्रीमद्विजकुलजलधिकौस्तुभश्रीरंगराजाध्वरींद्रवरदसूनोरप्पदीक्षितस्य कृतिः कुतलयानंदः संपूर्णः ॥


स्वकीर्त्यनुवृत्तये ग्रंथनाम स्वनाम घोषनिबध्नन् ग्रंथपूर्तिमनुवदति । अमुमिति । स्वग्रंथस्य प्रामाणिकत्वं सूचयितुमाह । चंद्रालोकइति । शरदागमसंज्ञकचंद्रालोकम्


कुवलयानंदः


लभूतोऽग्रंथः । शरत्कालागमनेन चंद्रस्यालोकइति श्लेषः । तस्माच्च कुवलयानंदः स्व
 ग्रंथोऽभूत् । कुवलयस्य कुमुदस्यानंदइति च श्लेषइति शिवमास्ताम् । विद्वद्वृंदमहामा
 न्यरामचंद्रात्मजन्मना । विदुषा वैद्यनाथेन कृतालंकारचंद्रिका ॥ एनां कुवलयानं
 दप्रकाशनविशारदाम् । विदांकुर्वंतु विद्वांसः काव्यतत्त्वविदां वराः । असौ कुवलयानं
 दध्वंद्रालोकोत्थितोऽपि सन् ॥ प्रतिष्ठां लभते नैव विनालंकारचंद्रिकाम् । इति श्रीम
 त्पदवाक्यप्रमाणज्ञतत्सद्रामभट्टात्मजवैद्यनाथकृताऽलंकारचंद्रिकाख्या कुवलयानंद
 टीका संपूर्णा ॥ ॥ ॥ ॥ ॥


इंद पुस्तकं खांडेकरोपाख्यवासुदेवात्मजकाशीनाथेन मोहमयीराजधान्यां
 गणपतकृष्णाजीमुद्रणयंत्रालयाधिपतिना मुद्रापितम् ॥ शकाब्दाः १८१३

खरनामसंवत्सरः









हैं उक्त कथां ध्यान आणल्याची

ता. ६/२/२०

ग्रा. ५५६ शु. ३ शु. क. वर

श. के. १६६९
शु. क. नाम सं. व. सरे

